

شہیخ سہ ئدی

گروہستان

(گلستان سعدی)

میلہ تلہر نہ شریاتی

گروہستان (گلستان سعدی)

میلہ تلہر نہ شریاتی



ABDUL CELİL TURAN

Yeni Doğan Mah, Sok. 41

No. 7/4 Tel : 558 40 92

Zeytinburnu - İstanbul

شەيخ سەئىدى

گۈلستان

(گۈلستان سەئىدى)

تەرجىمە قىلغۇچى: رەھىمىتۇللا جارى

مەسئۇل مۇھەررىرلىرى: خوجا ئابدۇللا ئوسمان
تېمىپىچان ئېلىيەپ

مىللەتلەر نەشرىياتى

مۇندەرىجە

سوز بېشى 1

دېباچە 1

بىرىنچى باپ پادىшалارنىڭ خۇلقى - ئادىتى توغرىسىدا 24

ئىككىنچى باپ دەرۋىشلەرنىڭ ئەخلاقى توغرىسىدا 90

ئۈچىنچى باپ قانائەت قىلىشنىڭ پەزىلىتى توغرىسىدا 146

تۆتىنچى باپ سۈكۈت قىلىشنىڭ پايدىسى توغرىسىدا 189

بەشىنچى باپ ئىشقى ۋە ياشلىق توغرىسىدا 201

ئالتىنچى باپ زەئىپلىك ۋە قېرىلىق توغرىسىدا 227

يەتتىنچى باپ تەربىيىنىڭ تەسىرى توغرىسىدا 237

سەككىزىنچى باپ ئوزئارا مۇناسىۋەت قائىدىلىرى توغرىسىدا

274

خاتىمە 328

سۆز بېشى

پارس خەلقىنىڭ 13-ئەسىردە ئۆتكەن ئۇلۇغ مۇتەپەككۈر شائىرى شەيخ سەئىدىنىڭ^① «گۈلىستان» ناملىق مەشھۇر ئەسىرى يالغۇز پارس كىلاسسىك ئەدىبىياتىدىلا ئەك قىممەتلىك بايلىق ۋە مۇھىم يادىكارلىقلاردىن بىرى بولۇپ قالماستىن، بەلكى جاھان مەدىنىيەت غەزىنىسىدەمۇ ئۆزىگە مۇناسىپ ھۆرمەتلىك بىر ئورۇننى ئىگىلىگەن.

«گۈلىستان» قاپىيلىك سۆزلەردىن تۈزۈلگەن قىسقا ھىكايىلەر، ھىكمەتلەر، ئىبرەتلىك سۆزلەر توپلىمىدىن ئىبارەت بولۇپ، ھەر بىر ھىكايە ئارىلىرىغا مۇۋاپىق شېئىر مىسرالىرى قىستۇرۇلغان. سەككىز بايلىق بۇ نادىر ئەسەردە شۇ زاماندىكى ئىجتىمائى تۇرمۇشنىڭ ئەڭ مۇھىم تەرەپلىرى، بولۇپمۇ 13-ئەسىردىكى فېودالىزم جەمئىيىتىنىڭ تۈرلۈك قاتلاملىرىدىكى ھاياتنىڭ رىيال مەنزىرىسى ئاجايىپ تولۇق سۈرەتلەپ بېرىلگەن، ئادالەت، ئىنسانپەرۋەرلىك، ۋەتەنپەرۋەرلىك، خەلقنى سويۇش، ساداقەت، ۋاپا، مېھرى-مۇھەببەت، سېخىلىق، ئالجاناپلىق ۋە باشقا گۈزەل ئەخلاق-پەزىلەتلەر مەدھىيىلەنگەن. قالاچلىق، جاھالەت، رىياكارلىق، يالغانچىلىق، ئالدامچىلىق، ئاچكوزلۇك، زالىملىق ۋە شۇنىڭغا ئوخشاش جەمئىيەتتىكى چىرىكلەك-

① تولۇق ئىسمى شەيخ مۇسلىھەددىن سەئىدى شىرازى.

لەر ھەجۋى تىلى بىلەن كەسكىن تەنقىت ئاستىغا ئېلىنغان.

شائىرنىڭ ھاياتى توغرىسىدا مەخسۇس ماتېرىيال يوق، پەقەت ئاپتور ئۆز ئەسەرلىرىدە زىكرى قىلغان بەزى پاكىتلار بىزگە ئۇنىڭ تەرجىمىھالى توغرىسىدا ئومۇمى چۈشەنچە بېرەلەيدۇ.

سەئىدى 1203-يىلى ئوچچورىسىدە ئىراننىڭ شىراز شەھىرىدە ئوتتۇرا قاتلامغا مەنسۇپ ئوقۇمۇشلۇق ئائىلىدە دۇنياغا كەلگەن. تەخمىنەن 20 ياش ۋاقتىدا ئوتتۇرا شەرقنىڭ مەدىنىيەت مەركىزى ھىساپلانغان قەدىمىي شەھەر باغداتقا بېرىپ، مەشھۇر «نزامىيە» مەدرىسەسىدە ئىلىم تەھسىل قىلغان. ئۇ كىچىك چېغىدىلا ئۆز ۋەتىنىدىن كۆپ قېتىم سەپەرگە چىقىپ، چەت مەملىكەتلەردە ۋە شەرقنىڭ بىرمۇنچە شەھەرلىرىدە ساياھەتتە بولغان، ئون تۆت قېتىم ھەج قىلغان؛ غەربتە شىمالىي ئافرىقىغا قەدەر بارغان، ئەرەپ سەھراىلىرىنى كەزگەن، مىسىر، ھەبەشىستان، تۈركىيە قاتارلىق مەملىكەتلەردە بولغان، دەمەشق، ئېرۇسالىم، تىرىپولى، ھەلب قاتارلىق شەھەرلەرنى كۆرگەن؛ شەرقتە ئافغانىستان، ھىندىستان، ئوتتۇرا ئاسىيا رايونلىرىدا سەپەر، زىيارەتتە بولغان، ئېلىمىزنىڭ قەدىمىي شەھرى بولغان قەشقەرغىمۇ كېلىپ كەتكەن.

شائىر دەرۋىشلىك ھاياتىنىمۇ باشتىن ئۆتكۈزگەن. ئەھلى سەلىپ ئۇرۇشى ۋاقتىدا، ئۇ فەرەڭلەرنىڭ ئەسىرلىكىدىمۇ بولغان، چوڭ شەھەرلەردە ئالىملارنىڭ مۇنازىرىلىرىگە قاتناشقان، چەت يۇرتلاردا نۇرغۇن ئىشلىرىنى، ئاجايىپ ۋەقەلەرنى ئۆز كۆزى بىلەن كۆرگەن، ئاچچىق ئەلەملەرنى، ئولۇم خەۋپى، ئاچچىق، مۇھتاجلىق دەردىنى تارتقان، 30 يىلچە چەتئەلدە يۈرۈپ، ھەر بىر جايدا ئىجتىمائى تۇرمۇشنى ئۆزىگە خاس زېرەكلىك ۋە ماھارەت بىلەن كۆزەتكەن

ۋە ئۈگەنگەن. سەئدى ئاخىرى ئوز ئانا يۇرتى شىرازغا قايتىپ كېلىپ (1257-يىل) يېرىم ئەسىرلىك تۇرمۇش تەجرىبىسى ئاساسىدا ئاۋال «بوستان» ناملىق شېئىرىي ھىكايىلەر توپلىمىنى، ئۇنىڭدىن بىر يىل كېيىن (1258-يىل باھاردا) «گۈلىستان» ناملىق ئولمەس ئەسىرىنى ياراتقان. شائىر بۇ ئىككى ئەسەرنى يېزىشتا خەلقىگە پەندى-نەسەت ۋە تەربىيە بېرىشنى مەقسەت قىلغان. ئاپتور «گۈلىستان» نىڭ خاتىمىسىدە مۇنداق دەيدۇ:

بىز نەسەتتىن جايدا يەتكۈزدۇق،
بۇ بىلەن بىر بولۇك چاغنى ئۆتكۈزدۇق.
بىراۋلار مەيلى قىلمىسا رىغبەت،
ئەلچىنىڭ بۇرچى خەۋەر بېرىشلا پەقەت.

سەئدى ئوز زامانىسىدە يۈكسەك ئەخلاقنىڭ ئالجاناپ كۆيچىسى، ئادالەتنىڭ قىزغىن ھىمايىچىسى بولغان ئىدى. ئۇ دۇنيادىكى قارىمۇ-قارشىلىقلارنى، ئادەملەر ئوتتۇرىسىدىكى تەڭسىزلىكنى چوڭقۇر چۈشىنىپ يەتكەچكە، بۇ قارىمۇ-قارشىلىقلارنى ئوز ئەسەرلىرىدە دانالىق بىلەن ئەكس ئەتتۈرگەن. ئۇ دۇنياغا، ئوز ۋەتىنىگە، كىشىلەرگە مۇھەببەت بىلەن قاراشنى تەرغىپ قىلغان، خەلقلەرنىڭ قېرىنداشلىقى ۋە باراۋەرلىگىنى ياقلىغان. شائىر تەخمىنەن 1292-يىلى 90 يېشىدا ۋاپات بولغان.

«گۈلىستان» يۈكسەك بەدىئى قىممەتكە ئىگە زور ئەدەبىي ئەسەر بولۇپلا قالماستىن، بەلكى نۇرغۇنلىغان تارىخ، جۇغراپىيىگە ئائىت

باي مەلۇماتلارنى ئوز ئىچىگە ئالغان مەنبە سۇپىتىدىمۇ پايدىلىنىشقا تېگىشلىك مۇھىم بىر ئەسەردۇر، شۇنىڭدەك پارىس كىلاسسىك ئەدىبىي تىلىنىڭ ئەڭ قىممەتلىك يادكارلىغىدۇر.

شائىر بۇ ئەسىرىنى خەلق ئىجادىيىتى، خەلق كوزقارىشى ۋە خەلق تىلى ئاساسىدا يېزىپ چىققانلىقتىن، بۇ ئەسەر بارلىققا كەلگەن كۈندىن تارتىپلا يېقىن ۋە ئوتتۇرا شەرقنىڭ ھەممە يېرىگە، ئوتتۇرا ئاسىياغا تېزلا مەشھۇر بولغان ۋە خەلق ئىچىدە كەڭ تارقالغان. ئۇنىڭدىكى نۇرغۇنلىغان ئىبرەتلىك سۆزلەر ۋە ھىكمەتلەر خەلق ماقالى-تەمسىلىرىگە ئايلىنىپ كەتكەن بولۇپ، تا ھازىرغا قەدەر خەلق ئارىسىدا تارقىلىپ كەلمەكتە.

شۇنىمۇ ئېيتىپ ئوتۇش كېرەككى، شەيخ سەئىدى فېودالسىزم دەۋرىدە ياشىغان، ئىجادىيەت بىلەن شۇغۇللانغان كىشى بولغانلىقتىن، بۇ ئەسەردە بەزىبىر پاسسىپ پىكىرلەرنىڭ ئىپادىلىنىپ قېلىشى تەبىئى ئەھۋال.

«گۈلىستان» مەيدانىغا كېلىش بىلەن ئىران، ئوتتۇرا ئاسىيا، تۈركىيە، مىسىر، ھىندىستانلاردا ۋە باشقا مەملىكەتلەردە قايتا-قايتا كۆچۈرۈلۈپ، ئۇنىڭ نۇرغۇن قوليازما نۇسخىلىرى بارلىققا كەلگەن، مانا شۇ قوليازىمىلار ئاساسىدا بۇ ئەسەر، شەرققە بولسۇن، شۇنىڭدەك غەربتە بولسۇن، تەكرار-تەكرار نەشر قىلىنغان، ھازىرقى ۋاقىتتا ئىران، ئوتتۇرا ئاسىيا، تۈركىيە، مىسىر، ئافغانىستان، كاپىكازلاردا ۋە ياۋروپادا ھەرقايسى دەۋرلەردە تاش باسما ۋە مىخ مەتبەدە بېسىلىپ چىققان ھەر خىل نۇسخىلىرى 200 گە يېتىدۇ.

شۇنى قەيت قىلىپ ئوتۇش كېرەككى، بۇ ئەسەردە ھەرقايسى

مەملىكەتلەردە قايتا-قايتا كۆچۈرۈلۈش ۋە بېسىلىش جەريانىدا كاتىپلارنىڭ نادانلىقى ۋە بىپەرۋالىقى تۈپەيلىدىن، نۇرغۇن سەھۋەنلىك-خاتالىقلار كۆرۈلۈپ كەلگەن، ھەتتا ئاپتور ئۆزى ئېيتىمىغان يات سۆزلەر، يات جۈملىلەر، شېئىرلار بۇ ئەسەرگە كىرگۈزۈپ قويۇلغان. بەزى كاتىپلار كۆچۈرۈش جەريانىدا شائىرلىق ئىلھامى تۇتۇپ كېتىپ، مەزمۇنىسىز، ئاددىي شېئىرلارنى يېزىپ قوشۇپ قويغان. ھازىرغىچە ساقلىنىپ كەلگەن ھەر خىل نۇسخىلاردا بۇ ئېلىشىمچىلىق، بۇلغىنىش كوزگە ياققال چېلىقدۇ. ھەر بىر ھىكايىنى ئوقۇغاندا، سۆز-جۈملىلەردىكى كېلىش قوشۇمچىلىرىنىڭ ئوخشاشماسلىقى، ئالمىشىپ كەتكەن سۆزلەر ياكى ئوشۇق سۆزلەر ئۇچراپ تۇرىدۇ. ھازىرقى ۋاقىتتا ئەڭ مۇتەۋەر ھىساپلانغان بىرقانچە نۇسخىلاردىمۇ بەزى پەرقلەر بار.

بۇ ئەسەردە يۈز بەرگەن قالايىمقانچىلىق-خاتالىقلارنى تۈگىتىش ۋە ئەسەرنىڭ ئەسلى تېكىستىنى تۇرغۇزۇش يۈزىدىن 16-ئەسىردىن باشلاپ ئىران، تۈركىيە ۋە باشقا مەملىكەتلەردە كۆپلىگەن ئالىملار بىرمۇنچە ئىلمىي ئىشلارنى قىلدى ۋە بۇ ساھەدە مۇئەييەن نەتىجىلەرگە ئېرىشتى.

«گۈلىستان» نىڭ تۈركچە تەرجىمىسى 15-ئەسىردىلا مەيدانغا كەلگەن. 16-ئەسىردە تۈركىيلىك مەشھۇر تىلشۇناسلاردىن سۇرۇرى، شەمىي ۋە سۇدى ئارقىمۇ-ئارقا «گۈلىستان» نىڭ شەرھىنى يېزىپ چىقىپ، ھەر بىرى ئۆز ئەسىرىگە «شەرىھى گۈلىستان» دەپ نام قويغان. سۇرۇرى بۇ ئەسەرنى تولۇق ئەرەپ تىلىغا تەرجىمە قىلىپ، ئەسلى پارسچە تېكىستى بىلەن بىللە باستۇرغان. ئۇنىڭدىن كېيىن

ئىران، تۈركىيە، ھىندىستان ۋە باشقا مەملىكەتلەردە نۇرغۇنلىغان شەرھىي نۇسخىلار بارلىققا كەلگەن بولسىمۇ، سۇدىنىڭ «شەرھى گۈلىستان»ى ئۇلارنىڭ ئارىسىدا ئالايمىتەن ئورۇن تۇتىدۇ.

«گۈلىستان» خېلى بۇرۇنلا ياۋروپادىكى تىلشۇناسلارنىڭ دىققىتىنى ئۆزىگە جەلپ قىلغان. 17-ئەسىردە گوللاندىيىلىك مەشھۇر ساياھەتچى ئادام ئولپىئارى بۇ ئەسەرنى نېمىسچىغا تەرجىمە قىلغان، 1651-يىلى گېئورگى گېنتسى لاتىنچىغا تەرجىمە قىلىپ، پارسچە تېكىستى بىلەن بىللە نەشر قىلدۇرغان.

ئىنگىلىزچە تەرجىمىسىنى 1791-يىلى خارىنگتون، 1806-يىلى گىلادۇن، 1807-يىلى جەيمىس دىيۇمۇلسن، 1827-يىلى جون كوكس، 1850-يىلى ئېستۈنك ئىشلىگەن ۋە تولۇق نەشر قىلدۇرغان. كېيىنكىلىرى ئالدىنقىلىرىنىڭ خاتالىق-كەمچىلىكلىرىنى تۈزەتكەن. ئەڭ كېيىنكى ئىنگىلىزچە تەرجىمىسىنى ۋېنگرىيىدە تۇغۇلۇپ، ھىندىستاندا قىرىق يىل ھايات كەچۈرگەن ئالىم ئىدۋارد رېھاتسېك (E. Rehatsek) ئىشلىگەن. بۇ تەرجىمە ئىران تىلشۇناسلىرىنىڭ نەزىرىدە مۇكەممەل ۋە موتۇۋەر تەرجىمە ھېساپلانماقتا.

رۇسچە تەرجىمىسى 18-ئەسىردە ئولپىئارىنىڭ نېمىسچە تەرجىمىسىگە ئاساسەن تەرجىمە قىلىنغاندىن تارتىپ تاكى 1922-يىلىدىكى پىروفېسسور بېرتېلىسنىڭ تەرجىمىسىگىچە بىرنەچچە نۆۋەت نەشر قىلىنغان. كېيىنكى يىللاردا بۇ ئەسەرنىڭ رۇسچە تەرجىمىسى ئۈستىدە ئازەربەيجانلىق ئالىم رۇستەم ئەلىيېۋ مەخسۇس ئىلمىي ئىش ئېلىپ بارغان بولۇپ، ئەسەرنىڭ ئەڭ توختالغان مەتنى (تېكىستى) نى ئىلمىي ۋە بەدىئىي جەھەتتىن پۇختا بولغان تەرجىمىسى بىلەن بىللە نەشر قىلدۇرغان.

«گۈلستان» خېلى بۇرۇندىن تارتىپ جۇڭگو ئالىملىرىنىڭ دىققىتىنى ئۆزىگە تارتقان ئىدى. بۇ ئەسەرگە بولغان قىزىقىش كېيىنكى يىللاردا يەنىمۇ كۈچەيدى. 1927-يىلى تارىخچى ۋە ئەدىبىياتشۇناس جىن جىندۇ «ئەدىبىيات پۇرۇگىراممىسى» دېگەن كىتابىنىڭ ئىككىنچى قىسمىدا شەيخ سەئىدى توغرىلىق ئالايمىتەن توختالغان. ئۇنىڭدىن كېيىن ئايرىم ھىكايەتلەر خەنزۇ تىلىغا ئۆزۈلۈكىسىز تەرجىمە قىلىنىپ تۇردى. 1958-1959-يىللىرى تولۇق تەرجىمىسى نەشر قىلىندى. بۇ ئەسەرنى يەنە 1980-يىلى خەلق ئەدىبىياتى نەشرىياتى تولۇق نەشر قىلدى. بۇ نەشرىنىڭ خەنزۇچە تەرجىمىسىنى يولداش شۇي جىەنفۇ ئەنگلىيىلىك ئىران شۇناس ئالم ئېستۋىك (E.B.Eastwick) نىڭ ئىنگىلىزچە تەرجىمىسىگە ئاساسەن ئىشلىگەن.

«گۈلستان» شىنجاڭدا قانچە ئەسىرلەردىن بۇيان مەدرىسەلەردە دەرسلىك سۈپىتىدە ئوقۇلۇپ كەلگەن. پارس تىلى ۋە ئەدىبىياتىنى ئۈگەنگۈچىلەر بۇ كىتابنى بىرىنچى قەدەمدە قولغا ئالماي مۇمكىن ئەمەس ئىدى. «گۈلستان» نىڭ ئىران، ھىندىستان، ئوتتۇرا ئاسىيا ۋە باشقا جايلاردا تاش باسمىدا بېسىلغان ھەر خىل نۇسخىلىرى ئۇزاق يىللاردىن بۇيان قەشقەر ۋە باشقا شەھەرلىرىمىزدە كەڭ تارالغان. مۇشۇ ئەسىرنىڭ باشلىرىدا تاشكەنتلىك مۇراد خوجا ئىشان «گۈلستان» نى تۈركچىگە تەرجىمە قىلغان بولۇپ، «شەۋقى گۈلىستان»^① دەپ نام قويغان. بۇ كىتابمۇ خەلقنىڭ قولىدا ئانچە-مۇنچە

① «شەۋقى گۈلىستان» - 1910-يىلى ئۈچۈرىسىدە تاشكەنتتە تاش باسمىدا بېسىلىپ چىققان. مۇراد خوجا ئىشان «گۈلىستان» نى چاغاتاي تىلى ئاساسىدا سوزمۇ-سوز تەرجىمە قىلغان بولۇپ، ئەسلى تېكىستنىڭ ئاستىغا

ساقلىنىپ قالغان.

ئازاتلىقنىڭ ھارپىسىدا غۇلجىدا چىققان «ئىتتىپاق» ژورنىلىنىڭ ئايرىم سانلىرىدا بەزى ھىكايەتلەرنىڭ تەرجىمىسى بېسىلىپ چىققان. بۇ قېتىم كەڭ كىتاپخانلارنىڭ ئېھتىياجىنى كوزدە تۇتۇپ، بۇ ئەسەرنى تەرجىمە قىلىشقا جاسارەت قىلدىم. تەرجىمە جەريانىدا بىرقانچە نۇسخا سېلىشتۇرۇپ چىقىلدى، مېنىڭ قارىشىمچە، «گۈلستان» نىڭ ئەڭ توختالغان تېكىستى 1971-يىلى تېھراندا مۇھەممەد ھۈسەيىن تەسبەھى تەرىپىدىن نەشر قىلىنغان پارسچە-ئىنگىلىزچە نۇسخىسىدىكىسى بىلەن 1959-يىلى موسكۋادا نەشر قىلىنغان پارسچە-رۇسچە نۇسخىسىدىكىسى ھىساپلىنىدۇ. بۇ ئىككى كىتاپنىڭ تېكىستى بىر بىرىدىن ئانچە پەرق قىلمايدۇ. بۇ ئەسەر ئاشۇ ئىككى كىتاپتىكى تېكىستلەرگە ئاساسەن تەرجىمە قىلىندى. بۇ تەرجىمە بىرىنچى قېتىمقى ئەمگەك بولغانلىقتىن، سەھۋەتلىك خاتالىقلارنىڭ كورۇلۇشى تەبىئىي. كىتاپخانلارنىڭ تۈزۈش پىكىرلىرىنى قارشى ئالىمەن.

ر.جارى

1982-يىلى، يانۋار.

قۇرمۇ-قۇر ئورۇنلاشتۇرغان. كىتاپنىڭ ھاشىيىسىدە بېرىلگەن شەرھى خېلى تولۇق، مەدرىسەدە تەھسىل كورگەن كىشىلەر بۇنىڭدىن خېلى ئوبدان پايدىلىنالايدۇ.

دېباچە

(مۇقەددىمە)

بِسْمِ اللّٰهِ الرَّحْمٰنِ الرَّحِیْمِ

(شەپقەتلىك، مېھرىۋان ئاللاننىڭ ئىسمى بىلەن باشلايمەن)

1

قۇدرەتلىك ۋە ئۇلۇغ خۇداغا مىننەتدارلىق بولسۇنكى، ئۇنىڭغا ئىتائەت قىلىش يېقىنلىققا سەۋەپ بولىدۇ، شۇكىرىنى بەجا كەلتۈرۈش بىلەن نىئەت كوپىيىدۇ؛ ھەر نەپەس بەدەنگە سۇمۇرۇلگەندە، ئۇ ئومۇرنى ئۇزارتىدۇ، سىرتقا چىقىرىلغاندا تەنگە ھوزۇر بېغىشلايدۇ. شۇنداق ئىكەن، ھەر نەپەستە ئىككى نىئەت مەۋجۇت ۋە ھەر بىر نىئەت ئۈچۈن شۇكۇر لازىم.

كىمىنىڭ بار قولى ھەم تىلىدا ئىمكان،
چىققىلى شۇكىرىنىڭ ئەھدىدىن ئاسان؟

”ئەي داۋۇد خانىدانى! شۇكۇر قىلىڭلار، ھالبۇكى، بەندىلىرىم ئىچىدە شۇكۇر قىلغۇچىلار ئاز.“^①

① قۇرئان 34 - سۇرە، 13 - ئايەت.

ياخشىدۇر نەندىگە ئوز قۇسۇرى ئۇچۇن
كەچۇرۇم سورسا خۇدا ئالدىدا.
ئۇنداق بولمىغاندا خۇداغا لايىق
شۇكرىنى ھىچ ئادەم قىلالماس ئادا.

ئۇنىڭ ھىساپسىز رەھمەت يامغۇرى ھەممە يەرگە تەڭ چۇشىدۇ؛
مول سىمەتلىك سېخى داستىخنى ھەممە جايغا سېلىنغان. ئۇ بەندە-
لىرىنىڭ نومۇس پەردىسىنى قاتتىق گۇنا سەۋىۋى بىلەن يىرتىپ
تاشلىمايدۇ، كۇندىلىك رىزقى- نەسۋىسىنى نالايىق خاتالىقلار
سەۋىۋى بىلەن توختىتىپ قويمايدۇ.

ئەي كەرەم ئىگىسى، غايىپ غەزەڭدىن
بەھرىمەن قىلسەن گەبىر، تەرسانى. ①
دوشمەنلەرگىمۇ نەزىرىڭ چۇشەر،
قۇرۇق قويمايسەن دوست- ئاشنانى.

ئۇ تاڭ شامىلى — فەرراشقا ② زۇمرەت گىلەملەر سېلىشنى بۇيرۇدى
ۋە ئىنىكئانا- باھار بۇلۇتغا زىمىن بوشۇڭدىكى ئوسۇملۇكلەر
قىزلىرىنى (ياش مايسىلارنى) پەرۋىرىش قىلىشنى تاپشۇردى؛
دەرەخلەرنى نورۇزلۇق كىيىم بىلەن — يېشىل ياپراق تون بىلەن
كىيىندۇرۇپ، ئۇششاق بالىلىرىنىڭ — شاخ- پۇتاقلىرىنىڭ بېشىغا

① گەبىر — ئوتقا چوقۇندىغان بۇتپەرەس؛ تەرسا — خىرىستىيان.

② فەرراش — يەر سۇپۇرگۇچى ھەم توشەك سالغۇچى خىزمەتكار.

باھار پەسلىنىڭ قەدەم تەشرىپ قىلىشى مۇناسىۋىتى بىلەن گۈلتاچلارنى قويدى؛ ھەسەل ھەرىسىنىڭ ئاغزىدىن يانغان قۇسۇق ئۇنىڭ قۇدرىتى بىلەن ئەڭ ياخشى ھەسەلگە ئايلىنىدۇ؛ خورما، ئۇرۇغى ئۇنىڭ تەربىيىسى بىلەن ئىگىز دەرەخ بولۇپ قەد كۆتىرىدۇ.

بۇلۇت، شامال، ئاي، كۈن، ئاسمان ساڭا خىزمەتتە،
ئەگەر بىر نان كەلسە قولغا، نىمە غەپلەتتە.
ئەتراپىڭدا فەرمانبەردار ھەممە سەن ئۈچۈن،
ئىنساپسىزلىق، ھەق ئەمىردىن قاچساڭ، ئەلۋەتتە.

رېۋايەت قىلىنىشىچە، كائىناتنىڭ باشچىسى، مەۋجۇداتنىڭ پەخرى، ئالەم خەلقىنىڭ شەرەپ-شانى، ئادەملەرنىڭ سەرخىلى، زامانىنىڭ كامالەتكە تولغان كىشىسى مۇھەممەت ئەلەيھىسسالامدىن —

شاپائەتچى، ئەلچى، سەخى، بىغۇبار،
كەرەملىك، ئۇلۇغۋار، ئەزىز، موھرىدار. ①

* * *

نەغمە ئۈممەتكە قورغاندىن سېنىڭدەك باشپانا تۇرسا؟
دېڭىز دولقۇنلىرى خەۋپسىز، ئەگەر نۇھ كېمە باشقۇرسا. ②

① موھرىدار-ئەرەبچە "ۋەسىم" — دۇمبىسىگە پەيغەمبەرلىك موھرى بېسىلغان دىگەن مەنىدە بولۇپ، بۇ مۇھەممەت پەيغەمبەرنىڭ بىر سۈپىتى.

② رېۋايەتتە ئېيتىلىشىچە، نۇھ پەيغەمبەر ئادەم ۋە ھايۋانلارنى كېمىگە سېلىپ توپان سۈيىدىن قۇتقۇزۇپ قالغان.

* * *

يەتتى يۈكسەككە ئوز كامالى بىلەن،
يەڭدى زۈلمەتنى نۇر جامالى بىلەن.
نەپىس ھەم كوركەم ئۇندا بار خىسلەت،
دۇئا قىلىڭ ئاڭا، ئەھلى ئايالى بىلەن.

— بىزگە يېتىپ كەلگەن ھەدىستە مۇنداق دېيىلدى: قاچاندا بولمى-
سۇن، تۇرمۇشى پەرىشان گۇناكار بەندىلەردىن بىرى قوبۇل قىلسا
دىگەن ئۈمىت بىلەن ئۇلۇغ ۋە بۈيۈك خۇدانىڭ دەرگاھىدا توۋىغا
قول كوتەرسە، ئەمما ئاللاتائالا ئۇنىڭغا نەزەر قىلمىسا، ئۇ يەنە
كەچۈرۈم سورايدۇ، ئاللاتائالا ئىككىنچى قېتىم رەت قىلسا، ئۇ
ئادەم يىغا- زارى بىلەن يەنە يالۋۇرىدۇ. شۇندىن كېيىن ئاللاتائالا
ئېيتىدۇ:

”ئەي پەرىشتىلىرىم، بەندەمدىن راستىنلا ئۇيالىدىم، چۈنكى
ئۇنىڭ مەندىن باشقا پەرۋەردىگارى يوق؛ شۇنداق ئىكەن، ئۇنىڭ
گۇناھىدىن ئوتتۇم، ئۇنىڭ دۇئاسىنى قوبۇل قىلدىم، ئۇنى ھاجەت-
تىن چىقاردىم، چۈنكى بەندىنىڭ كۆپ دۇئا ۋە يىغا- زارىسىدىن
ئۇيىلىمەن“.

قارا، بۇ خۇدا قانچىلىك رەھىمدىل،
گۇنانى قىلار بەندە، ئەمما ئۇ خىجىل.

ئۇنىڭ ئۇلۇغلۇق كەئبىسىدە مۇقىم رىيازەت چەككۈچىلەر ئۆز-
لىرىنىڭ تولۇق ئىبادەت قىلالىغانلىغىنى ئېتىراپ قىلىپ: ”ساڭا

لايمىغدا ئىبادەت قىلامدۇق“ دىيىشىدۇ. ئۇنىڭ جامالىنى تەئرىپ قىلغۇچىلار ھەيرەتتە قېلىپ: “بىز سېنى تېگىشلىك دەرىجىدە تونۇ- يالىمدۇق“ دىيىشىدۇ.

گەر كىشى ۋەسپىنى مەندىن سورىسا،
نېمەدەر بىر دىلىسىز، بولمىسا نىشان؟^①
ئاشىقلار مەشۇقنىڭ قۇربانى تۇرسا،
ئولۇكتىن كەلمەيدۇ ئاۋاز ھىچقاچان.

بىر تەقۋادار^② بېشىنى ياقىسىغا چوڭۇرۇپ ھەقىقەت دېگىزىغا غەرق بولغان ئىدى، ئۇ بۇ ھالەتتىن ئۆزىگە كەلگەندە دوستلىرىدىن بىرى چاقچاق قىلىپ: “سەن سەيرە قىلغان بوستاندىن بىزگە نىمە توھپە-كارامەت ئېلىپ كەلدىڭ؟“ دەپ سورىدى. “ئېسىمدىكى، — دىدى تەقۋادار،— گۈلنىڭ قېشىغا بېرىش بىلەنلا ئىتىگىمنى (گۈل بىلەن) تولدۇرۇپ، دوستلىرىمغا ھەدىيە قىلاي دىگەن ئىدىم. ئەمما يېتىپ بارغىنىمدا گۈلنىڭ ھىدى مېنى شۇنداق مەس قىلدىكى، ئىتىگىم قولۇمدىن چىقىپ كەتتى“.

① بۇ مىسرا: “كوڭلىدىن ئايرىلغان ئاشىق خۇدانىڭ بەلىگە- نىشانى بولمىسا، ئۇنىڭ ھەققىدە نېمە دەپ بېرەلەيدۇ؟“ دىگەن مەزمۇندا.
② ئەسلى تىكىستتە “صاحبىل” (دىسل ئىگىسى). بۇ سوز “پاكدىل”، “تەقۋادار”، “دانشمەن” دىگەن كۆچمە مەنىلەردە قوللىنىلماقتا. بىزمۇ ئورنىغا قاراپ قوللاندىق.

ئەي سەھەرنىڭ بۇلبۇلى ئىشقىنى ئۈگەن پەرۋاندىن.
ئۇ كويۇپ ئايرىلدى جاندىن، يوق ئۇندىن ھىچ ئەسەر.
ئىشقى دەۋا قىلغۇچىلار ماھىيەتتىن بىخەۋەر،
تەھتىگە يەتكەن كىشىدىن كەلمىگەي قايتا خەۋەر.

* * *

خىيال، قىياس، ئوي-پەرەزدىن ئۈستۈنسەن خۇدا،
ئېيتىلغاندىن، ئاڭلىغاندىن، ئوقۇغاندىن ھەم.
مەجلىس تۈگەپ، ئومىرىمىزمۇ ئاخىرغا يەتتى،
ۋەسپىڭدە بىز باشلانغۇچتا قالدۇق تا بۇ دەم.

2

ئىسلام پادىشاھى ئاتابەك ئەبۇ بەكرى ئىبنى سەئىد
ئىبنى زەنگى (ئۇنىڭ سەلتەنىتى ئەبىدى
بولسۇن) نىڭ ياخشى سۈپەتلىرى بايانىدا

سەئىدىنىڭ ياخشى گېپى ئەل ئاغزىدا جارائىملىقتا، ئۇنىڭ
سوزىنىڭ شوھرىتى يەر يۈزىگە پۇر كەتكەن، ھىكايىلىرىنىڭ شىرىن
مىۋىلىرىدىن خەلق خۇددى شېكەر يىمگەندەك لەززەتلىنمەكتە،
ئۇنىڭ ئەسەرلىرىنىڭ ئايرىم قوليازمىلىرى ئالتۇن ئاقچىدەك قولدىن
قولغا ئۆتمەكتە. مانا بۇلارنىڭ ھەممىسى ئۇنىڭ كامالىتى، ئىستى-
داتى ۋە بالاغىتىگىلا باغلىق ئەمەس، بەلكى شۇنىڭغىمۇ باغلىقكى،
جاھاننىڭ ئىگىسى، زامان دائىرىسىنىڭ ئوق مەركىزى، سۈلەيمان-
نىڭ ① ئىزباسارى، دىن ئەھلىنىڭ ھىمايەتكارى ئۇلۇغ شەھەنشاه

① سۈلەيمان—سۈلەيمان پەيغەمبەر، داۋۇد پەيغەمبەرنىڭ ئوغلى. بەزى

ئاتابەك مۇزەففەرەددىن ئەبۇبەكر ئىبنى سەئىد ئىبنى زەنگى ①
(خۇدانىڭ يەر يۈزىدىكى سايىمىسى—ئەي پەرۋەردىگار، ئۇنىڭدىن
رازى بول ھەم ئۇنى رازى قىل!) سەئىدىغە غەمخورلۇق كوزى
بىلەن قارىدى، ئۇنىڭ ئەسەرلىرىنى تولۇق ياقىتۇردى ۋە سەمىمى
ئىلتىپات كۆرسەتتى، نەتىجىدە خاس—ئاۋام ھەممە كىشى سەئىدىگە
مۇھەببەت بىلەن قارايدىغان بولدى، چۈنكى “خالايمىق ئوز پادىشا—
لىرىنىڭ كوز قارىشىغا ئەگىشىدۇ” ②.

مەن مىسكىنگە نەزىرىڭ چۈشكەندىن بۇيان،
ئەسەرلىرىم بولدى كۈندىنمۇ ئايان.
گەرچە كوپ مەن قۇلدا كەمچىلىك—نۇقسان،
ھەر ئەيىپمۇ ھۈنەردۇر، ياقىنۇرسا سۇلتان.

* * *

قولۇمغا بىر كۇنى ھاممامدا بەردى
ئاچايىپ خۇشپۇراق بىر گىلىنى ③ دوستۇم.
دېدىم بۇ گىلگە: “سەن ئىپارمۇ—ئەنئەبەر؟
ھىدىڭدىن مەس بولۇپ شادلاندى كۆڭلۈم!”

رەۋايەتلەردە ئېيتىلىشىچە، پارس زىمىنى سۇلەيمان پادىشاىلىغىنىڭ مەركىزىي
قىسمى بولغان.

① مۇزەففەرەددىن ئەبۇبەكر ئىبنى سەئىد ئىبنى زەنگى (1226 — 1258)
پارس ھۆكۈمدارى، سەئىدىنىڭ ھىمايىچىسى.

② بۇ جۈملە—ئەرەپ ماقالى.

③ گىل—قىزىل توپا. قەدىمقى چاغلاردا كىشىلەر ھاممامدا يۇيۇنغاندا
گىلدىن ياسالغان چالمنى بەدىنىگە سۇرتەتتى.

ددى ئۇ: "مەن ئىدىم بىر پارچە چالما،
ۋە لېكىن بىر مەھەل گۈل بىرلە تۇردۇم.
ماڭا يۇقتى ئۇنىڭ خىسلەت - كامالى،
بۇ خىسلەت يۇقىمسا، تۇپراقتا ئورنۇم".

ئەي ئاللا، ئۇنىڭ ئومىرىنى ئۇزۇن قىلىش ئارقىلىق مۇسۇلمانلارنى بەختىيار قىل؛ ئۇنىڭ ياخشى قىلىقلىرى ۋە ياخشى ئىشلىرىنىڭ ساۋاۋىنى نەچچە ھەسسە كۆپەيتكىن؛ دوستلىرى ۋە ئەمەلدارلارنىڭ مەرتىۋىسىنى يۇقۇرى كۆتەرگىن؛ قۇرئاندا ئوقۇلغان ئايەتلەر ھەقىقىي - ھورمىتى، ئۇنىڭ دۈشمەنلىرىنى ۋە قارا ئىيەت رەقىپلىرىنى يەر بىلەن يەكسان قىل؛ ئەي خۇدا، ئۇنىڭ مەملىكىتىنى ئامان قىل، بالا - چاقىلىرىنى ئوز پاناھىڭدا ساقلا.

ئۇ بىلەن دۇنيا گۈزەل، كۈلسۇن ئۇنىڭ بەختى ئەبەت،
ھەقىقەتەنلا ئۇنى كۈچلۈك ئەيلىسۇن نۇسرەت بىلەن.
بولسا يىلتىز ئۇ ئەگەر، ئاينىدۇ تېزلا ياش كوچەت،
ئۇرۇغى بولسا ئىسىل، ئۈسكەي گىيا زىننەت بىلەن.

ئۇلۇغ ۋە مۇقەددەس تەڭرى شىرازنىڭ ① پاك تۇپرىغىنى ئادىل
ھاكىملارنىڭ تەسىر كۈچى بىلەن ھەمدە ئىشچان ئالىملارنىڭ
ھىممىتى بىلەن قىيامەت كۈنىگىچە ئامانلىقتا ساقلىسۇن!

① شىراز - ئىراندىكى قەدىمكى بىر شەھەر، سەئۇدىنىڭ يۇرتى.

يوق زاماننىڭ ئاپىتىدىن پارس ئىقلىمىدە غەم،
ئۈستىدە بولسا سېنىڭدەك بىر ئىلاھى ساپىۋان.
يەر يۈزىدە ئۇشۇ كۈن ھىچكىم بېرەلمەيدۇ نىشان،
ئىشىك ئالدىڭدىن بولەك ھىچبىر دە يوق دارىلئامان.
ئاسرىماق زىممەڭدە دۇر بىچارىلەرنىڭ كوڭلىنى،
شۇكىرى بىزدىن، ئەجرى بەرمەك ھەقتائالادىن ھامان.
ساقلا، تەڭرى، پىتىنە - جۇدۇندىن پارس تۇپراغىنى،
تا جاھاندا بار ئىكەن تۇپراق بىلەن شامال - بوران.

3

كىتابنىڭ يېزىلىش سەۋىيىسى

بىر كېچە ئوتۇپ كەتكەن كۈنلىرىمنى ئويلاپ، زايا بولغان
ئومۇمىگە ئېچىندىم - دە، دىل ساراچىسىنىڭ تاشلىرىنى كوز يېشىم -
نىڭ ئالماسلىرى بىلەن تەشتىم ۋە ئوز ھالىمغا مۇناسىپ مۇنۇ بېيىت -
لارنى ئېيتتىم:

ئومۇرنى تۈگىتەر ھەر نەپەس، ھەر ئان،
قارىسام، ئۇنىڭدىن كوپى قالمايغان.
ئەي كىشى ئۇيقۇدا كەتتى ئەللىك يىل،
بۇ قالغان بەش كۈننى سەن غەنىمەت بىل.
شۇ كىشى خىجىلدۇر، كەتسە ئىش قىلماي،
كوچۇش ۋاقتى يەتسە يۈكى ئارتىلماي،^①

① ئەسلى تېكىستتە: "كوچۇش دۈمبىغى چېلىنسا، يۈكى تېخى ئارتىلمىسا".

ھارغان چاغ شىرىندۇر ئۇيغۇ سەھەردە،
ياياقنى قالدۇرار يولدىن سەپەردە.
كىمكى يېڭىدىن سالسا ئىمارەت،
ئۇ كېتىپ، باشقىسى كوردۇ راھەت.
ۋە لېكىن باشقىدا يەنە شۇ ھەۋەس،
ھىچكىم بۇ بىنانى پۈتتۈرگەن ئەمەس.
بىۋاپا دوست بىلەن بولمىغىن ئاشنا،
بۇ خائىن دوستلۇققا يارسامس ئەسلا.
ياخشىمۇ، يامانمۇ ئولەر ئاقىۋەت،
ياخشى ئىش قىلغانلار تاپار سائادەت.
لازىملىقنى گورگە سەن ئۆزەڭ ماڭدۇر،
ئارقاڭدىن ئەۋەتمەس، ماڭغۇزغىن بالدۇر.
ئومۇر قار گوياكى تومۇز كۈنىدە—
ئاز قالدى، ئىگىسى مەغرۇر كۈلكىدە.
ئەي كىشى بازارغا بارسەن پۇل يوق،
قورقىمەن ياغلىغىڭ قايتارمۇ قۇرۇق.
ئاشلىقنى خام ئورۇپ يەپ بولسا ھەركىم،
خاماننىڭ ۋاقتىدا باش تېرىش لازىم.

ئاشۇ بېيىتلارنىڭ مەنىسىنى مۇلاھىزە قىلىپ كورگەندىن كېيىن
مەن خىلۋەت بىر جايغا ئورۇنلىشىۋېلىپ، كىشىلەر بىلەن باردى—
كەلدى قىلىشنى توختىتىشنى، دەپتەرنى بېھۇدە گەپ—سوزلەردىن
تازىلاشنى ۋە مۇندىن كېيىن بېھۇدە سوزلىمەسلىكىنى ماقۇل كوردۇم.

بىر بۇلۇڭدا ئۈندىمەي تۇرغان كېسك تىل، گاس قۇلاق، تىلىنىڭ تىزگىنى يوق ۋات-ۋات ئادەمدىن ياخشىراق.

(شۇ پەيتتە) بىر كاجۇندا مۇڭداش ① ۋە بىر ھوجرىدا ساۋاقداش بولۇپ ئولتۇرغان دوستلىرىمىدىن بىرسى ئىشىگىمدىن كىرىپ كەلدى- دە، بىردىنلا چاقچاق باشلاپ، قىزىقچىلىق بىساتىنى يايىدى. مەن ئۇنىڭغا جاۋاپ بەرمىدىم. ئىبادىتىمنى داۋاملاشتۇرۇپ، بېشىمنى تىزىمىدىن ئالمىدىم. ئۇ رەنجىگەن ھالدا ماڭا قارىدى- دە، دىدى:

گەپ ئاچقىن بۇرادەر خوشاللىق بىلەن،
بۈگۈن سوز قىلىشقا بار ئىمكان ساڭا.
تىلىڭنى يىمغارسەن بولۇپ ئائىلاج،
ئەجەل يەتسە ئەتە پۇشايمان ساڭا.

يېقىن كىشىلىرىمىدىن بىرسى بۇ ۋەقەنىڭ ئەسلى ماھىيىتىنى چۈشەندۈرۈپ: "بۇ ئادەم قالغان ئومىرىنى ئېتىكافتا ئولتۇرۇش ② بىلەن ئۆتكۈزۈشكە قارار قىلدى ۋە سوز ئاچماسلىققا نىيەت قىلدى. قولۇڭدىن كەلسە، سەنمۇ ئەقلىڭنى تېپىپ، كىشىلەر بىلەن ئارىلاش- ماسلىق يولىنى تۇتقىن!" دېۋىدى، دوستۇم مۇنداق دىدى: "خۇدانىڭ

① بىر كاجۇندا مۇڭداش بولۇش- سەپەرداش بولۇش مەنىسىدە. بىر توڭنىڭ ئىككى يېنىغا ئىككى كاجۇ ئارىتىلىپ، ئىككى ئادەم ئولتۇرىدۇ.
② ئېتىكافتا ئولتۇرۇش- مەلۇم مۇددەت جايىدىن قوزغالماي ئىبادەت قىلىش.

ئۇلۇغۇغىنىڭ ھەققى - ھورمىتى ۋە بىزنىڭ قەدىناسلىغىمىزنىڭ ھەققى ئۇچۇن (قەسەم قىلىمەنكى)، تاكى بۇرۇنقى ئادىتىمىز بويىچە ۋە قەدىمدىن كېلىۋاتقان قائىدىگە مۇۋاپىق بىرەر سوز ئېيتىلمىغىچە دېمىمىنى ئالمايمەن ۋە بىر قەدەم نېرى سىلجىمايمەن. چۈنكى دوستلارنى رەنجىتىش نادانلىق، قەسەمنىڭ گۇناھىنى بۇيۇش ئاسان، ئەلنىڭ زۇلۇقى ① قىنىدا تۇرسۇن، سەئىدىنىڭ تىلى ئاغزىنىڭ ئىچىدە بولسۇن دېيىش ئاقىلانلىق ئەمەس ۋە دانىشمەنلەرنىڭ پىكىرىگە خىلاپ.

ئەي ئاقىل، نىمەدۇر ئېغىزدىكى تىل؟
ئۇ پەن ئەھلىنىڭ غەزىنە ئاچقۇچى.
ئېتىك بولسا ئىشىگى بىلەمدۇ كىشى
دارىگەر مۇ ئۇندا، گوھەر ساتقۇچى؟

* * *

گەرچە دانا ئېيتتۇر: سۈكۈت ساقلاش ئەدەپ،
زەررۇر چاغدا سوزلەشكە سەن ھەر دەم تىرىش.
ئىككى نەرسە ئەقىلسىزلىق: زەررۇر چاغدا—
سوزلىمەسلىك يا بىمەزگىل چەكتىن ئېشىش.

قىسقىسى، تىلىمنى سوزدىن تارتىشقا قادىر بولالمايدىم ۋە ئۇنىڭ

① ئەلنىڭ زۇلۇقى — رىۋايەت بويىچە، مۇھەممەت پەيغەمبەرنىڭ كۈيۈغلى ئەلنىڭ قىلچى ھەمىشە چەككە ئىشقا سېلىنىپ، قىنىدا تۇرمىغانلىغى بىلەن داڭ چىقارغان.

سۆھبىتىدىن يۈز ئورۇشنى ئادەمگە رىچىلىك دەپ بىلىمىدىم، چۈنكى ئۇ ياخشى بۇرادىرىم ۋە سادىق دوستۇم ئىدى.

ئەگەر جەڭچى بولساڭ، كېرەك جەڭ ئېچىش،
كېرەكتۈر يېڭىش ياكى بەزەن قېچىش.

ئاخىر بولماي، ئۇنىڭ بىلەن سوزگە كىرىشىپ قالدۇق ۋە سەيلە- تاماشا ئۈچۈن شەھەرنىڭ تېشىغا چىقتۇق. بۇ باھار پەسلى بولۇپ، سوغاقنىڭ كۈچى قالمىغان ئىدى ۋە گۈللەرنىڭ سەلتەنەت سۇرىدىغان ۋاقتى كەلگەن ئىدى.

چوكان تالار كىيىشىپتۇ يېشىل كوينەك،
بەختىيارلار خۇددى ھېيتقا ياسانغاندەك.

* * *

جالال ئېيى ① ئۇرد بەھىشت ② بېشى ئىدى،
شاخ- شاخلاردا بۇلبۇل ئەجەپ كۈيلەر ناۋا.

① جالال ئېيى - ئىرانلىقلاردا 11 - ئەسىردە ئىشلەنگەن بىر خىل يىل ھىساۋى كالىندارى. بۇ كالىندارنى مەشھۇر شائىر ئومەر ھەييام يېتەكچىلىگىدە بىر گۇرۇپپا ئاسترونوملار ئىسفاھان رەسەتخانىسىدا ئىشلەپ چىققان. بۇ كالىندار سەلجۇقلارنىڭ سۇلتانى جالالىدىن مالىك شاھنىڭ (1070 - 1092) تەشەببۇسى بويىچە تۈزۈلگەچكە، ئۇنىڭ تەختكە ئولتۇرغان ۋاقتىدىن باشلاپ ئىدى. شۇڭا "جالال دەۋرى"، "جالال ئېيى" دەپ ئاتالغان.

② ئۇرد بەھىشت - ئىراننىڭ كونا يىل ھىساۋى بويىچە باھارنىڭ 2 - ئېيى.

قىزىل گۈلگە ئۇنچە - شەبنەم خوپ ياراشقان،
جانانلارنىڭ مەڭزىدىكى تەردەك گوبيا.

كېچىنى بىر دوستىمىزنىڭ باغچىسىدا ئۆتكۈزۈشكە توغرا كەلدى.
بۇ كىشىنىڭ بەھرىنى ئاچىدىغان خۇش ھاۋالىق بىر جاي ئىدى.
كوڭۇلنى تارتىدىغان باراقسان دەرەخلەر بىر بىرىگە چىرمىشىپ
كەتكەن ئىدى. بۇ جايىنى بىر كورسەك، ئۇنىڭ تۇپرىغىغا رەڭمۇ - رەڭ
ششە پارچىلىرى توكۇلۇپتۇ، تاكلىرىغا ھۈكەر يۇلتۇزى ئېسىلىپتۇ،
دىگەن بولاتتىڭ.

بىر باغكى، ئېرىقتا ھاياتبەخش سۇ،
شاخلاردا قۇشلار نەغمىسى ياڭراق.
چەمەنلەر لاللىلارغا لىق تولغان،
خىلمۇ - خىل مېۋىلەرگە باي ھەر ياق.
دەرەخلەر ئاستىدا غۇر - غۇر شامال،
گىلەمدەك بىزەلگەن گۈزەل تۇپراق.

ئەتىسى ئەتىگەن ئويگە قايتىش پىكرى تۇغۇلۇپ، بۇ پىكىر بۇ
يەردە ئولتۇرۇش خاھىشىمىزدىن ئۈستۈن كېلىپ قالدى. قارىسام، دوس -
تۇم شەھەرگە ئېلىپ كېتىش ئۈچۈن ئىتىگىنى گۈل ۋە رەيھان، سۈنبۈل
ۋە قىزىل چېچەكلەر بىلەن تولدۇرۇپ كەپتۇ. مەن ئۇنىڭغا دېدىم:
”بوستاننىڭ گۈللىرىنى ئۈزەڭ بىلىسەن، ئۇزۇن تۇرمايدۇ، گۈلىستان
مەۋسىمىنىڭ ۋاپاسى يوق. دانالار ئېيتقانىكى، ”ئۇزۇن تۇرمايدىغان
نەرسىگە كوڭۇل بەرمەسلىك لازىم!“ ئۇ دېدىكى: ”ئەمەس، ئىشىنىڭ

يولى قانداق؟“ مەن دېدىم: “كىتاپ كورگۇچىلەرنىڭ زوقلىنىشى ۋە ئارزۇ قىلغۇچىلارنىڭ ھوزۇرلىنىشى ئۇچۇن مەن گۇلىستان كىتاۋىنى يېزىپ چىقىشقا قادىرمەنكى، ئۇنىڭ ۋاراقلىرىغا كۇز شامىلىنىڭ رەھىمسىز قولى قەست قىلالمايدۇ، يىل پەسىللىرىنىڭ ئايلىنىپ تۇرۇشى ئۇنىڭ باھارىنىڭ پەيزىنى كۇز پەسلىنىڭ كوگۇلسىزلىكىگە ئۆزگەرتەلمەيدۇ.

نە پايدا گۇلدىن ئالساڭ بىر تاۋاق؟
گۇلىستانىمدىن ساڭلا، بىر ۋاراق.
گۇلنىڭ ئومىرى ئۇزۇن بولمايدۇ،
بۇ گۇلىستان مەڭگۇ سولمايدۇ.

شۇ سوزنى قىلىۋىدىم، ئۇ ئېتىگىدىكى گۇلىنى يەرگە توكتى-دە، پېشىمگە ئېسىلىپ: “سېخى ئادەم ۋەدىسىگە ۋاپا قىلىدۇ!” دېدى. شۇ كۇنىلا «مۇناسىۋەت قائىدىلىرى ۋە سوھبەت ئۇسۇللىرى ھەققىدە» دېگەن بىر باپ يېزىلىپ ئاققا كوچۇرۇلدى ۋە شۇنداق كىيىم بىلەن ياساندۇرۇلدىكى، ناتىقلارغا ئەسقاتقۇدەك ۋە يازغۇچىلارنىڭ سوز ماھارىتىنى ئاشۇرغۇدەك بولۇپ چىقتى. قىسقىسى، باغچىنىڭ گۇللىرى تېخى تۇگىمەي تۇرۇپلا گۇلىستان كىتاۋى يېزىلىپ بولدى. ئەمما بۇ كىتاپ جاھاننىڭ پاناھى بولمىش شاھىنىڭ بارگاھىدا يەنى خۇدانىڭ سايىسى، پەرۋەردىگار لۇتپىنىڭ نۇر-جۇلاسى، زامانىنىڭ مەشھۇر كىشىسى، ئامانلىقنىڭ قورغانى، ئاسماندىن كوچ-نۇسرەت تاپقان، دۇشمەنلەر ئۇستىدىن غالىپ چىققان، قۇدرەتلىك دولەتنىڭ قول-بىلىگى، دىننىڭ ئەڭ روشەن چىرىغى، ئىنسانلارنىڭ ھوسنى-

جامالى، ئىسلامنىڭ پەخرى، سەئىد ئىبنى ئاتابەك ئەئزەم، ئۇلۇغ شەھەنشاھ، خەلقلەرنىڭ خوجىسى، ئەرەپ ۋە ئىران پادىشاھلىرىنىڭ ھامىسى، قۇرۇقلۇق ۋە دېڭىزلارنىڭ سۇلتانى، سۈلەيمان سەلتەنە-تىنىڭ ۋارىسى، موزەفەرەددىن ۋەددۇنيا ئەبۇبەكر ئىبنى سەئىد ئىبنى زەنگى (ئاللا بۇ ئىككىيلەننىڭ بەخت-ئىقبالىنى ئۇزۇن قىلسۇن، ئۇلۇغلىغىنى نەچچە ھەسسە زىيادە قىلسۇن، ئۇلارنىڭ بارلىق ئىشلىرىنىڭ ئاقىۋىتىنى خەيرلىك قىلسۇن!) نىڭ بارگاھىدا ئېتىۋارغا ئىگە بولسا ھەمدە ئۇ بۇ كىتاپنى شاھلارغا خاس ئىلتىپات نەزىرى بىلەن ئوقۇپ چىقسا، ئاندىن ھەقىقى پۈتكەن بولىدۇ.

بۇ كىتاپقا بەرسە شاھنىڭ ئىلتىپاتى زىپ-بىزەك،
بولغۇسىدۇر چىن رەسىملەر ئوبى^①، ئەرزەك^② نەقىشەك.
زور ئۇمىت بار، شاھ سوزۇمدىن زېرىكىپ باش تارتىمسا،
چۈنكى ھەرگىز بۇ گۈلىستان جاي ئەمەس زېرىكىدەك.
مۇھىمى: دىباچەدە سەئىد ئىبنى ئەبۇبەكر زەنگىنىڭ^③
قۇتلۇق نامى قەيت قىلىندى، بۇ سائادەتتىن دېرەك.

① چىن رەسىملەر ئوبى — جۇڭگودىكى رەسىم — ھەيكەللىرىگە باي بۇددا ئىبادەتخانىسى.

② ئەرزەك — مانىلارنىڭ ئاجايىپ رەسىملەر بىلەن بىزەلگەن مۇقەددەس كىتاۋىنىڭ ئاپتورى ۋە رەسىمى.

③ سەئىد ئىبنى ئەبۇبەكر ئىبنى سەئىد ئىبنى زەنگى — پارىسنىڭ ھوكۇم-دارى. ئۇ ياش چېغىدا (1258 - يىل) مەلۇم كېسەللىك سەۋىيىسى بىلەن ۋاپات قىلغان، بار - يوقى 12 كۈن پادىشاھلىق قىلغان. ئاپتور گۈلىستان كىتاۋىنى مۇشۇ كىشىگە بېغىشلىغان.

ئادىل ئەمىر پەخرىدىن ئەبۇبەكر ئىبنى ئەبۇ نەسر نىڭ گۈزەل ئەخلاقى بايانىدا

يەنە (شۇنمۇ ئېيتىش كېرەككى)، پىكرىمنىڭ كېلىنى ھوسۇن - جامالىسىزلىقتىن باش كوتىرىپ تۇرالمىدۇ، ئۈمىتىسىزلىك نەزىرىنى خىجىللىق ئايىغىنىڭ ئۈستىدىن ئالالمىدۇ ۋە قەلب ئىگىلىرىنىڭ جەمىيىتىدە نۇر چاچالمىدۇ، پەقەت ئۇلۇغ، ئالىم، ئادىل، غالىپ ئەمىر، زەپەر ئىگىسى، سەلتەنەت تەختىنىڭ يولەنچۈكى، دولەت ئىشلىرىنىڭ مەسلىھەتچىسى، پەقىرلەرنىڭ ھىمايىچىسى، غېرىپ - لارنىڭ باشپاناھى، ئالىملارنىڭ تەربىيىچىسى، تەقۋادارلارنىڭ دوستى، پارس خەلقىنىڭ ئىپتىخارى، مەملىكەتنىڭ مادارى، دولەت ئەرباپلىرىنىڭ باشچىسى، دولەت ۋە دىننىڭ پەخرى، ئىسلام ۋە مۇسۇلمانلارنىڭ ھامىسى، پادىشا - سۇلتانلارنىڭ تايانچى ئەبۇبەكر ئىبنى ئەبۇنەسر^① (ئاللا ئومىرىنى ئۇزۇن قىلسۇن، دولتىنى زىيادە قىلسۇن، قەلبى - كوكسىنى كەڭ قىلسۇن، ئەجرىنى نەچچە ھەسسە كۆپەيتسۇن!) نىڭ قوبۇل - ئىلتىپاتىدىن زىننەت تاپسا، ئەنە شۇ چاغ - دىلا ئۇ جىلۋە بېرەلەيدۇ، چۈنكى بۇ زات پۈتۈن دۇنيانىڭ ئۇلۇغلىرى تەرىپىدىن مەدھىيىلەنگەن، جىمى گۈزەل ئەخلاق بۇ كىشىدە مۇجەسسەملەنگەن.

① ئەبۇبەكر ئىبنى ئەبۇنەسر - پارس ھۆكۈمدارى ئەبۇبەكر ئىبنى سەئد ئىبنى زەنگىنىڭ ۋەزىرى.

ھەركىمگە ئۇنىڭدىن ئىنايەت بولۇر،
دۇشمىنى دوست، گۇناھى تائەت بولۇر.

قالغان بارلىق قۇللار ۋە خىزمەتكارلارنىڭ ھەرقايسىسىغا مۇئەييەن بىر خىزمەت تەيىن قىلىنغان. ئەگەر ئۇلاردىن بىرەرسى (ئاشۇ خىزمەتنى) ئادا قىلىشتا بىپەرۋالىق ۋە خوشياقماسلىقنى راۋا كۆرسە، ئۇ چاغدا ئۇ جاۋاپكارلىققا تارتىلىپ، كايىشقا ئۇچرايدۇ. ئەمما ئۇلۇغ-لارنىڭ نىيىتىگە شۇكىرى قىلىشى، ئۇلارغا مەدھىيە ئوقۇشى ۋە ياخشى دۇئادا بولۇشى لازىم بولغان دەرۋىشلەر^① قاتلىمىغا كەلسەك، ئۇلار بۇنداق خىزمەتنى ئۇلۇغلارنىڭ ئالدىدا ئادا قىلغاندىن كۆرە، يوق چاغلىرىدا بېجىرگىنى تۈزۈك، چۈنكى ئوزى بار چاغدا دۇئا قىلسا خوشامەت-ياسىمچىلىققا يېقىن بولىدۇ، يوق يەردە دۇئا قىلسا رىيادىن يىراق بولىدۇ ۋە تېزىرەك ئىجاۋەت بولىدۇ.

شادلىنىپ، رۇسلاندى مۇكچەيگەن پەلەكنىڭ دۇمبىسى،
تاكى سەندەك بىر ئوغۇل تۇققاچقا دەۋرانغا ئانا.
بۇمۇ بىر ھىكمەت، قاراڭكى، ئاممىغا مەسلەت ئۇچۇن
قىلدى تەئىبىن بەندىنى شەپقەت بىلەن قادىر خۇدا.
كىمكى ئوتسە ياخشى نامدا، بەختى باقىدۇر ئۇنىڭ،
ياخشىلىقتىن ياخشى نامى قالغۇسىدۇر ئەل ئارا.
سېنى ئالىم ماختىسۇن، ماختىمىسۇن، ھىچگەپ ئەمەس،
قىلمىغاي مەششاتە^② لازىم بىر پەرى يۈز دىلەرەبا.

① “دەرۋىش” سوزىنى شائىر ئىككى مەنىدە ئىشلىتىدۇ: (1) كەمبەغەل، نامرات، يوقسۇل، ساياق؛ (2) جاھان كىزىپ يۇرىدىغان سويى دەرۋىش.
② مەششاتە — قىز — كېلىنلەرنى ياساندۇرىدىغان ئايال.

مېنىڭ پادىشا بارگاھىدىكى قۇسۇرۇم ۋە خىزمەتتىن ئۆزەمنى چەتكە تارتىشىم شۇنىڭغا بىنائەن بولغانىكى، بىر توپ ھىندىستان ھەكىملىرى بۇزۇر جۇمھىرنىڭ^① پەزىلەتلىرى توغرىلىق گەپ-سۆزدە بولۇشۇپ، ئۇنىڭ ھىچقانداق كەمچىلىگىنى تاپالمىغان، ئاخىرى ئۇنىڭ پەقەت بىرلا كەمچىلىگىنى تىلغا ئېلىشقان، ئۇ گەپتە ئەزەمەت ئىكەن، يەنى سۆزنى بەك كېچىكتۈرۈپ سۆزلىگەچكە، ئاڭلىغۇچىلار ئۇ سۆز ئاچقىچە ئۇزاق كۈتۈپ قالىدىكەن. بۇزۇر جۇمھىر بۇنى ئاڭلاپ شۇنداق دىگەن:

”ئاپلا، بۇ سۆزنى نىمىشقا دىگەندىمەن! دەپ پۇشايمان قىلغان-دىن كورە، نىمە دىسەم بولار، دەپ ئۇزۇن ئويلىغان ياخشى!“

نۇتۇقتا چىنىققان ياشانغان كىشى
سۆز ئاچماقتىن ئالدىن پىكىردۇر ئىشى.
پىكىر قىلماي ھەرگىز زۇۋان سۇرمىگىن،
گۈزەل سۆزلە، مەيلى كېيىن سۆزلىگىن.
بۇرۇن پۇختا ئويلاپ، قىل سۆزگە جۇرئەت،
”بەس!“ دېيىشتىن ئالدىن سۆزۈڭنى تۈگەت.

① بۇزۇر جۇمھىر — ساسانىلار شاھى نۇشېرۋاننىڭ ۋەزىرلىرىدىن بىرى.
ئۇ دانىشمەن، پەيلاسوپ دەپ داڭ چىقارغان.

ئۇلاغدىن كىشى تىل بىلەن ياخشىراق،
خاتا سۆزلىسەڭ، سەندىن ئارتۇق ئۇلاغ.

بولۇپمۇ ئەتراپىغا مەرىپەت ئىگىلىرى جەم بولغان ۋە چوڭقۇر
بىلىملىك ئالىملار توپلانغان پادىشاھ زەرەتلىرىنىڭ (ئۇنىڭ غەلىبىسى
شان-شەرەپ قازانسۇن!) ئەمەلدارلىرى كوز ئالدىدا سۆزۈمنى
يورغىلىتىشقا باتۇرلۇق قىلسام، بىئەدەپلىك قىلغان بولمەن ۋە ئەر-
زىمەيدىغان نەرسىلەرنى ئالىھە زەرەت ھوزۇرىغا ئېلىپ كەلگەن
بولمەن؛ چۈنكى مۇنچاق جەۋھەر پۇرۇشلار بازىرىدا بىر دانە
ئارپاچىلىك قىممەتكە تۇرمايدۇ، چىراغنىڭ يورۇغى ئاپتاپتا
كورۇنمەيدۇ، ئىگىز مۇنار ئەلۋەند تېغىنىڭ ① ئېتىگىدە پەسلا
كورۇندۇ.

كىمكى كورەڭلەپ سوزسا بويۇن،
بېشىغا دۇشمەن سالىدۇ ئويۇن.
سەئدى جىم ياتقان ئازادە بىر تەن،
چېلىشماس ھىچكىم ياتقۇچى بىلەن.
ئەۋۋەل ئوي-پىكىر، ئاندىن سوڭ كالام،
دەسلۋىدە ئۇل، ئۇندىن كېيىن تام.

باغۋەنلىك قىلىش مېنىڭ قولۇمدىن كېلىدۇ، ئەمما بوستاندا
ئەمەس، مەن گۈزەللىك بىلەن سودا قىلىمەن، لېكىن كەنئاندا

① ئەلۋەند - ئىراندىكى ئىگىز بىر تاغ. ھەمدە ئان شەھىرىنىڭ جەنۇبىدا.

① ئەمەس.

لۇقىماندىن: "ھىكمەتنى كىمىدىن ئۈگەندىڭ؟" دەپ سورىغاندا، ئۇ:
 "قارىغۇلاردىن ئۈگەندىم، چۈنكى ئۇلار ماڭمىدىغان يېرىنى سىپىلاپ
 بىلىۋالماي تۇرۇپ، ئاياغ باسمايدۇ" دەپ جاۋاب بەرگەن.
 "كىرىشتىن بۇرۇن چىقىشىنى ئويلا"②.

* * *

(ئاۋال) ئەزىزلىكىنى سىناپ كور، ئۇندىن كېيىن خوتۇن ئال.

* * *

خورازلار سوقۇشتا بولسىمۇ چاققان،
 مىس تىرىناق لاچىنغا قاچان جەڭ ئاچقان؟
 مۇشۇك شىر بولىدۇ چاشقان تۇتۇشتا،
 لېكىن ئۇ يولۋاسنىڭ ئالدىدا چاشقان.

ئەمما بىز، قول ئاستىدىكىلەرنىڭ ئەيىپ-نۇقسانلىرىغا كوز
 سالمايدىغان ۋە كىچىكلەرنىڭ گۇناللىرىنى يۈزىگە سالمايدىغان ئۇلۇغ-
 لىرىمىزنىڭ ئالجاناپ ئەخلاقىغا تايانغان ھالدا بۇ كىتاپقا نادىر
 ۋەقەلەر، تەمسىللەر، شېئىرلار، ھىكايەتلەر ۋە ئۆتمۈشتىكى پادىشا-
 لارنىڭ تۇرمۇش ئەھۋالىغا ئائىت بىرقانچىلىغان سۆزلەرنى قىسقا
 شەكىللەر بىلەن كىرگۈزدۇق. بۇنىڭغا قىممەتلىك ئومۇمىمىزنىڭ بىر

① كەئنان — يۇسۇپ پەيغەمبەرنىڭ يۇرتى، قۇددۇس بىلەن دەمەشق
 ئارىسىدا. يۇسۇپ پەيغەمبەر گۈزەللىك بىلەن داڭ چىقارغانلىقتىن، شائىر
 بۇ يەردە كەئناننى تىلغا ئالغان.

② ئەرەپ ماقالى.

قىسمى سەرپ قىلىندى. گۈلىستان كىتابىنى يېزىشتىكى سەۋەپ مانا شۇ ئىدى— ياردەم ئاللادىن!

بۇ نەزمە، بۇ ئەسەر ئۇزۇن يىل قالسۇن،
توپىمىز ھەر جايدا بولسىمۇ توزان.
غەرەز شۇكى، بىزدىن بىر نىشان قالسۇن،
چۈنكى يوق بارلىقتا بەقا^① ھىچقاچان.
دۇئا قىلار بىر كۈن رەھىمىتى بىلەن
دەرۋىشلەر ئىشىغا قەلبى پاك ئىنسان.

كىتابنىڭ تۈزۈلۈش تەرتىۋى ۋە باپلارنىڭ جايلاشتۇرۇلۇشىغا دىققەت - نەزىرىمىزنى تىككەندە، سوزنى قىسقا قىلىشنى لايىق كورۇپ، بۇ گۈزەل باراقسان باغچىغا جەننەتكە ئوخشاش سەككىز ئىشىك قويۇش قارارىغا كەلدۇق. زېرىكىش تۇغدۇرما سىلىق ئۈچۈن ماۋزۇلار قىسقا بولدى.

① بەقا — دائىملىق، تۇرغۇنلۇق، مەڭگۈلۈك.

بىرىنچى باپ پادىшалارنىڭ خۇلقى - ئادىتى توغرىسىدا
ئىككىنچى باپ دەۋرىشلەرنىڭ ئەخلاقى توغرىسىدا
ئۈچىنچى باپ ئازغا قانائەت قىلىشنىڭ پەزىلىتى توغرىسىدا
تۆتىنچى باپ سۈكۈت قىلىشنىڭ پايدىسى توغرىسىدا
بەشىنچى باپ ئىشقا ۋە ياشلىق توغرىسىدا
ئالتىنچى باپ ئاجىزلىق ۋە قېرىلىق توغرىسىدا
يەتتىنچى باپ تەربىيىنىڭ تەسىرى توغرىسىدا
سەككىزىنچى باپ مۇناسىۋەت قائىدىلىرى توغرىسىدا

ئۇ چاغ بىزگە ئىمدى بىر ياخشى پۇرسەت،
ئىمدى ئالتە يۈز ئەللىك ئالتە ھىجرەت. ①
نەسەھەت ئىمدى مەقسەت، ئاڭا يەتتۇق،
خۇداغا تاپشۇرۇپ قويدۇق ۋە كەتتۇق.

① بۇ يەردە كىتاپنىڭ ھىجرىيىنىڭ 656 - يىلى يېزىلغانلىغى بايان قىلىنغان.
مىلادىنىڭ 1258 - يىلىغا توغرا كېلىدۇ.

بىرىنچى باپ

پادىشاھلارنىڭ خۇلقى - ئادىتى توغرىسىدا

ھىكايەت (1)

ئاڭلىشىمچە، بىر پادىشاھ بىر ئەسرنى ئولتۇرۇشكە بۇيرۇغان. بىچارە ئۈمىتسىز ھالەتتە پادىشاھنى يامان تىل بىلەن تىللاشقا باشلىغان. چۈنكى كىشىلەر ئېيتقاندەك، كىمكى جېنىدىن ئۈمىت ئۈزسە كوڭلىدىكى ھەممە گېيىنى ئېيتىۋالىدۇ.

ۋاقىت تار، قېچىشقا قالمىسا ئامال،
ئاجىز قول قىلىچقا ئېتىلار دەرھال.

* * *

ئۈمىتسىز ئادەمنىڭ ئۇزۇرار تىلى،
مەغلۇپ مۇشۇك ئوزىنى ئىتقا ئاتقاندەك.

پادىشاھ سورىدى: “نېمە دەيدۇ ئۇ؟” ئالىجاناپ ۋەزىرلىرىدىن بىرى جاۋاب بەردى: “ئەي پادىشاھىم، ئۇ ئېيتىدۇركى، جەننەت غەزەبىنى يۈتكۈچىلەر ۋە خەلقنىڭ كەمچىلىكلىرىنى كەچۈرگۈچىلەر ئۈچۈن تەييارلانغاندۇر.”^①

① قۇرئان، 3 - سۇرە، 134 - ئايەت.

پادىشانىڭ رەھىمى كېلىپ، ئەسىرنىڭ خۇنىدىن ئوتتى. بايقىق
ۋەزىرگە زىت بولغان يەنە بىر ۋەزىر: "بىزنىڭ خىلمىزدىكى كىشى-
لەرگە پادىشانىڭ ھوزۇرىدا راست سوزدىن باشقىنى دېيىش لايىق
ئەمەس. بۇ ئەسىر پادىشاغا دەشنام بېرىپ، ئالايىق سوزلەرنى
قىلدى" دېدى. پادىشا بۇ سوزدىن بويىنىنى تولغىدى-دە، دېدى:
"ماڭا سېنىڭ راست سوزۇڭدىن كۆرە، ئۇنىڭ يالغان سوزى ماقۇل
كەلگەن ئىدى، چۈنكى ئۇنىڭ يالغان سوزى يارىشىش جەھەتتىن
ئېيتىلغان ئىدى، سېنىڭ بۇ سوزۇڭ يامانلىق قىلىشقا قارىتىلغان.
ھالبۇكى، ئاقىلدار: پىتىنە تۇغدۇرىدىغان راست سوزدىن
ياخشىلىق يەتكۈزىدىغان يالغان سوز ئەۋزەل دېگەن."

كىمكى شاھقا سوزىنى ئۆتكۈزسە،
ئەپسۇسدۇر تىلىنى يامانغا يۈزگۈزسە.

فەرىدۇن ① سارىيىنىڭ پەشتىغىغا مۇنۇلار يېزىلغان ئىدى:

جاھان، دوستۇم، ھىچكىمگە باقى ئەمەس،
جاھاننى ياراتقانغا دىل باغلا، بەس.
جاھان مۈلكىگە ھىچ ئۈمىت باغلىما،
بېقىپ كوپىنى سەندەك، جان ئالدى يانا.
كېتەر بولسا پاك جان، پەرق ئەتمەك نىمە؟
زىمىندا ۋە يا تەختتە ئۆلمەك نىمە؟

① فەرىدە ۋىسىنىڭ «شاھنامە» سىدىكى شەخسلەرنىڭ بىرى.

ھىكايەت (2)

خۇراسان شاھلىرىدىن بىرى سۇلتان مەھمۇد ئىبنى سەبۇكتېپ-
گىنىنى ① چۈشەپ قاپتۇ. گويا ئۇنىڭ پۇتۇن ۋۇجۇدى چېرىپ توپىغا
ئايلانغانىمىش، پەقەت ئىككى كوزى ساق بولۇپ، چانغىنىڭ ئىچىدە
مولدۇرلەپ تۇرارمىش. بارلىق ھوكۇما بۇ چۈشكە تەبىر بېرىشتىن
ئاجىز قالدى، پەقەت بىر دەرۋىش چۈشنىڭ تېگىگە يېتىپ: ”مېنىڭ
پادىشاھىم باشقىلارنىڭ قولىدا نىمە بولۇۋاتقاندۇ، دەپ ھىلىغىچە
قاراپ تۇرغان!“ دىدى.

نۇرغۇن نامدارلار يەرگە دەپنە قىلىندى،
يەر يۈزىدە ئۇلاردىن نام-نشان قالمىدى.
يەرگە تاپشۇرۇلغان كونا جەسەتنى
توپا يەم قىلدىكى؛ ھەتتا ئۇستىخان قالمىدى.
نۇشرۋاننىڭ ② نامى ياخشىلىق بىلەن تىرىك،
كوپ چاغ ئوتۇپ، دىيىلسىمۇ: نۇشرۋان قالمىدى.
ياخشىلىق قىل، ئەي پالانى، ئومرۇڭنى غەنىمەت بىلىپ،
مۇنۇ خەۋەردىن ئالدىنراقكى: پالان قالمىدى.

① سۇلتان مەھمۇد ئىبنى سەبۇكتېپگىن — غەزىۋىلەرنىڭ قۇدرەتلىك
سۇلالىسىگە ئاساس سالغۇچى مەشھۇر بىر پادىشا.
② نۇشرۋان — ساسانىلار شاھى (531 — 579).

ھىكايەت (3)

ئاڭلىشىمچە، بىر شاھزادە بويى پاكار، كورۇمسىز بولۇپ، ئۇنىڭ ئاكا-ئۇكىلىرى ئىگىز بويلۇق، چىرايلىق ئىكەن، بىر قېتىم ئاتىسى ئۇنىڭغا يىرگىنىش ۋە پەس نەزەر بىلەن قارىغان ئىدى، ئوغۇل بۇنى پاراسەت ۋە چىنچەنلىك بىلەن سېزىپ قېلىپ مۇنداق دېدى: "پاكار دانىشمەن ئۇزۇنتۇرا ئەخمەقتىن ياخشى، قامىتى ئىگىز بولسىلا قەدرى-قىممىتى ئۈستۈن بولۇۋەرمەيدۇ، چۈنكى قوي پاكىز، پىل پاسكىنا."

يەر يۈزىدە ئەڭ كىچىك تاغ تۇرسىنا ① ئەمما ئۇنىڭ ئورنى چوڭدۇر قەدرى-قىممەتتە خۇدانىڭ ئالدىدا.

* * *

ئاڭلىدىڭمۇ سېمىز ئەخمەققە

بىر كۈنى دېدى بىر ئورۇق دانا:

"ئورۇق بولسىمۇ ئەرەپنىڭ ئېتى،

سېمىز ئېشەكتىن بەرىبىر ئەلا."

ئاتىسى كۈلۈپ كەتتى، دولەت ئەرباپلىرىغا بۇ سوز ماقۇل كەلدى، ئەمما ئاكا-ئۇكىلىرى قاتتىق رەنجىدى.

① تۇرسىنا — يەھۇدىلار بىلەن مۇسۇلمانلار قەدىمىدىن مۇقەددەس بىلە.

دىغان بىر تاغ.

گىشى بىرەر سوز دىمىگەن بولسا،
كەمچىلىك، خىسلىتى بولۇر پىنھان.
چىپار نەرسىنى جۇۋا دىمىگىن،
بولمىسۇن يولۋاس ئۇخلاپ ياتقان.

ئاڭلىشىمچە، شۇ ئارىدا كۈچلۈك بىر دۈشمەن پادىشاغا قارشى
ھۇجۇم قىلىپ كەلگەن. ئىككى تەرەپنىڭ لەشكەرلىرى يۈزمۇ-يۈز
سەپ تارتقاندا، جەڭ مەيدانىغا بىرىنچى بولۇپ ئات چاپتۇرۇپ
كەلگەن كىشى ئاشۇ يىگىت بولۇپ، ئۇ:

مەن ئەمەسمەن ئۇ كىشى، ئارقامنى كورسەڭ جەڭ كۈنى،
شۇ كىشى مەنكى، كورەرسەن بېشى قان تۇپراق ئارا.
جەڭگە كىرسە ھەر كىشى قانى بىلەن ئويىنار پەقەت،
كىمكى قاچسا جەڭ كۈنى لەشكەرگە بولغاي چوڭ بالا.

دىدى-دە، ئوزىنى دۈشمەن قوشۇنىغا ئېتىپ، پەھلىۋانلىرىدىن
بىرقانچىسىنى غۇلتىۋەتتى. ئاتىسىنىڭ ئالدىغا قايتىپ كەلگەندە يەر
ئويۇپ مۇنداق دىدى:

ئەي كىشى، كورۇندۇم بىچارە ساڭا،
گەۋدىلىكىنى سەن ئەمدى چوڭ بىلىمە،
كارغا كەلگەي ئورۇق ئات جەڭدە،
سەمىرىتكەن كالىدىن كەلمەس ھىچنىمە.

ئېيتىشلارغا قارىغاندا، دۇشمەننىڭ ئەسكىرى بىنقىياس كوپ بولۇپ، بۇلار ئاز ئىدى. شۇڭا بىر توپ ئەسكەر قېچىشقا يۈز تۈت قان. بۇ چاغدا شاھزادە نەرە تارتىپ: "ئەي باتۇرلار، غەيرەت قىلىڭلار ياكى ئاياللارنىڭ كىيىمىنى كىيۈپلىڭلار!" دىگەن.

ئۇنىڭ سوزى بىلەن ئاتلىقلارنىڭ غەيرىتى جۇش ئۇرۇپ، ھەممە بىرلىكتە ھۇجۇمغا ئۆتكەن. ئاڭلىشىمچە، ئۇلار شۇ كۈنىلا دۇشمەن ئۈستىدىن غەلبە قازانغان. پادىشا ئوغلىنىڭ يۈز - كوزىدىن سويۇپ قۇچاقلانغان ۋە ئۇنىڭغا كۈندىن - كۈنگە مېھرىۋانلىق بىلەن قارىغان. ئاخىردا ئۇنى ئوزىنىڭ تەختى ۋارىسى قىلىپ جاكالغان.

ئاكا - ئۇكىلىرى ھەسەت قىلىشىپ، ئۇنىڭ تائامغا زەھەر سالغان. بۇ ئىشنى سىڭلىسى ھوجرىسىدا تۇرۇپ كورۇپ قېلىپ، دەرىزىنى چەككەن. يىگىت چۈشىنىپ، تائامدىن قولىنى تارتقان ۋە مۇنداق دىگەن: "ئىش بىلەرمەنلەر ئولسۇن، قولىدىن ئىش كەلمەيدىغانلار ئۇلارنىڭ ئورنىنى باسسۇن!" دىيىش ھەرگىز مۇمكىن ئەمەس.

ھۇقۇش سايىسىگە كەلمىگەي ئادەم،
ھۇما قۇش ① جاھاندىن يوقالغاندا ھەم.

ئاتىسى بۇ ئەھۋالدىن ۋاقىپ بولغاندىن كېيىن، ئاكا - ئۇكىلىرىنى چاقىرتىپ، تېگىشلىك ئەدىۋىنى بەرگەن. شۇندىن كېيىن ھەرقايت

① ھۇما - خەلق ئىچىدە بەخت قۇشى دەپ ئاتىلىدىغان بىر قۇشنىڭ ئىسمى. رىۋايەت بويىچە ھۇمانىڭ سايىسى بېشىغا چۈشكەن ئادەم پادىشا بولارمىش.

سىسىغا مەملىكەتنىڭ چېتىدىن بىردىن ۋىلايەتنى ئاجرىتىپ بەرگەن، شۇنىڭ بىلەن پىتنە-پاسات پەسىيىپ، جىمدەل-ماجرا بېسىققان، چۇنكى ”ئون دەرۋىش بىر پالاستا ئۇخلايدۇ، ئىككى پادىشا بىر مەملىكەتكە سىغمايدۇ.“

مەرت كىشى يېرىم ناننى ئوزى يىسە،
يېرىمىنى نامراتقا بەخش ئېتەر.
بىر ئىقلىمغا ئىگە بولسا بىر پادىشا،
يەنە بىرنى قولغا ئالسام دەر.

(4) ھىكايەت

بىر توپ ئەرەپ قاراقچىلىرى تاغ بېشىدا ماكان تۇتۇپ، كارۋان-لارنىڭ يولىنى توساتتى. ئەتراپتىكى شەھەرلەرنىڭ ئاھالىسى ئۇلار-نىڭ بۇلاڭچىلىغىدىن ۋەھىمىگە چۈشكەن، سۇلتان لەشكەرلىرى بولسا يېڭىلىپ قالغان ئىدى، چۇنكى قاراقچىلار تاغ چوققىسىدا قىيىن يوللارنى قولغا كىرگۈزۈۋېلىپ، ئۇ يەرلەرنى ئوزىگە پاناچاي قىلىۋالغان ئىدى. شۇ تەرەپتىكى ئۆلكىلەرنىڭ مەمۇرلىرى ئۇلارنىڭ زىيان-كەشلىگىنى يوقىتىش ئۇچۇن مەسلىھەت قىلىشتى، چۇنكى بۇ گۇرۇھ شۇ تەرىقە كېتىۋېرىدىغان بولسا، ئۇلارغا تاقابىل تۇرۇش مۇمكىن بولماي قالاتتى.

يېڭىدىن يىلتىز تارتسا ياش كوچەت،
يۇلالايدۇ يەردىن بىر ئادەم پەقەت.

ئۇزاق يىل نەزەردىن ئۇ قالماق بىلەن،
يۇلمايسەن ھەتتا تومۇر چاق بىلەن،
ئاساندۇر بۇلاقنى كومۇش بەل ① بىلەن،
ئولغايىسا ئوتەلمەس كىشى پىل بىلەن.

گەپ شۇنىڭغا توختالدىكى، بىر ئادەمنى چارلاشقا ئەۋەتىپ،
ئەپلىك پۇرسەت كۆتمەكچى بولۇشتى.

بىر كۈنى قاراقچىلار خەلقنى بۇلاشقا كېتىپ، ئۇۋىسى خالى قالغان
چاغدا، بىرقانچە ئىش كورگەن، جەڭ تەجرىبىسىگە ئىگە يىگىتلەر
ئەۋەتىلدى. ئۇلار تاغنىڭ بىر ئوڭكۇرىگە موڭۇپ تۇرۇشتى. كەچ
كىرگەندە قاراقچىلار بۇلاڭچىلىقنى تۈگىتىپ، بۇلغان نەرسىلىرىنى
كوتىرىشىپ قايتىپ كەلدى، قورال-ياراقلارنى يېشىپ تاشلاپ،
ئولجىلىرىنى ئوتتۇرىغا قويۇشتى، بۇلارغا ھۇجۇم قىلغان دەسلەپكى
دۇشمەن ئۇيقۇ بولدى. بىرىنچى جىسەك ۋاقتى ئوتكەندە،

قۇياش گەردىشى زۇلمەتكە چوڭكەندە،
يۇنۇس ② گويا بېلىق ئاغزىغا موڭكەندە.

باتۇر يىگىتلەر پىستىرىمدىن چاچراپ چىقىشتى-دە، قاراقچىلار-
نىڭ قولىنى بىر-بىرلەپ ئارقىسىغا باغلاپ، بامدات ۋاقتىدا پادىشانىڭ

① بەل — كۇرچەك مەنىسىدە.

② يۇنۇس — يۇنۇس پەيغەمبەر. رىۋايەتتە ئېيتىلىشىچە، يۇنۇس پەيغەمبەر
بېلىقنىڭ قارىغا كىرىپ قىرىق كۈندىن كېيىن سالامەت چىققان.

ھوزۇرىغا ئېلىپ كېلىشتى. پادىشاھەممىنى ئولتۇرۇشكە بۇيرۇق قىلدى. شۇ ئارىدا ئۇلارنىڭ ئارىسىدا بىر ياش كوزگە چېلىقىپ قالدى. ئۇنىڭ ياشلىق كوچمىنىڭ مۇنسى ئەمدىلەتن يېتىلگەن، جامال گۇلىستاننىڭ مايسىلىرى يېڭىلا كوكىرىشكە باشلىغان ئىدى. ۋەزىرلەردىن بىرى پادىشاھەتەختىنىڭ بوسۇغىسىنى ئويۇپ، شاپائەت يۇزىنى يەرگە قويدى. دە، دىدى: ”بۇ بالا تېخى ھايات بېغىدىن بىرەر مۇنى تېتىپ كورمىگەن ۋە ياشلىق باھارىدىن بەھرىمەن بولمىغان. شۇڭا پادىشاھەمىزنىڭ سېخىلىغى ۋە ئالساچانلىغىدىن ئۈمىدىم شۇكى، ئۇنىڭ خۇنىدىن ئوتۇپ، مەن بەندىسىگە بېرىۋەتسە ئىكەن.“

پادىشاھ بۇ سوزدىن بوينىنى تولغىدى، بۇ پىكىر ئۇنىڭ يۇكسەك رەيىگە مۇۋاپىق كەلمىگەچ، مۇنداق دىدى:

ياخشىلارنىڭ نۇرى يۇقىماس زاتى پەسكە ھىچقاچان،
تەربىيە نائەھلىگە گۈمبەزدىكى ياڭاقسىمان.

ئۇلارنىڭ ناپاك نەسلىنى قىرقىپ تاشلاپ، ئۇرۇغ-ئەۋلادىنىڭ يىلتىزىنى قومۇرۇۋېتىش ياخشىراق، چۈنكى ئوتىنى ئوچۇرۇپ، چوغىنى قالدۇرۇپ قويۇش، يىلاننى ئولتۇرۇپ، تۇخۇمىنى ساقلاپ قېلىش ئاقىللارنىڭ ئىشى ئەمەس.

ئابھايات توكسىمۇ ئاسماندىن بۇلۇت،
تال-سۈگەتتىن مۇۋە يىيەلمەيسەن.
پەسكەشكە ۋاقتىڭنى زايا قىلمىغىن،
بورا قومۇشىدىن شېكەر ئالالمايسەن.“

ئۇنىڭ شاپائىتىگە يار- يولەكتە بولۇشتى. پادىشا ئۇنىڭ خۇنىدىن ئوتتى- دە: ”بوپتۇ، گەرچە بۇ ئىشنى مەسلىھەت كورمىسەممۇ كەچۇ- رۇم قىلدىم!“ دىدى.

بىلەمسەن، رۇستەمگە زال ① نىمە دىگەن؟
بولمايدۇ كىچىك دەپ قارالسا دۇشمەن.
كوپ كوردۇق، ئەسلىدە بۇلاق سۇيى ئاز،
ئۇلغايسا توگىنى ئالار يۇك بىلەن.

گەپنىڭ قىسقىسى، ۋەزىر بالىنى تۇرلۇك نازو- نىمەتلەرگە كومۇۋەتتى، ئۇنىڭ تەربىيىسىگە ئۇستاز- ئەدىپلەرنى تەيىنلەپ، سوز سوزلەش ۋە گەپ قايتۇرۇش سەنئىتىنى ۋە پادىشاغا خىزمەت قىلىش- نىڭ باشقا قائىدىلىرىنى ئۆگەتتى. ئەمەلدارلارنىڭ نەزىرىدە بۇ ئىش ناھايىتى ماقۇل كورۇندى. بىر قېتىم ۋەزىر پادىشانىڭ ئالدىدا ئۇ بالىنىڭ سۇپەتلىرى توغرىلىق سوز ئېچىپ، ئاقىللارنىڭ تەربىيى- سى ئۇنىڭغا تەسىر قىلغانلىغىنى، بۇرۇنقى نادانلىغى ئۇنىڭ تەبىئىتى- دىن كوتىرىلىپ كەتكەنلىگىنى ئېيتتى، پادىشا كۈلۈپ قويدى- دە، دىدى:

”ئاقۋەت بورە كۈچۈگى بورە بولۇر،
گەرچە ئۇ ئادەم ئىچرە ئورە بولۇر.“

① رۇستەم بىلەن زال — فىردەۋسنىڭ «شاھنامە» سىدىكى شەخسلەر.

ئارىدىن بىر - ئىككى يىل ئۆتكەندە، ئاشۇ مەھەللىنىڭ بىر توپ ئوغرىلىرى ئۇنىڭ بىلەن ئالاقە باغلاپ، ئۆلپەتچىلىك ئورناتتى. شۇنىڭ بىلەن پۇرسەت تېپىپ، ۋەزىرىنى ھەم ئۇنىڭ ئىككى ئوغلىنى ئولتۇرۇپ، ئۇنىڭ ھەددى - ھىساپسىز مال - مۈلكىنى بۇلاپ كەتتى ۋە قاراقچىلارنىڭ غارى ئىچىدە ئاتىسىنىڭ ئورنىدا ئولتۇردى. دىمەك، ئاسى بولۇپ كەتتى. پادىشا ھەيرەت بارىمغىنى چىشلەپ، دىدى:

”ئەسكى تومۇردىن ياسالامدۇ كىشى ئۆتكۈر قىلىچ،
رەزىل ئادەم تەربىيىدە، ئەي ھەكىم، بولماس ئىنسان.
گەرچە يامغۇر ياخشىلىقتا ھەممىگە ئوخشاش، بىراق
باغدا لالە ئوسىدۇ، شورلۇقتا يانئاق ھەرقاچان.

* * *

شورلۇقتا ھىچقاچان سۈنبۇل ئوسمەيدۇ،
ئۇرۇقنى، ئەمگەكنى قىلمىغىن زايا.
يامان ئادەملەرگە ياخشىلىق قىلىش،
ياخشىغا يامانلىق قىلغانلىق گويا.

ھىكايەت (5)

ئۇغلۇمىشنىڭ ① سارىيىدا بىر ھەربى باشلىقنىڭ ئوغلىنى كورگەن

① ئۇغلۇمىش - ئازاربەيجان قەبىلىلىرىدىن بىر پادىشانىڭ ئىسمى (1237 - 1250). ھەمدان ۋىلايىتىنى سوريغان.

ئىدىم، ئۇنىڭ ئەقىل-ئىدىرىگى ۋە پەم-پاراستى تەئىرىپ-تەئۈسىپ-تىن ئۈستۈن تۇراتتى. بالىلىق چېغىدىنلا پىشانىسىدە ئۇلۇغلۇقنىڭ ئالامەتلىرى نامايەن ئىدى.

ئەقىل-ھۇش ئاسمىنى بېشىدا پارلاپ،
ئۇلۇغلۇق يۇلتۇزى تۇراتتى چاقناپ.

قىسقىسى، يىگىت سۇلتانغا يېقىپ قالدى، چۈنكى ئۇ تاشقى كورۇنۇشتە خوپ كېلىشكەن، مەنىۋى دۇنياسى كامالەتكە ئېرىشكەن ئىدى. دانالار ئېيتقانكى، "بايلىق-مالدا ئەمەس، ھۈنەر-قابىلىدە يەتتە؛ ئۇلۇغلۇق-ياشتا ئەمەس، باشتا". تەڭتۈشلىرى ئۇنى كورەل-مەي، خائىن دەپ قارا چاپلاپ، ئولتۇرگۈزۈشكە تىرىشىپ باققان بولسىمۇ، پايدىسى بولمىدى.

دۈشمىنىڭگە نىمە چارە، دوست ساڭا بولسا ئىناق؟

پادىشا سورىدى: "بۇ كىشىلەرنىڭ سېنى مۇنچىلىك يامان كورۇشە-دىكى سەۋەپ نىمە؟" يىگىت جاۋاپ بەردى: "ئەي پادىشاھىم، مۇلا-كىڭىز ئەبىدى بولسۇن! مەن دولتىڭىزنىڭ سايىسىدا ھەممىنى رازى قىلىپ كەلدىم، پەقەت ھەسەتخورلار رازى بولۇشىمىدى. ئۇلار مېنىڭ پاراۋانلىغىم ئاخىرلاشمىغىچە رازى بولۇشمايدۇ، ئىقبال دولەتتىڭىز ئەبىدى بولسۇن!"

قادىرمەنكى، بەرمەيمەن ھىچكىمگىمۇ مەن ئازار،

ھەسەتخورنى نىمە قىلاي، ئۆز ئۆزىنى رەنجىتسە؟
ئولۇپ قۇتۇل، ئەي ھەسەتچى، بۇ بىر شۇنداق كېسەللىكى،
ئازاۋىدىن قۇتۇلغايىسەن پەقەت ئەجەل يېتىشىسە.

* * *

شور پىشانە تەشنىلىقتا قىلار ئارزۇ:
بەختلىكلەر دولىتىگە يەتسە دەپ زاۋال.
شەپەرەڭنىڭ كۈندۈز كۈنى كوزى كورمىسە،
نىمە گۇنا، نۇرلۇق ئاپتاپ كورسەتسە جامال؟
راست گەپ شۇكى، مۇنداق كوزدىن مىڭى كور بولسۇن،
قۇياش نۇرى زۇلمەتكە بولمىسۇن پايىمال!

(6) ھىكايەت

ھىكايە قىلىنىشىچە، ئىران پادىشاھلىرىدىن بىرى پۇقرانىڭ مال -
مۈلكىگە زورلۇق قولىنى سوزۇپ، شۇنداق جەۋرى - زۇلۇم قىلىشقا
باشلىغانىكى، خەلق ئۇنىڭ زۇلمى دەستىدىن جاھانغا تارىلىپ كەتكەن
ۋە جەۋرىنىڭ ئېغىرلىغىدىن يات يۇرتقا كېتىشكە مەجبۇر بولغان.
شۇنىڭ بىلەن پۇقرالىرى ئازىيىپ، مەملىكەتنىڭ مەھسۇلاتى توۋەن -
لىشىشكە باشلىغان، غەزەنە قۇرۇقىدىلىپ قالغان، دۇشمەنلىرى ئۇ -
تۇنلۇك قازانغان.

كىم ئېغىر كۈنلەردە تىلىسە مەدەت،
ئېيت ئاغا، تېچ كۈندە قىلسۇن ياخشىلىق.

ھالقىلىق قۇل ① قاچار ئەركىلەتمىسەڭ،
لۇتپ قىل، ② بىگانە بولۇر ھالقىلىق.

بىر كۈنى بۇ پادىشانىڭ مەجلىسىدە «شاھنامە» ③ كىتابىدىن
زەھەك ④ مەملىكىتىنىڭ زاۋال تېپىشى ۋە فەرىدۇننىڭ دەۋر سۇرۇشى
توغرىسىدىكى قىسسە ئوقۇلغان ئىدى. ۋەزىر پادىشادىن سوراپ
قالدى: «بىلىشكە بولۇرمۇ؟ فەرىدۇندا نە غەزەنە، نە مال-مۈلۈك، نە
مۇلازىم ئەسكەر يوق ئىدى، قانداق قىلىپ مەملىكەت ئۇنىڭغا قارار
تېپىپ قالدى؟»

پادىشا جاۋاپ بەردى: «سەنمۇ ئاڭلىغان، خەلق ئۇنىڭ ئەتراپىغا
تولمۇ ساداقەتلىك بىلەن ئويۇشقان ۋە قوللاپ قۇۋۋەتلىگەن، شۇڭا
ئۇ پادىشالىقنى تاپقان.»

ۋەزىر دىدى: «ئەي پادىشاھىم، خەلقنىڭ توپلىنىشى پادىشالىق
قىلىشنىڭ مەنبەسى بولسا، سەن نىمىشقا خەلقنى ھەر تەرەپكە قاپچۇ-
رۇۋېتىسەن؟ پادىشالىق قىلىش خىيالىڭدا يوقمۇ-يا؟»

ھامان جان بىلەن ئاسرا لەشكەرنى سەن،
سورار يۇرتنى سۇلتان قوشۇنلار بىلەن.

① ھالقىلىق قۇل — قەدىمقى چاغلاردا قۇللارنىڭ قۇلىغىغا ھالقا سېلىناتتى.

② لۇتپ قىل — ياخشىلىق قىل دىگەن مەنىدە.

③ «شاھنامە» — فىردەۋسنىڭ «شاھنامە» سى كوزدە تۇتۇلدى.

④ زەھەك — بىر زالىم پادىشانىڭ ئىسمى.

پادىشا دىدى: “قوشۇن بىلەن خەلقنى ئۇيۇشتۇرۇشنىڭ ئامىلى نېمە؟”

ۋەزىر جاۋاب بەردى: “پادىشا كەڭ قوساق-ئالسا جاناپ بولۇشى لازىم، شۇنداق بولغاندىلا خەلق ئۇنىڭ ئەتراپىغا ئۇيۇشىدۇ ھەمدە ئادالەتمۇ كېرەك، چۈنكى كىشىلەر ئۇنىڭ دولتى سايسىدا خاتىرجەم ھايات كەچۈرەلەيدىغان بولىدۇ. سەندە بولسا بۇلارنىڭ ھەر ئىككىسى يوق!”

ئەزگۈچى زالىم بولمىسۇن سۇلتان،
بورىدىن چىقماس ھەرگىزمۇ چۇپان.
پادىشا سالسا زۇلۇمغا ئاساس،
دولەتنىڭ ئۇلىنى كولىغان ئوخشاش.

دانا ۋەزىرنىڭ نەسىھىتى پادىشانىڭ دىتىغا توغرا كەلمىدى، بۇ سوزگە تەتۇر قاراپ، ۋەزىرنى زىندانغا يوللىدى. ئارىدىن كوپ ۋاقىت ئۆتمەي، پادىشانىڭ بىر نەۋرە تۇققانلىرى توپىلاڭ كوتىرىپ، لەشكەرلىرىنى جەڭگە تەييارلىدى ۋە ئاتىسىنىڭ مۈلكى-دولتىنى قايتۇرۇۋالماقچى بولۇشتى. پادىشانىڭ زۇلمىدىن بىزار بولۇپ، ھەر تەرەپكە تارلىپ كەتكەن كىشىلەر توپىلاڭ كوتەرگەنلەرگە قوشۇلۇپ، ئۇلارنى كۈچلەندۈردى، شۇنداق قىلىپ، ھاكىمىيەت پادىشانىڭ قولىدىن كېتىپ، كېيىنكىلەرگە قارار تاپتى.

پادىشا پۇقرالىرىغا زۇلمىنى كورسە راۋا،
ئايلىنىپ دۇشمەنگە دوستى جەڭ كۈنى بولغاي بالا.

بول ئىناق پۇقرا بىلەن، دۇشمەن جېڭىدىن بول ئەمەن،
بولسا ئادىل پادىشا، پۇقرالىرى لەشكەر ئاڭا.

ھىكايەت (7)

بىر پادىشا بىر ئەجەم غۇلام^① بىلەن كېمىگە چۈشكەن ئىدى. غۇلام دېڭىزنى ھەرگىز كورمىگەن ۋە كېمە ئازاۋىنى باشتىن كەچۈر-مىگەن ئىدى، شۇڭا يىغى-زارى قىلىشقا باشلىدى، ئۇنىڭ پۈتۈن ئەزاينى تىترەك باستى. ھەرقانچە بەزلىسىمۇ ئۇ تىنجىمىدى. ئۇنىڭ يىغىسىدىن پادىشانىڭ كەيپى بۇزۇلدى، ئەمما ئۇ غۇلامغا ھىچ چارە قىلد-شالمايدى. بۇ كېمىدە بىر دانىشمەن بار ئىدى، ئۇ كىشى پادىشاغا دېدى: “ئەگەر بۇيرۇق بەرسىڭىز، مەن ئۇنى بىر ئىلاج قىلىپ تىنجىتاتتىم.” پادىشا دېدى: “شۇنداق قىلسىڭىز تولمۇ ياخشى، ئالجاناپ ئىش بولاتتى!”

دانىشمەن غۇلامنى دېڭىزغا تاشلاشقا بۇيرۇدى. بالا نەچچە قېتىم سۇغا چوڭكەندىن كېيىن، كىشىلەر ئۇنى چېچىدىن تۇتۇپ كېمە تەرەپكە تارتتى، ئۇ ئىككى قولى بىلەن كېمىنىڭ ياغىچىغا ئېسىلىپ، ئۈستىگە تىرىشىپ چىقتى-دە، بىر بۇلۇڭدا ئولتۇرۇپ شۇك بولۇپ قالدى. پادىشا ئەجەپلەندى: “بۇنىڭ ھىكمىتى نېمە؟” دانىشمەن دېدى: “بۇ بالا ئىلگىرى، سۇدا غەرق بولۇشنىڭ قورقۇنچىسىنى باشتىن كەچۈرمىگەچكە، كېمىنىڭ تېچ ئىكەنلىگىنىڭ قەدرىنى بىلمىگەن.

① غۇلام — ياش خىزمەتكار ياكى قۇل بالا؛ ئەجەم — پارىس ياكى تۈركى خەلق.

چۈنكى كىشى بېشىغا ئېغىر كۈن چۈشكەندىلا تېچ-ئامانلىقىنىڭ قەدرىنى بىلىدۇ.

ئەي توق كىشى، ئارپا نېنى ساڭا ياقماس،
ماڭا مەشۇقتۇر ساڭا كورۇنگەن سەت.
جەننەتنىڭ ھورلىرىگە دوزاخ بولۇر ئەئرانى،^①
ئەئرانى دوزىخلار سانايدۇ جەننەت.

* * *

پەرقى باركى، بىراۋنىڭ قېشىدا بولسا يار،
يەنە بىرى ئىشككە قاراپ يارغا ئىنتىزار.

ھىكايەت (8)

ھۇرمۇزدىن^② سوراقتى: ”ئاتاڭنىڭ ۋەزىرلىرىدە نىمە خاتالىق كوردۇڭ؟ ئەجەپ ئۇلارنى قاماققا بۇيرۇدۇڭغۇ؟“ ئۇ جاۋاب بەردى: ”بىرەر خاتالىق سەزگىنىم يوق، لېكىن قارىسام، ئۇلار مېنى كورگەندە ئىنتايىن قورقۇشۇۋاتىدۇ، ماڭا تازا ئىشەنچ قىلمايۋاتىدۇ، ئۇلار ئۆزلىرى ئۈچۈن خەۋپسىرەپ، مېنى قەست قىلىپ ئولتۇرۇۋەتمەسۇن، دەپ قورقتۇم، شۇڭا دانىشمەنلەرنىڭ سوزى بويىچە ئىش قىلدىم، ئۇلار مۇنداق دىگەن:

① ئەئرانى — جەننەت بىلەن دوزاخ ئارىسىدىكى جاي.

② ھۇرمۇز (578 — 590) — ساسانىلار سۇلالىسىدىن بولغان بىر ئىران

شاھىنىڭ ئىسمى. نۇشرۋانىنىڭ ئوغلى.

بىراق سەندىن قورقسا، قورق ئۇندىن، ھەكىم،
يېقىتساڭمۇ جەڭدە ئۇنىڭ يۈزىنى.
بۇنى كورمىدىڭمۇ ئامالسىز مۇشۇك
ئويار چاڭگىلىدا يولۋاس كوزىنى.
يىلان مالچىنى نەق ئاياغدىن چاقار،
ئېزەر دەپ قورقۇپ، تاش بىلەن ئوزىنى.“

(9) ھىكايەت

ئەرەپ پادىشاھلىرىدىن بىرى قېرىلىقتىن ئاغرىپ قېلىپ، ھاياتىدىن ئۆمىت ئۆزگەن ئىدى. ئىشىكتىن بىر ئاتلىق ئەسكەر كىرىپ كەلدى-دە، خۇش خەۋەر يەتكۈزدى: ”پادىشاھىمىزنىڭ دولىتى سايىسىدا پالان قەلئىنى ئالدىق، دۇشمەنلەر ئەسەرگە چۈشتى، ئۇ تەرەپنىڭ ئەسكەر ۋە پۇقرالىرى تامامەن سىزنىڭ بۇيرۇغىڭىزغا قارايدىغان بولدى!“

پادىشاھ سوغاق بىر ئۇھ تارتتى-دە، دىدى: ”بۇ خۇش خەۋەر ماڭا ئەمەس، بەلكى مېنىڭ دۇشمەنلىرىمگە، يەنى مەملىكەتنىڭ ۋارىسلىرىغا!“

ئەزىز ئومۇم ئوتتى، دەرىخ، ئاشۇ ئۆمىتتە،
دىلدا كۈتتۈم: ئارزۇيۇم كېلەر دەپ قاچان.
كۈتكەن ئۆمىت كەلدى، لېكىن پايدىسى نېمە؟
ئۆمىت يوقكى، ئۆتكەن ئومۇر قايتماس ھېچقاچان.

* * *

چالدى سەپەر دۇمبىغىنى ئەجەلنىڭ قولى،
ئەي كوزلىرىم ۋىداللىشىڭ بېشىم بىلەن سىز،
ئەي ئالغىنىم، بىلەكلىرىم، بېغىش، جەينىڭىم،
خوشلىشىڭلار، بىر بىرىڭلار بىلەن ھەممىڭىز.
ھۇجۇم قىلىپ كەلدى ماڭا ئەشەددى دۇشمەن،
ئەي دوستلىرىم، كاشكى مېنى يوقلاپ كەلسىڭىز.
ئوتتى مېنىڭ روزگارم نادانلىق بىلەن،
مەن قىلىمدىم، ئەمدى سىزلەر ھەزەر ئەيلىڭىز!

ھىكايەت (10)

بىر يىلى دەمەشق جامەسىدە يەھيا پەيغەمبەر ئەلەيھىسسالامنىڭ
قەۋرىسى بېشىدا ئىبادەتتە ئولتۇرغان ئىدىم. ئادالەتسىزلىك بىلەن
نامى چىققان بىر ئەرەپ پادىشاسى كۈتۈلمىگەندە بۇ يەرگە زىيارەتكە
كېلىپ قالدى. ناماز ئوقۇدى ۋە دۇئا قىلىپ ھاجىتىنى تىلدى.

كەمبەغەل - باي ھەممە ئادەم ئۇشبۇ يەرگە قۇل بولۇر،
قانچە باي بولسا كىشى مۇھتاجلىغىمۇ مول بولۇر.

ئاندىن ئۇ ماڭا قاراپ دىدى: "ماڭا دەرۋىشلەرگە خاس ھىممەت
بىلەن ۋە ئۇلارنىڭ سەمىمى مۇئامىلىسى بويىچە بىر دۇئا قىلىپ
قويسىڭىزچۇ، چۈنكى كۈچلۈك بىر دۇشمەندىن ئەندىشە قىلىۋاتىمەن!"
مەن دىدىم: "ئاجىز پۇقرالارغا رەھىم - شەپقەت قىل، كۈچلۈك
دۇشمەن سېنى ھېچنىمە قىلالمايدۇ!"

كۈچلۈك بىلەك، قۇدرەتلىك قول سەندە بولسا،
مىسكىن، ئاجىز پەنجىسىنى يەنجىش خاتا.
باغرى تاشنىڭ يىقىلغانغا پەرۋاسى يوق،
ئۇ يىقىلسا ياردەم بەرمەس ھىچكىم ئاگا!
يامانلىقنى تېرىپ كۈتسەڭ ياخشىلىقنى،
باغلىنارسەن قۇرۇق ئۈمىت، خام خىيالغا.
قۇلغىڭدىن ئال پاختىنى، خەلقىنى تىڭشا،
تىڭشىمىساڭ، بىركۈن كېلىپ بېرەر جازا.

* * *

پۈتۈن ئادىمىزات تۇتاشقان ئەزا،
ئۇلار بىر جەۋھەردىن يارالغان يانا.
بىر ئەزاغا يەتكۈزسە دەرت روزگار،
تۈگەر باشقا ئەزادا سەۋرۇ-قارار.
ئەگەر باشقىلار چەكسە دەرت، سەن بىغەم،
ئاتاشقا بولۇرمۇ سېنى بىر ئادەم؟

ھىكايەت (11)

دۇئاسى ئىجاۋەتلىك بىر دەرۋىش باغداتتا پەيدا بولۇپ قالدى.
بۇ توغرىلىق ھوججاق يوسۇپكە^① خەۋەر قىلىشتى. ھوججاق ئۇنى
قېشىغا چاقىرتىپ دېدى: “ماڭا ياخشى بىر دۇئا قىلىپ قويىساڭچۇ!”

① ھوججاق يوسۇپ — خەلىپە ئابدۇلمۈلۈك ئىبنى مەرۋاننىڭ مۇئاۋىنى بولغان بىر لەشكەر باشلىغى، زالىم.

دەرۋىش دىدى: “خۇدايا، ئۇنىڭ جېنىنى ئالغىن!”
ھوججەچ چوچۇپ سورىدى: “خۇدا ھەققى، بۇ قانداق دۇئا؟”
دەرۋىش دىدى: “بۇ سەن ئۈچۈن ۋە بارلىق مۇسۇلمانلار ئۈچۈن
ياخشى دۇئا!”

ئەي زالىم، يېتەر خەلققە ئازارنىڭ،
قاچانغىچە قاينار بۇ بازارنىڭ؟
سەلتەنەت سۈرمەك نە كېرەك ساڭا؟
خەلقنى ئەزگەندىن ئولگىنىڭ ئەلا!

(12) ھىكايەت

بىر ئادالەتسىز پادىشا تەقۋادار كىشىدىن سورىدى: “خۇداغا
قايسى ئىبادەتنى قىلغان ياخشى؟”
تەقۋادار جاۋاب بەردى: “ساڭا چۈشكىچە ئۇخلاش ھەممە
ئىبادەتتىن ياخشى، چۈنكى شۇڭغىچىلىك خەلق سېنىڭ ئازارىڭدىن
قۇتۇلۇپ قالىدۇ!”

چۈشكىچە ئۇخلىغان زالىمنى كورۇپ،
دىدىمكى، بۇ پىتىنە ئۇيقۇسى ياخشى!
ئۇيقۇدا ياتقىنى ياخشى بولغاننىڭ
تىرىك تۇرغىنىدىن ئولگىنى ياخشى.

ھىكايەت (13)

ئاڭلىشىمچە، بىر پادىشا پۈتۈن كېچىنى ئەيش-ئىشرەتتە ئۆتكۈزۈپ كەن ۋە راسا مەس بولغان چاغدا مۇنداق دىگەن:

”بىزگە جاھان ئىچرە بۇنىڭدىن خۇشراق دەم يوق،
ياخشى-ياماندىن ئەندىشە، كىشىدىن غەم يوق.“

بىر يالىڭاچ دەرۋىش تالادا سوغاقتا ياتاتتى، ئۇ مۇنداق دىدى:

”ئەي زات، ئالەمدە سەن كەبى تەلەپلىك ئادەم يوق،
خوپ دەيلى غېمىڭ يوق، بىزنىڭ غېمىمىز ھەم يوق؟“

بۇ سوز پادىشاغا خۇش كەلدى-دە، مىڭ دىنار پۇلنى ھەميان بىلەن دەرۋىزدىن كۈچىغا سۇنۇپ: ”ئىتىڭنى تۇت، ئەي دەرۋىش!“ دىدى.

دەرۋىش دىدى: ”ئىستەكنى نەدىن ئالاي، كىيىم-كېچىگىم بولمىسا؟“

ئۇنىڭ يوقسۇزلۇغىغا پادىشانىڭ تېخىمۇ ئىچى ئاغرىپ، بىر قۇر كىيىمۇ قوشۇپ بەردى.

دەرۋىش بۇ پۇللارنى قىسقا ۋاقت ئىچىدە يەپ-ئىچىپ، بۇزۇپ-چېچىپ تۈگىتىۋەتتى-دە، يەنە كەلدى.

بىغەملەر قولىدا مال توختىمايدۇ،
ئاشق دىلىدا سىزىر، غەلۋىردە ھەم سۇ.

پادىشا ئۇنىڭغا قاراشقا چولپىسى يوق بىر چاغدا، ئەھۋالنى مەلۇم قىلغان ئىدى، پادىشا غەزەپلىنىپ، بويىنىنى تولغىدى. پاراسەت ئىگىلىرى ۋە دانالار شۇ سەۋەپتىن ئېيتقانكى، پادىشالارنىڭ قەھرى - غەزىۋىدىن ساقلىنىش لازىم، چۈنكى ئۇلارنىڭ دىققەت - ئېتىۋارى كۆپىنچە دولەتنىڭ مۇھىم ئىشلىرى بىلەن بولۇپ، ئاۋام خەلقنىڭ غەلۋىسىنى كۈتمەيدۇ.

ھارامدۇر شۇ ئادەمگە شاھ نىئىتى،
ئەگەر ئەپلىك پۇرسەتكە يوق دىققىتى.
ئەگەر تاپمىساڭ سوزگە دەل پەيتىنى سەن،
چۈشۈرمە ئۈزەڭنى قۇرۇق سوز بىلەن.

پادىشا دىدى: "بۇ يۈزىزى ئىسراپخور گاداي شۇنچە كۆپ نىئەتنى شۇنچىلىك قىسقا ۋاقىت ئىچىدە بۇزۇپ - چېچىپتۇ، ئۇنى ھەيدىۋېتىڭلار، چۈنكى دولەت غەزىنىسىدىكى بايلىق مىسكىنلەرنىڭ ئۈزۈڭى، ھەرگىز شەيتان بۇرادەرلىرىنىڭ ئوئىمىسى ئەمەس."

كۈندۈزى ئەخمەق بىكاردىن ياقسا كاپۇر شام - چىراق،
تېز كورەرسەن ئاخشىمى يوق چىرىغىدا تامچە ياغ.

نەسىھەتچى ۋەزىرلەردىن بىرى دىدى: "ئەي پادىشاھىم، شۇنى مەسلەھەت قىلىمەنكى، بۇنداق ئادەملەرگە تىرىكچىلىك ياردىمىنى مەلۇم ۋاقىتقا يەتكۈدەكلا بېرىش كېرەك، ئۇ چاغدا ئالغان نەپىقنى ئىسراپ قىلىۋەتمەيدۇ. ئەمما سېنىڭ قاتتىق بولۇش، نەرسە

بەرمەسلىك توغرىسىدىكى بۇيرۇغۇڭ ھىممەت ئىگىلىرىنىڭ خۇلقى -
ئادەتلىرىگە مۇناسىپ كەلمەيدۇ، بىراۋنى لۇتپ مەرھەمەت بىلەن
ئۇنىڭ قىلىپ قويۇپ، ئارقىدىنلا نائۇمىت قىلىش كۈڭلىنى ئاغرىتىپ
قويغانلىق بولىدۇ.

تاماخورغا ئىشىكىنى ئېچىشقا بولماس،
ئېچىلغاندا قاتتىق يېپىشقا بولماس.

* * *

ھىچكىم كورمىگەنكى، ھىجاز تەشەنسى ①
شورلۇق سۇ لېۋىدە توپلىشىپ تۇرغان.
قەيەردە بۇلاقتا بولسا شىرىن سۇ،
ئادەم، قۇش، چۈمۈلە ئولشىپ تۇرغان.

ھىكايەت (14)

بۇرۇنقى پادىشاھلاردىن بىرى مەملىكەت ئىشلىرىغا سۇس قارىدى
ۋە لەشكەرلىرىنى تەمىناتتا بەك قىسۋەتتى. شۇڭلاشقا كۈچلۈك دۈشمەن
ھۇجۇم قىلىپ كەلگەندە ئۇلارنىڭ ھەممىسى قېچىشقا باشلىدى.

پۇلىنى ئاياپ قىلسا لەشكەرگە كەم،
ئايمايدۇ قولىنى قورالدىن ئۇ ھەم.

① ھىجاز تەشەنسى — مەككىگە ھەج قىلغىلى بارغان ھاجىلارنىڭ
يولدا ئۇسسۇز قالغانلىرى كوزدە تۇتۇلىدۇ.

ئاشۇ ۋاپاسزلىق قىلىغان ئەسكەرلەرنىڭ بىرى مېنىڭ دوستۇم ئىدى. ئۇنى ئەيىپلەپ شۇنداق دېدىم: "پەسكەش، ياخشىلىقنى بىلمەيدىغان، رەزىل ۋە تۈزكۈر ئادەم شۇكى، ئەھۋالدا ئازغىنا ئۆزگىرىش بولغاندا، بۇرۇنقى خوجايىنىدىن يۈز ئورۇپ، ئۇزۇن يىللىق نىمەتلىرىنىڭ ھەققىنى ئۇنتۇپ قالىدۇ."
ئۇ دېدى: "مېنى ئالجاناپلىق بىلەن كەچۈرۈشۈڭ لازىمكى، بۇ جەڭ باشلانغاندا ئېتىم ئارپىسىز قالغان ئىدى، ئىگىرى گۈرەدە ئىدى، سۇلتان ئۆز ئەسكەرلىرىدىن پۇلنى ئايايدىكەن، ئۇ ھالدا ئۇنىڭ ئۈچۈن جانپىدالىق بىلەن ئۇرۇش قىلىش مۇمكىن ئەمەس - تە."

مەرت جەڭچىگە پۇل توپلىدى، قىلور جان پىدا،
پۇل توپلىدى، باش ئېلىپ كېتەر يات يۇرتقا.

* * *

قوسىغى توق بولسا باتۇر جەڭ قىلار غەيرەت بىلەن،
ئاج قوساق قالغاندا جەڭچى قاچىدۇ شىددەت بىلەن.

ھىكايەت (15)

بىر ۋەزىر خىزمىتىدىن چېكىنىپ، دەرۋىشلەر سورۇنىغا كىرگەن ئىدى، ئۇلارنىڭ سوھبىتىنىڭ ئۈنۈمى يۇقۇپ، كوڭلى خاتىرجەم بولۇپ قالدى. پادىشا ئۇنىڭغا قايتىدىن ئىلتىپات كورسىتىپ، ۋەزىر - لىك خىزمىتىگە تەكلىپ قىلغان ئىدى، ئۇ قوبۇل قىلماستىن، مۇنداق دېدى: "ئەمەلدارلىق قىلىشتىن ئىستىپادا بولغىنىم ياخشى!"

ھەركىم ئوزىنى چەتتە تۇتۇپ، تاپتى پاراغەت،
ئادەم تىلىنى، ئىت چىشىنى توستى شۇ سائەت.
قەغەزنى تىتىپ، سۇندۇردى قەلەمنى نىھايەت،
غەيۋەتچى قولى ھەم تىلىدىن قالدى سالامەت.

پادىشا دىدى: “بىزگە ھەرھالدا دولەت ئىشلىرىنى باشقۇرۇش
قولدىن كېلىدىغان ئاقىل ۋە قابىل كىشى كېرەك!”
ۋەزىر دىدى: “ئاقىل ۋە قابىل كىشىنىڭ نىشانى شۇكى، ئۇ
مۇنداق ئىشلار بىلەن شۇغۇللانمايدۇ!”

قۇشلار ئارا ھۇما قۇش تاپتى شەرەپ-ئېتىۋار،
ئۇستىخان يەپ ھەرقاچان، جانغا بەرمىگەچ ئازار.

قارا قۇلاقتىن ① كىشىلەر سوراشقان ئىدى: “سەن نىمە سەۋەپتىن
شىرغا يېقىنلىشىشنى ئىختىيار قىلىپ قالدىڭ؟” ئۇ جاۋاب بەردى:
”شۇ سەۋەپتىنكى، ئۇنىڭ ئوۋلىغان نەرسىلىرىنىڭ ئاشقان-تاشقىنىنى
يەيمەن، ئۇنىڭ ھەيۋەتلىكى پاناسىدا دۇشمەنلەرنىڭ زىيانكەشلىكىگە
دىن ساقلىنىپ، تىرىكچىلىك قىلىمەن!”
كىشىلەر يەنە سوراشتى: “سەن ئۇنىڭ ھىمايىسى ئاستىغا كىردى-
ۋېلىپ، نىمە تىللىرىگە شۇكىرى ئېيتىشنى ئېتىراپ قىلىدىكەنەنۇ،
نىمىشقا ئۇنىڭ قېشىغا يېقىن بارالمايسەن؟ ئۇ سېنى يېقىن كىشىلىرىدى-
نىڭ قاتارىغا كىرگۈزۈپ، سادىق قۇللىرىدىن ھىساپلىماسمىدى؟” قارا

① قارا قۇلاق (پارىسچە سىيەگوش) — چول چاشقىنى.

قۇلاق دىدى: “ئۇنىڭ قەھرى - غەزىۋىدىنىمۇ ئەمىن ئەمەسمەن!”

ئاتەش پەرەس ئوت ياقسىمۇ يۇز يىل،
چۈشسە ئىچىگە شۇئان بولۇر كۈل.

شۇنداق ئەھۋالمۇ بولۇپ تۇردىكى، پادىشانىڭ يېقىن كىشىلىرى ئالتۇن تاپىدۇ، بەزىدە بېشى كېتىپ قالىدۇ، شۇڭا دانىشمەنلەر ئېيتقانى، “پادىшалارنىڭ كەيپىنىڭ ئۆزگىرىپ تۇرۇشىدىن ھەزەر قىلىش كېرەك، چۈنكى بەزىدە سالام بەرسەڭ رەنجىيدۇ، بەزىدە تىللىساڭمۇ تون كىيگۈزىدۇ.”

ئاقىللار ئېيتقانى، تولىمۇ خۇش چاقچاق بولۇش نەدىملەر ① ئۈچۈن ھۈنەر - پەزىلەت بولسىمۇ، دانىشمەنلەر ئۈچۈن بىر ئەيىپ!

ئوز قەدرىڭنى بىل، ساغلا سالماقنى،
نەدىملەرگە قوي ئويۇن - چاقچاقنى.

ھىكايەت (16)

دوستلىرىمىدىن بىرى تۇرمۇشنىڭ ئېغىرلىغىدىن ئەھۋال ئوقۇپ قېشىمغا كېلىپ مۇنداق دىدى: “كۈنلۈك كىرىمىم ئاز، بالا - چاقام كوپ، كەمبەغەلچىلىكنىڭ يۈكىنى كۈتىرىشكە تاقىتىم قالدى. باشقا مەملىكەتكە كېتىپ، مەيلى قانداق تىرىكچىلىك ئۆتكۈزسەم،

① نەدىملەر - ئوردا كىشىلىرى، پادىشانىڭ قېشىدىكى يېقىن كىشىلەر.

ياخشى-يامانلىغىم بىلەن ھىچكىمنىڭ كارى بولمايتتى، دىگەن پىكىر نەچچە قېتىم خىيالىمدىن كەچكەن ئىدى.

كوپ كىشى ئاچ ياتسا خەلقلەر كىملىگىنى بىلمىگەي،
ھەم جېنى تۇمشۇققا يەتسە ھىچكىشى غەم يىمىگەي.

ئەمما دۇشمەنلەرنىڭ مەسخىرىسىدىن ئەندىشە قىلىمەن، ئۇلار ئارقامدىن تىللاپ كۈلۈشىدۇ ۋە ئائىلەم توغرىسىدا قىلىۋاتقان تىرىشچانلىغىمنى ئادىمىيەتسىزلىككە چىقىرىپ مۇنداق دېيىشىدۇ:

بۇنامەرت ئادەمگە ھەرگىز قارىما،
كورگۈسى كەلمەيدۇ بەخت بۇزىنى.
بالا-چاقىمىنى كۈلىپەتكە قويۇپ،
تۇرمۇشتا ئويلايدۇ پەقەت ئوزىنى.

ئوزەڭگە مەلۇم، ھىساپ ئىلىمىدىن ئانچە-مۇنچە خەۋىرىم بار،
ئەگەر سېنىڭ مەرتىۋەڭ شاراپىتىدىن بىرەر ئىشقا تەيىنلىنىپ
قالسام، تۇرمۇشتا خاتىرجەم بولاتتىمكى، قالغان ئومۇمدە ساڭا
قانچە تەشەككۈر بىلدۈرسەممۇ ئەھدىسىدىن چىقالمىغان بولاتتىم.
مەن دىدىم: ”ئەي بۇرادەر، پادىشاغا خىزمەت قىلىشنىڭ ئىككى
تەرىپى بار: ھەم نان ئۇمىدى، ھەم جان قورقۇنچىسى، شۇڭا ئاشۇ
ئۇمىتنى دەپ قورقۇنچىغا چۈشۈپ قېلىش ئاقىللارنىڭ پىكىرىگە
خىلاپ.“

كەلمىگەي ھىچكىم پەقىر ئىشكىگە،
باغ-زىمىنغا باج-خىراج تولى دەپ.
ياكى تەشۋىش، غەمگە رازى بول،
يا ئۆچەي باغرىڭنى كەتسۇن قاغا يەپ.

دوستۇم دىدى: ”بۇ سوزنى مېنىڭ ئەھۋالىمغا مۇۋاپىق ئېيتىمىدىڭ
ۋە ئىلتىماسىمغا جاۋاب بەرمىدىڭ. كىمكى خىيانەت بىلەن شۇغۇل-
لانسا، قولى ھىساپتا تىترەيدۇ، دىگەن ماقالىنى ئاڭلىمىغانىدىڭ؟

راست سوزدىن ھەرقاچان خۇدامۇ رازى،
كورمىدىم تۇز يولدا گۈم بولغان قايسى.

دانشمەنلەر ئېيتىدۇ: ’توت كىشى توت كىشىدىن ئولگۈدەك
قورقىدۇ؛ قاراقچى سۇلتاندىن، ئوغرى پاشىشەپىتىن، پاسىق
چېقىمچىدىن، پاهىشە مۇھتەسبىدىن‘^①، ئەمما ھىساپتا توغرا بولغان
كىشى ھىساپ بېرىشتىن قورقمايدۇ.

بولما ئىسراپخور ئەمەلدە^② ئىشتىن ئايرىلغان كۈنۈڭ،
قالمىسۇن دىسەڭ ئەگەر دۈشمەندە ھىچ ئىمكانىيەت،
تۆت ئۆزەڭنى پاك، بۇرادەر، ھىچكىشىدىن قورقىمىغىن،
كىر كىيىمنى كىرچىلەر تاش ئۈستىدە ئۇرغاي پەقەت.

① مۇھتەسب — شەھەر قازىلىرىنىڭ بازار باشقۇرغۇچىسى.

② ئەمەل — بۇ يەردە ئىش، خىزمەت مەنىسىدە.

مەن دېدىم: ”تۈلكىنىڭ ھىكايىسى سېنىڭ ئەھۋالىڭغا مۇناسىپ كېلىدىكەن: كىشىلەر قارىسا، بىر تۈلكە يېقىلىپ-قوپۇپ، جان-جەھلى بىلەن قېچىپ كېتىۋاتقۇدەك، بىرەيلەن ئۇنىڭدىن: ‘ساڭا نىمە بالا بولدى، نىمانچە قورقۇپ كەتتىڭ؟’ دەپ سورىغان ئىكەن، تۈلكە: ‘ئاڭلىشىمچە، توگىلەرنى سەيسىگە تۇتۇۋاتقۇدەك، دەپ جاۋاب بېرىپتۇ. ھىلىقى كىشى: ‘ھوي پەس، توگە بىلەن سېنىڭ نىمە مۇناسىۋىتىڭ بار ۋە قانداق ئوخشاشلىغىڭ بولسۇن؟’ دەپتە-كەن، ‘توختا!-دەپتۇ تۈلكە،—ئەگەر ھەسەتخورلار غەزەزلىك ھالدا: مۇنۇ توگە، دەپ قويسا، مەن قولغا چۈشۈپ قالسەن، ئۇ چاغدا مېنىڭ ئەھۋالىمنى تەكشۈرۈشكە كىم كوڭۇل بولۇپ، مېنى غەمدىن خالاس قىلىدۇ؟ ئىراقتىن تىرىياق ① ئېلىپ كەلگىچە، يىلان چاققان ئادەم ئولۇپ تۈگەيدۇ’ ②. سېنىڭ ئەھۋالىڭمۇ خۇددى شۇنداق. گەرچە سەندە ئارتۇقچىلىق، ھالاللىق، توغرىلىق ۋە سادىقلىق بولسىمۇ، ئەمما ھەسەتخورلار پىستىرىمدا، شىكايەتچىلەر بۇلۇڭ-پۇچقاقلاردا ئولتۇرۇشىدۇ. سەن ياخشى ئىشلارنى قىلساڭمۇ، ئۇلار پادىشاغا تەتۈرسىچە يەتكۈزىدۇ، شۇنىڭ بىلەن پادىشانىڭ ئالدىدا جاۋاپقا تارتىلسەن، ئۇ چاغدا كىم سېنىڭ تەرىپىڭنى ئېلىپ سوزلەشكە جۇرئەت قىلالايدۇ؟ شۇنىڭ ئۈچۈن مەسلەھەتم شۇكى، قانائەت مۈلكىنى ساقلا، ئەمەلدار بولۇش ئارزۇسىنى تاشلا.

مەنپەئەت كۆپ بولۇر دېگىز-دەريادا،

① تىرىياق—زەھەر قايتۇرىدىغان دورا.

② بۇ—خەلق ئىچىدە كەڭ تارالغان ماقال.

ۋە لېگىن ئىنچىلىق ئىگى ياقادا

دوستۇم بۇ سوزنى ئاڭلاپ، تازا ئاچچىقى كەلدى-دە، ھىكا-
يەمدىن چىرايى ئوڭۇپ، زەردە بىلەن سوزلەشكە باشلىدى: "مۇشۇمۇ
ئەقىللىقلىق، بىلىمدانلىق بولدىمۇ؟ مۇشۇمۇ پەم-پاراسەت بولدىمۇ؟
دانىشمەنلەر توغرا ئېيتقان ئىكەن: 'دوستلار زىنداندا ئەسقاتىدۇ،
داستىخان ئۈستىدە ھەممە ئادەم دوست كورۇنىدۇ.'"

دوست دىمە، كىمكى نىمەت ئۈستىدە
يار-بۇرادەرلىكتىن ئۇرسا قانچە لاپ.
دوست شۇكى، پەرىشان، ئېغىر كۈنلەردە
قول تۇتۇپ دوستلۇقنى قالدۇ ساقلاپ.

قارىسام، ئۇنىڭ رەڭگى ئوڭۇپ، نەسەھەتلىرىمگە ئاچچىقى بىلەن
قۇلاق سېلىۋېتىپتۇ. (نائىلاج) مەن ساھىپ دىۋانىنىڭ ① قېشىغا
باردىم-دە، ئارىمىزدىكى كونا تونۇشلۇغىمىز بويىچە ئۇنىڭ ئەھۋا-
لىنى سوزلەپ، قابىلىيەت-ئارتۇقچىلىغىنى بايان قىلدىم، شۇنىڭ
بىلەن ئۇنىڭغا كىچىكرەك بىر خىزمەت بەردى.

ئارىدىن بىرنەچچە ۋاقىت ئوتتى، ئۇنىڭ مەجەزىنىڭ ئوبدانلى-
غىنى كورۇشتى، تەدبىرچانلىغىغا قايىل بولۇشتى، ئۇنىڭ ئىشى

① ساھىپ دىۋان - ۋەزىرلىك ئۇنىۋانى. بۇ يەردە سەئىدى زامانىدىكى
پادىشانىڭ ۋەزىرى ۋە مۇشاۋىرى ئەبەك خان شەمسىدىن جۇۋاينى كوزدە
تۇتۇلدى. سەئىدى «ساھىبىيە» ناملىق بىر شېئىر توپلىمىنى مۇشۇ كىشىگە
بېغىشلىغان.

ئىلگىرىلەپ، ئۇ تېخىمۇ يۇقۇرى ئورۇنغا قويۇلدى، شۇنداق قىلىپ، ئۇنىڭ بەخت يۇلتۇزى بارغانسېرى يۇقۇرى ئورۇنغا، شۇنداق يۈكسەك پەللىگە يەتتىكى، سۇلتان ھەزرەتلىرىگە ئەڭ يېقىن كىشىگە ئايلىنىپ، ئۇنىڭ مۇشاۋىرى ۋە ئىشەنچلىك ۋەكىلى بولۇپ قالدى. مەن ئۇنىڭ تىنىچ كېتىۋاتقانلىغىغا شادىمان بولۇپ دېدىم:

”ئوڭۇشسىزلىقتىن ھىچ قورقما، كوڭلۇڭنى يېرىم قىلما، ئابىھايات بۇلغى قاراڭغۇلۇق ئىچىدە.

* * *

كوڭلۇڭنى بۇزما، ئەي كۈلپەتكە يار،
خۇدانىڭ پىنھان شەپقىتى ھەم بار.

* * *

خاپا ئولتۇرما زامان تەتۈرلۈگىدىن، سەۋىر قىل،
سەۋىر ئاچچىق غورىسىدىن ھالۋا پىشار، بۇنى بىل.

شۇ ئارىدا بىر توپ يارانلىرىم بىلەن سەپەرگە چىقىشقا توغرا كېلىپ قالدى. مەن مەككە زىيارىتىدىن قايتىپ كەلگەندە، ئۇ مېنى ئىككى مەنزىل يەرگىچە قارشى ئالغىلى چىقىپتۇ. ئۇنىڭ تۇرقى پەرىشان، كىيىم-كېچەكلىرى ۋەيران كورۇنەتتى. مەن: ”نېمە بولدۇڭ؟“ دەپ سورىدىم.

ئۇ جاۋاب بەردى: ”خۇددى سەن ئېيتقانغىدەك بولدى، بىر گۇرۇھ كىشىلەر ھەسەت قىلىشىپ، ماڭا خائىن دەپ توھمەت چاپلاشتى، پادىشا (دولتى ئەبىدى بولسۇن) ئىشنىڭ ھەقىقىتىنى ئېچىش ئۈچۈن، چوڭقۇرراق تەكشۈرۈش ئېلىپ بېرىشنى بۇيرۇمدى، كونا يارانلىرىم

بىلەن يېقىن دوستلىرىم ھەق سوزنى ئېيتماي، شۇڭ بولۇۋالدى ۋە بۇرۇنقى دوستلۇغىمىزنى ئۇنتۇپ قالدى.

كورەرسەن ئەمەلدار ئالدىدا كىشى
كوكسىگە قول قويۇپ، بېشىنى ئېگەر.
زامان مەنسۇدىن چۇشۇرسە ئۇنى،
جەمى خەلقى ئالەم بېشىغا تېپەر.

قىسقىسى، تۇرلۇك ئازاپ-ئوقۇبەتكە گىرىپتار بولدۇم، پەقەت مۇشۇ ھەپتىدە ھاجىلارنىڭ سالامەت قايتىپ كەلگەنلىكى توغرىسىدىكى خۇش خەۋەر يېتىپ كەلگەندە، مېنى ئېغىر زەنجىر-كىشەندىن ئازات قىلىشتى، بىراق مال-مۈلكۈمنى مۇسادىرە قىلىشتى.
مەن دېدىم: "ئۇ چاغدا مېنىڭ دېگەنلىرىمنى قوبۇل قىلمىدىڭ، پادىشاغا خىزمەت قىلىش دېڭىز سەپىرىگە ئوخشايدۇ؛ ھەم خەتەرلىك ھەم پايدىلىق؛ يا غەزىنىنى قولغا كىرگۈزىسەن، ياكى تىلىماتتا ئولسەن!"

ئىككى قوللاپ زەرنى ئۇسسۇيدۇ دېڭىزدا باي غوجا،
يا ئۇنى ساھىلغا ئاتقاي بىر كۈنى دولقۇن راسا.

مەن تاپا-تەنە بىلەن ئۇنىڭ يارىسىغا تۇز سېپىپ، ئىچىنى ئېچىشتۇرۇشنى لايىق كورمىدىم-دە، مۇنۇ سۆزلەر بىلەن چەكلەندىم:

بىلمەمتىڭ پۇتۇڭغا كىشەن چۇشۇشنى؟

قۇلاققا ئالمىدىڭ قىلىسام نەسەھەت،
قولۇڭنى سوزمىغىن ھەرگىز چاپانغا،
گەر سەندە يوق بولسا نەشتەرگە ئاقەت.

ھىكايەت (17)

بىرنەچچە دەرۋىش بىلەن باردى - كەلدى مۇناسىۋىتىم بار ئىدى.
ئۇلار كورۇنۇشتە سوپىلىق كىيىمى بىلەن ياسانغان ئىدى. ئەمەلدار -
لاردىن بىرى بۇ كىشىلەر ھەققىدە ناھايىتى ياخشى پىكىردە بولغاچقا،
مەلۇم مىقداردا تۇرمۇش پۇلى بېرىپ تۇرۇشنى بېكىتكەن ئىدى.
ئۇلارنىڭ بىرسى دەرۋىشلەرنىڭ ئەخلاقىغا مۇناسىپ كەلمەيدىغان
بىرىنى قىلىپ قويغانلىقتىن، ھىلىقى ئەمەلدارنىڭ ياخشى پىكىرى
ئۆزگىرىپ، دەرۋىشلەرنىڭ بازىرى كاساتلاشتى.
مەن دوستلىرىمنىڭ تەمىناتىنى بىرەر يول بىلەن قۇتقۇزۇۋال -
ماقچى بولۇپ، ئۇ كىشىنىڭ ئالدىغا باردىم. دەرۋازىۋەن كىرگۈزمەس -
تىن، مېنى ھاقارەتلىدى. شۇنداق بولسىمۇ ئېغىر ئالمىدىم. چۈنكى
شۇنداق گەپ بار:

ئەمىر، ۋەزىر، سۇلتاننىڭ بوسۇغىسىغا
تونۇشىسىز ھەرگىزمۇ بارمىغىن يېقىن.
يات ئادەمنى كورسە ئىتى ئىتەكتىن،
ئىشىك باقارى ئالار دەرھال ياقىدىن.

شۇ ئەسنادا ئاشۇ ئەمەلدارنىڭ يېقىن كىشىلىرى بۇ ئەھۋالنى

بىلىپ، مېنى ئىززەت-ئىكرام بىلەن ئىچكىرىگە باشلاپ كىرىشتى
ۋە توردىن جاي كورسەتتى. مەن تاۋازۇ بىلەن توۋەنەرەك يەردە
ئولتۇردۇم-دە، دىدىم:

”رۇخسەت ئەيلە، مەن كەمىنە بىر مالايمەن،
قۇللار بىلەن بىر قاناردا ئولتۇرايمەن.“

ئۇ دىدى: ”ۋاي ئاللا، ۋاي خۇدا، نىمە دىگىنىڭ بۇ؟

كوتىرەي، باش-كوزۇمگە ئولتۇرساڭ،
چۇنكى سەن كېلىشكەن نازىنىن تۇرساڭ!“

سوزنىڭ قىسقىسى، ئولتۇردۇم ۋە ئۇ يەر-بۇ يەردىن پاراڭ
سالدىم، ئاخىرى گەپ دوستلىرىمنىڭ خاتالىقلىرى ئۈستىگە كۆچتى،
مەن مۇنداق دىدىم:

نىمە گۇنا كورگەندۇ سابىق ئىنئام ئىگىسى،
قۇللىرىنى خار كورۇپ، قىلماي قويدى ئەپسانىنى.
ئۇلۇغۋارلىق ھەم قۇدرەت خۇداغىلا مەنسۇپتۇر،
بەندە گۇنا قىلىسىمۇ ئۇزۇپ قويماس ئاش-ناننى.

بۇ سوزۇم ھاكىمغا بەك ياراپ كەتتى-دە، دوستلىرىمنىڭ تۇرمۇش
تەمىناتىنى بۇرۇنقى قائىدە بويىچە بېرىپ تۇرۇشقا ۋە ئۇزۇپ
قويۇلغان كۈنلەرنىڭمۇ تەمىناتىنى تولۇقلاپ بېرىشكە بۇيرۇق قىلدى.

مەن ئۇنىڭ ئىلتىپاتىغا تەشەككۈر بىلدۈرۈپ، يەر ئويۇپ تازىم قىلدىم، بۇ ئىشتىكى جاسارىتىمگە ئەپۇ سورىدىم ۋە چىقىپ كېتىۋېتىپ مۇنداق دىدىم:

كەئبە— ھاجەت قىبلىسىدۇر، بەك يىراق دىيارلاردىن
كوپ مۇساپىلەرنى بېسىپ، خەلق بولۇر ئاڭا جەم.
سېنىڭ كۈتەرلىكىڭ لازىم بىزدە كىلەرنىڭ يۈكىنى،
مىۋىسىز دەرەخلەرگە تاش ئاتمايدۇ ھىچ ئادەم.

ھىكايەت (18)

بىر شاھزادىگە ئاتىسىدىن نۇرغۇن غەزەنە مىراس قالغان ئىدى.
ئۇ مەرتلىك ئالقىنىنى ئېچىپ، سېخىلىق نەمۇنىسىنى كۆرسەتتى.
لەشكەر بىلەن پۇقراغا پۇل— مالنى ئايىماستىن تۈكتى.

پۇراق چاچمايدۇ تەخسىدە ئارچا،
ئوتقا قوي ئۇنى، ئەنبەر بوي چاچقاي.
ئۇلۇغلۇق لازىم بولسا ئېھسان قىل،
ئۇرۇق چاچمىساڭ ھوسۇل بولىمىغاي.

كالتە پەم مۇشاۋىرلىرىدىن بىرى ئۇنىڭغا نەسىھەت قىلىپ، مۇنداق دىدى: ”بۇ بايلىقلارنى بۇرۇنقى پادىشاھلار تەسلىكىگە تاپقان ۋە مۇھىم ئىشلار ئۈچۈن قويۇپ قويغان. بۇ ھەركەتتىن قوللىنىشنى تارتىڭ، چۈنكى نى ئىشلار بار ئالدىمىزدا، دۈشمەن ئارقىمىزدا.

ئېھتىياجلىق پەيتتە قىيىن ئەھۋالغا چۈشۈپ قالماڭ.

غەزەنەڭنى تارقانساڭ بېرىپ ئامىغا،
ھەر ئويگە بىر گۈرۈچ تېگىدۇ ئاران.
ھەر ئويدىن ئالساڭ سەن ئارپىچە كۈمۈش،
كۈندە بىر غەزەنە پۈتەتتى ئويدان.

پادىشا بۇ سۆزدىن بوينىنى تولغىدى، چۈنكى دىنغا توغرا كەلمىگەن ئىدى. ئۇنى جازالاشقا بۇيرۇپ مۇنداق دېدى: “خۇدايى تا ئالا مېنى يەپ-ئىچسۇن، باشقىلارغىمۇ بەرسۇن دەپ بۇ مەملىكەتكە ئىگە قىلغان، مەن مال-دۇنياغا قارايدىغان قاراۋۇل ئەمەسمەن.”

قىرىق غەزەنە ساقلىغان قارۇنمۇ^① ئولدى بىمۇرات،
نۇشرۋان ئولمەس، ئۇنىڭكى ياخشى نامى بەرھايات.

ھىكايەت (19)

ھىكايە قىلىنىشىچە، بىر كۈنى شىكار ئۈستىدە نۇشرۋان ئادىل ئۈچۈن بىر ياۋا قۇشنى كاۋاپ قىلىشتى، تۈز يوق ئىدى. بىر غۇلام تۈز ئەپكېلىش ئۈچۈن يېزىغا ماڭغان ئىدى، نۇشرۋان ئۇنىڭغا

① قارۇن — ئوزۇننىڭ بېخىللىغى ۋە ئاچكوزلۇكى بىلەن يەرگە كىرگەن ئەپسانىۋى بىر باي.

تاپىلاپ: ”ئۇزنى ئۆز باھاسى بويىچە سېتىۋال، كېيىن بۇ ئىش رەسمىيەتكە ئايلىنىپ، يېزىنى خاراڭ قىلمىسۇن!“ دېدى. كىشىلەر: ”بۇنچىلىك نەرسىدىن قانچىلىك زىيان يېتەر؟“ دەپ سورىغان ئىدى، نۇشرۋان دېدىكى: ”ئەڭ بۇرۇن جاھان يارالغاندا زۇلۇمنىڭ ئاساسى كىچىككىنە ئىدى. ئەمما كېيىن دۇنياغا كەلگەن ھەر بىر كىشى ئاز-ئازدىن كۆپەيتكەچ مانا مۇشۇ دەرىجىگە يەتتى!“

يەي دېسە پۇقرا بېغىدىن پادىشا بىر ئالمىنى،
يىملىتىدىن قومۇرۇپ تاشلار دەرەخنى غالجىسى.
كورسە سۇلتان بەش تۇخۇمغا زورلۇق ئەيلەشنى راۋا،
مىڭ توخۇنى زىخقا تارتقاي لەشكىرىدىن قانچىسى.

ھىكايەت (20)

ئاڭلىشىمچە، بىر غاپىل ۋەزىر سۇلتاننىڭ غەزىنلىرىنى پاراۋان قىلىمەن دەپ، پۇقرانىڭ ئوي-مۈلكىنى خاراڭ قىلىۋەتسەن. ئۇ دانىشمەنلەرنىڭ سوزىدىن بىخەۋەر ئىدى، دانىشمەنلەر ئېيتقانىكى، ”كىمكى بىزەر ئادەمنىڭ كوڭلىنى قولغا كەلتۈرمەن دەپ، خۇدايى تائالانى رەنجىتسە، خۇدايى تائالا دەرھال خەلقىنى ئۇنىڭغا قارشى ئاتلاندىرۇپ، ئۇنى يەر يۈزىدىن سۇپۇرۇپ تاشلايدۇ.“

مەزلۇملار ئاھىدىن چىققان دۇت بولەك،
چوغ، ئىسرىق ئۇنىڭدىن بېرەلمەس دېرەك.

كىشىلەرنىڭ ئېيتىشىچە، بارلىق ھاياتلارنىڭ پادىشاھى شىر،
ئەڭ بىچارىسى ئېشەك، ئەمما يۈك كۆتىرىدىغان ئېشەك ئادەم
يەيدىغان شىردىن ياخشى.

بىچارە ئېشەك كالۋا سۈپەتلىك،
يۈك توشۇش بىلەن ھامان قىممەتلىك.
يۈك كۆتەرگۈچى ئېشەك ۋە كالا
زالىم ئادەمدىن مىڭ مەرتە ئەلا.

يەنە غايىل ۋەزىرنىڭ ھىكايىسىگە كېلەيلى، كۈنلەرنىڭ بىرىدە
پادىشاھقا ئۇنىڭ يامان ئىشلىرىنىڭ ئازغىنا بىر قىسمى دەلىل - ئىسپات
بىلەن مەلۇم بولغاچ، پادىشاھ ئۇنى قىيىن - قىستاققا ئېلىپ، تۈرلۈك
ئازاپ - ئوقۇۋەت بىلەن ئۆلتۈرۈۋەتتى.

بەندىلەر كوڭلىنى ئالمىساڭ ئەگەر،
سۇلتاندىن كەلمەيدۇ ساڭا مەرھەمەت.
خۇدادىن ئىلتىپات كۆرمەكچى بولساڭ،
خەلققە ياخشىلىق ئەيلىگىن پەقەت.

ئېيتىلىشىچە، زۇلۇم كۆرگەن كىشىلەردىن بىرى جازا مەيدانى
يېنىدىن ئوتۇپ كېتىۋېتىپ، ئۇنىڭ ئېچىنىشلىق ئۆلۈمى ئۈستىدە
ئويلىنىپ مۇنداق دېگەن:

سەلتەنەتتە قولى ئۈستۈن، مەنسۇپى بار ھەركىشى

قىلمىسۇن تاراج كىشىنىڭ مۈلكىنى ئۇ بىئامان.
يۇتمىغىڭ قاتتىق سوڭەكنى ئۇنچىلىكىمۇ تەس ئەمەس،
كەلسە كىندىككە، لېكىن قوساقنى يىرتقاي بىگۇمان.

* * *

بۇ دۇنيادا زالىم قالالماس ئەبەت،
ئۇنىڭغا قالدۇ مەڭگۈلۈك لەنەت.

ھىكايەت (21)

ھىكايە قىلىنىشىچە، بىر زوراۋان بىر مومىن ئادەمنىڭ بېشىغا تاش بىلەن ئۇرغان ئىدى. دەرۋىشنىڭ ئىنتىقام ئېلىشقا قۇدرىتى يەتمىگەچكە، ئاشۇ تاشنى ساقلاپ يۇردى. بىر چاغدا ھىلقى زالىم چېرىككە پادىشانىڭ غەزىۋى كېلىپ، ئۇنى قۇدۇققا تاشلىدى. ھىلقى دەرۋىش قۇدۇقنىڭ بېشىغا كېلىپ ئاشۇ تاش بىلەن ئۇنىڭ بېشىغا ئۇردى.

چېرىك ۋاقىراپ دىدى: “سەن كىم، نىمىشقا بۇ تاش بىلەن مېنى ئۇرىسەن؟”

دەرۋىش جاۋاب بەردى: “مەن پالانى كىشى بولسىمەن، سەن پالانى چاغدا مېنى ئۇرغان تاش مانا مۇشۇ.”

“ئانداق بولسا شۇنچە ۋاقىتتىن بۇيان نەدە ئىدىڭ؟” دىدى چېرىك. دەرۋىش دىدى: “ئۇ چاغدا مەن مەنسىۋىڭدىن قورقاتتىم، ھازىر سېنى قۇدۇققا كوردۇم-دە، پۇرسەتنى غەنىمەت بىلدىم.”

بىنومۇسنى كورگىنىدە بەختىيار،

زېرەك ئادەملەر ۋاقىتلىق بوي سۇنار.
 بولمىغاندا تىرىنىڭ ئۆتكۈر قىلىچ،
 ياخشىسى يىرتقۇچ بىلەن ئازراق ئېلىش.
 كىم پولات قوللۇق كىشىگە مۇشت ئاتار،
 ئوزىنىڭ ئاجىز قولىنى ئاغرىتار.
 كۆت، زامان بىر كۈن قولىنى باغلىغاي،
 ئەز بېشىنى، شۇندا دوستلار ياپىرىغاي.

ھىكايەت (22)

بىر پادىشاھنىڭ تىلغا ئالغىلى بولمايدىغان ئىنتايىن قورقۇنچلۇق كېسىلى بار ئىدى. بىر توپ يۇنان تىۋىپلىرى: بۇ كېسەلگە ھىچقانداق داۋا يوق، پەقەت بىرقانچە خۇسۇسىيەتكە ئىگە بولغان ئادەمنىڭ ئوتى داۋا دىگەن پىكىرگە كېلىشتى. پادىشاھ شۇنداق ئادەمنى تېپىڭلار دەپ بۇيرۇدى. بىر دىخانىنىڭ ئوغلىنى تېپىپ كېلىشتى، تىۋىپلار ئېيتقان سۈپەت بۇ بالىدا بار ئىدى، پادىشاھ ئۇنىڭ ئاتا-ئانىسىنى چاقىرتىپ، ھىساپسىز پۇل-مال بىلەن رازى قىلدى، قازى: ”پادىشاھنىڭ ھاياتىنى ساقلاپ قېلىش ئۈچۈن بىرەر پۇقرانىڭ قېنىنى توكۇش راۋا” دەپ پەتۋا بەردى. جاللات ئولتۇرۇشكە تەييارلاندى، بالا بېشىنى ئاسمانغا قىلىپ تەبەسسۇم قىلدى. پادىشاھ ئۇنىڭدىن سورىدى: بۇنداق ھالەتتە كۈلۈشكە نىمە ئورۇن بار؟

يىگىت جاۋاپ بەردى: ”بالىغا مېھرى قويۇش ئاتا-ئانىنىڭ قەرزى، كىشى قازىنىڭ ئالدىغا دەۋا بىلەن كېلىدۇ، پادىشاھتىن بولسا ھەق-ئادالەت ئىستەيدۇ، لېكىن ھازىر ئاتا-ئانىلىرىم چىرىك

دۇنيانىڭ پۈچەك پۇلىنى دەپ خۇنۇمنى توگۇشكە رازى بولدى،
قازى ئولتۇرۇشكە پەتۋا بەردى، سۇلتان ئوزنىڭ ئامان قېلىشىنى
مېنىڭ ئولۇمۇمدىن ئىزلىمەكچى بولدى. (بۇ ئەھۋالدا) خۇدايى
نائالادىن باشقا ھىچ پانا كورمىدىم.

سېنىڭ دەستىڭدىن كىمگە قىلاي پەريات؟
زۇلمىڭدىن ئېيتاي ئوزەڭگىلا دات.

بۇ سوزدىن سۇلتاننىڭ يۇرگى ئېزىلدى-دە، كوزىدىن ياش
تامچىلىرى دومىلىدى ۋە شۇ ئاندا دىدى: ”گۇناسزنىڭ قېنىنى
توككەندىن، ئوزەمنىڭ ئولگىنى مىڭ ئەلا!“
ئۇ، بالىنىڭ يۈز-كوزىدىن سويۇپ، قۇچاغلىدى، ئاندىن ھىساپسىز
پۇل-مال بېرىپ ئونى ئازات قىلدۇرتتى. ئېيتىلىشىچە، پادىشا شۇ
ھەپتە ئىچىدە ساقىيىپ كەتكەن.

ئىل بويىدا پىل باقار ئېيتقان مۇنۇ
ئىككى مىسرا تۇردى يادىمدا ھامان:
”بىلسەڭ ئاستىڭدا جۇمۇلە ھالىنى،
پىل ئاياغىدا ئوزۇڭ قالغانسىمان!“

ھىكايەت (23)

ئەمرۇلەيسنىڭ ① قۇللىرىدىن بىرى قېچىپ كەتكەن ئىدى. بىرقانچە

① ئەمرۇلەيسى — مەشھۇر پارىس پادىشاسى (879 — 900).

ئادەم ئارقىسىدىن قوغلاپ تۇتۇپ كېلىشتى. بىر ۋەزىرنىڭ ئۇنىڭغا ئۈچ-ئاداۋىتى بار ئىدى، ئۇ، باشقا قۇللار مۇنداق قىلىقنى قىلمىسۇن، دىگەن بانا بىلەن ئۇنى ئولۇمگە بۇيرۇدى. قۇل ئەمىرۇلەيسىنىڭ ئالدىدا يەرگە باش قويۇپ مۇنداق دىدى:

”نېمە قىلساڭ قىل ماڭا، سەن خالىساڭ ھەر ئىش راۋا،
قۇل نېمە دەۋا قىلار، گەر، غوجىسى بەرسە جازا؟“

ئەمما مەن مۇشۇ خانىدانىنىڭ ئاش-تۇزىنى يەپ پەرۋەردىش تاپقانلىغىمىدىن قىيامەت كۈنى مېنىڭ خۇنۇمغا جاۋاپكار بولۇپ قېلىشىڭنى خالىمايمەن. شۇڭا ئىجازەت بەرسەڭ، ۋەزىرنى ئولتۇرەي، ئاندىن ئۇنىڭ قىساسى ئۈچۈن مېنىڭ قېنىمنى توكۇشكە بۇيرۇق قىل، ئۇ چاغدا مېنى ھەققانى ئولتۇرگەن بولسەن!^①

پادىشا كۈلۈپ كەتتى-دە، ۋەزىرگە دىدى: ”بۇ پىكىرگە قانداق قارايسەن؟“

ۋەزىر دىدى: ”ئەي پادىشاھى ئالەم، ئاتىڭىزنىڭ گورىنىڭ سەدىقىسى بولار، خۇدا ھەقىقى بۇ قىزىل كوزنى ئازات قىلىۋېتىڭ، ئۇ مېنى بالاغا قويىمىسۇن، گۇنا مەندىن ئوتتى. دانىشمەنلەرنىڭ سوزى ھەق، ئۇلار مۇنداق دىگەن:

”پالاخمانچى^② بىلەن جەڭدە ئېلىشساڭ،

① شەرئەتتە قاچقان قۇلغا ئولۇم جازاسى بېرىلمەيدۇ.
② پالاخمانچى — قەدىمقى زاماندا راگاتكىغا توخشاش قورال بىلەن تاش ئاتىدىغان ئەسكەر.

بويايىشەن ئۈز بېشىڭنى، بىلمەي قانغا.
ئەگەر ياۋغا ئوق ئاتساڭ سەن ھەزەر قىل،
چۈشۈپ قالما يەنە ئۈزەڭ نىشانغا.“

ھىكايەت (24)

زەۋزەن ① پادىشاھنىڭ قول ئاستىدا بىر خوجا ② بار بولۇپ، ئال-جاناپ، ھىممەتلىك كىشى ئىدى. كىشىلەر كورۇشكىلى كەلسە خىزمىتىنى قىلاتتى، يوق چېغىدا كىشىلەرنىڭ ياخشى گېپىنى قىلاتتى. كۈتۈلمىگەندە بۇ خوجىنىڭ بىر ئىشى سۇلتانغا ياقماي قالدى-دە، مال-مۈلكىنى مۇسادىرە قىلىپ، ئۆزىنى جازاغا ھوكۇم قىلدى. پادىشاھنىڭ ھەربى باشلىقلىرى ئۇنىڭ بۇرۇنقى ياخشىلىقلىرىنىڭ قەدرىنى بىلگەچكە، ئۇنىڭغا تەشەككۈر ئېيتىشقا قەرزدار ئىدى، شۇڭا قاماقتا بولغان جەرياندا دوستانە ۋە يۇمشاق مۇئامىلىدە بولۇشتى. قىيناش ۋە جازالاشقا يول قويمىدى.

تېچ ئوتۇشنى خالىساڭ دۇشمەن بىلەن، ھەر چاغ سېنى
يوق چېغىڭدا سوكسە مەيلى، سەن ئۇنى ماختاراسا.
سوز دىگەن چىققاي ئېغىزدىن، شۇڭا سەن ئازارچىدىن
ئاڭلىماي دىسەڭ يامان تىل، ئاغزىنى ياغلا راسا.

① زەۋزەن — خۇراساندىكى بىر شەھەر.

② خوجا — بۇ يەردە مالىيە ۋەزىرى ياكى دەپتەردار مەنىسىدە.

پادىشا ئوتتۇرىغا قويغان ئەينىلەرنىڭ بىر قىسمىنى خوجا بويىنىغا ئالدى، قالغان بىر قىسمى ئۈچۈن زىنداندا قالدى. شۇ ئەتراپ-تىكى پادىشاھلاردىن بىرى خوجىغا مەخپى مەكتۇپ ئەۋەتىپ، مۇنۇ-لارنى بىلدۈرگەن ئىدى: "سىز تەرەپنىڭ پادىشاھلىرى سىزدەك چوڭ بىر ئەمەلدارنىڭ قەدرىنى بىلمىدى ۋە ھورمەتسىزلىك قىلدى. ئەگەر سىزدەك يۈكسەك پىكىرلىك بىر كىشى (خۇدا تېزىرەك خالاس تاپقۇزسۇن) بىز تەرەپكە ئىلتىپات قىلىدىغان بولسا، كوڭلىنى ئېلىش ئۈچۈن بار تىرىشچانلىق كورستىلىدۇ، بۇ مەملىكەتنىڭ كاتتىلىرى ئۇ كىشىنى كورۇشكە بەكمۇ ئىنتىزار ۋە بۇ خەتنىڭ جاۋابىنى توت كوزى بىلەن كۈتىدۇ."

خوجا خەتنىڭ مەزمۇنىدىن ۋاقىپ بولۇپ، ئىشنىڭ خەتەرلىك ئىكەنلىكىنى بىر ئاز ئويلىدى-دە، دەرھال مەكتۇپنىڭ ئارقا تەرىپىگە قىسقىچە جاۋاب يېزىشنى لازىم تېپىپ، ئۇنى ئەۋەتىۋەتتى. پادىشانىڭ بىر ئادىمى بۇ ئىشتىن ۋاقىپ بولۇپ، پادىشاغا مەلۇم قىلدى: "سىز قاماققا ئالغان پالان ئادەم خوشنا مەملىكەت پادىشاھلىرى بىلەن خەت-ئالاقدا بولۇپتۇ."

پادىشانىڭ بەك ئاچچىقى كەلدى-دە، بۇ خەۋەرنى تەكشۈرۈپ كورۇشنى بۇيرۇدى. چاپارمەننى تۇتۇپ كېلىشتى، خەتنى ئوقۇشتى، خەت مۇنداق يېزىلغان ئىكەن:

"ھەزرەتلىرىنىڭ ياخشى پىكرى بىزنىڭ پەزىلىتىمىزدىن ئۈستۈن تۇرىدۇ. بۇيرۇلغان تەكلىپنى قوبۇل قىلىش شەرىپىگە ئىگە بولۇشقا پەقەر بەندىدە ئىمكان يوق، چۈنكى مەن بۇ خانىداننىڭ نىمەتە-لىرى بىلەن پەرۋەردىش تاپقانمەن، شۇڭا ئىلتىپاتنىڭ ئازراق ئوزگە-ردىشى بىلەن ئوز شەپقەتچىمگە ۋاپاسىزلىق قىلىشىم مۇمكىن ئەمەس!"

ئاقىللار مۇنداق دەيدۇ:

ساڭا ھەردەم ياخشىلىق قىلغان كىشى— شەپقەتچىنى
ئەپۇ ئەيلە ئومرىدە بىر مەرتە رەنجىتسە سېنى.

پادىشاغا ئۇنىڭ ھەققانىيەتچىلىكى ياراپ كەتتى— دە، ئۇنىڭغا
ئالاھىدە تون كىيگۈزۈپ، مالۇ— نىمەت ئىنئام قىلدى ۋە: “مەن
ساڭا ناھەق ئازار بېرىپ خاتا قىلدىم!” دەپ ئۈزۈر خالىق ئېيتتى.
خوجا دىدى: “ئەي ئاللىرى، مەن قۇلۇڭىز بۇ ھالەتتە سىزدىن
ھىچقانداق خاتالىق كورگىنى يوق، بەلكى خۇدايى تائالانىڭ تەقە—
دىرى شۇنداق بولۇپ، پەقەرنىڭ بېشىغا قاملاشمىغان ئىش كېلىپ
قالغاندۇ. ئەھۋال شۇنداق ئىكەن، بۇنداق ئىش سىزنىڭ قول—
گىزىدىن كەلگەن بولسا مەيلى، چۈنكى ئىلگىرى ماڭا كوپ
ياخشىلىق قىلدىڭىز، نىمەتلىرىڭىزنى ئايىمىدىڭىز، دانىشمەنلەر
ئېيتىدۇ:

‘گەر پالاکەت كەلسە خەلقىن رەنجىمە،
جەۋر— راھەتنى پەقەت خەلقىن دىمە.
دوستۇ— دۇشمەن زىددىنى ھەقتىن دىگىن،
ئىككى ياقنىڭ كوڭلى چىقىماس ھوكىمىدىن.
چىقىسىمۇ ئوق گەر كامانچە ئىچىدىن،
ئەقلى بار ئادەم بىلۈر ئوقياچىدىن.’“

ھىكايەت (25)

ئەرەپ پادىشاھلىرىدىن بىرى دىۋان^① خىزمەتچىلىرىگە بۇيرۇق چۈشۈردى: پالانچىنىڭ مائاشىنى ئىككى ھەسسە ئۆستۈرۈڭلار، چۈنكى ئۇ ئوردىدا ئىزچىل خىزمەت قىلىپ كەلدى ۋە بۇيرۇقنى ئوبدان ئورۇنلىدى. باشقا خىزمەتچىلەر بولسا ئويۇن-تاماشاغا بېرىلىپ، ئوز خىزمىتىگە سۇس قارىشىدۇ!

بىر تەقۋادار كىشى بۇنى ئاڭلاپ دېدى: ”ھەق تائالانىڭ دەرگا-ھىدا بەندىلەرنىڭ دەرىجىسىنى يۇقۇرى كۆتىرىش خۇددى شۇنداق بولىدۇ!“

كىمكى شاھنىڭ خىزمىتىگە ئىككى بار كەلسە شەھەر،
شاھ ئۈچىنچىدە ئاڭا لۇتىي بىلەن سالغاي نەزەر.
بارچە مۇخلىس بەندىلەردە ھەرقاچان باردۇر ئۇمىت،
تەڭرىنىڭ دەرگاھىدىن ئۇ نائۇمىت قايتماس مەگەر.

* * *

پەرمانغا بوي سۇنۇش بولۇر ئۇلۇغلىق،
پەرماندىن قاچقانىنى باسدۇ خورلۇق.
كىمكى كورستەي دېسە ساداقەت،
خىزمىتى ئورنىدا بولسۇن داۋامەت.

① دىۋان — قەدىمقى زاماندا ھۆكۈمەت كاتىۋات ئىشخانىسى.

ھىكايەت (26)

ھىكايە قىلىنىشىچە، بىر زالىم كەمبەغەللەرنىڭ ئوتۇنىنى ناھايىتى ئەرزان باھادا سېتىۋېلىپ، بايلارغا يۇقۇرى باھادا ساتاتتى. بىر پاكىدىل كىشى ئوتۇپ كېتىۋېتىپ دېدى:

”سەن يىلانمۇ، كىمنى كۆرسەڭ چاقىسەن ئەيلەپ ئازاپ،
يا ھۇقۇشمۇ، نەگە قونساڭ، ئۇشبۇ جاي بولغاي خاراپ؟“

* * *

زورلۇغۇڭ ئوتسىمۇ گەرچە بىزگىلا،
خۇدانىڭ ئالدىدا سەن ئاجىز مەخلۇق.
خەلقلەرنىڭ دۇئاسى يەتمىسۇن كۆككە،
يەر يۈزى ئەھلىگە قىلىغىن زورلۇق.“

زالىم بۇ سۆزدىن خاپا بولۇپ، نەسىھەتچىدىن بوينىنى تولغاپ،
پەرۋا قىلمىدى. ”ئوز غۇرۇرى ئوز بېشىغا چىقتى“ دىگەن مانا شۇ:
بىر كېچە ئاشخانىدىن بىر پارچە ئوت چاچراپ چىقىپ، ئوتۇن ئامبى-
رىغا چۈشتى-دە، ئۇنىڭ پۈتۈن مۈلكىنى كويىدۇرۇۋەتتى، زالىمنى
يۇمشاق توشەكتىن ئىسسىق كۈلنىڭ ئۈستىگە ئولتۇرغۇزۇپ قويدى.
تاسادىپى ھىلىقى پاكىدىل كىشى ئۇنىڭ قېشىدىن يەنە ئوتۇپ قالدى.
قۇلاق سالسا، ئۇ ئوز دوستلىرىغا مۇنداق دەۋاتاتتى: ”بىلىمىدىم، بۇ
ئوت سارىيىمغا نەدىن چۈشكەندۇ؟“

ئۇ كىشى دېدى: «كەمبەغەللەرنىڭ يۇرىگىدىن چىققان ئاھتىن!»

ھەزەرقىل يارىلىق كوڭۇل ئاھىدىن،
يۈرەكتىن تېشىغا چىقار ئاقىۋەت.
ئىمكان بار، رەنجىتمە بىراۋ دىلىنى،
ئاھ ئۇرسا جاھاننى تۇتار ئاقىۋەت.

كەيخۇسراۋنىڭ تاجىغا مۇنۇلار پۈتۈلگەن ئىدى:

يىللار چەكسىز، پايانى يوق، ھايات ئۇزۇن!
جاھاندا خەلق بېشىمىزدىن ئۆتمەك ئىستەن.
قولدىن قولغا ئوتۇپ شاھلىق بىزگە يەتتى،
بىزدىن يەنە باشقا قولغا شۇنداق ئوتەر.

ھىكايەت (27)

بىرسى چېلىش سەنئىتىدە كامالەتكە ئېرىشكەن بولۇپ، ئۈچ يۈز
ئاتمىش ھىلە-پەن ئىشلىتىشنى بىلەتتى ۋە ھەركۈنى بولەك بىر
ئۇسۇل بىلەن چېلىشاتتى، شاگىرتلىرىنىڭ ئىچىدە كېلىشكەن بىر
يىگىت بار ئىدى، ئۇنىڭغا كوڭلىنىڭ بىر يېرىدە مۇھەببەت ساۋ-
لايىقتى. ئۇنىڭغا ئۈچ يۈز ئەللىك توققۇز چېلىش ئۇسۇلىنى ئۈگىتىپ
بولۇپ، پەقەت بىر ئۇسۇلنى ئۈگەتمەستىن كېچىكتۈرۈپ كېلەتتى.
قىسقىسى، شاگىرت بالا كۈچ-قۇۋۋەت ۋە سەنئەت جەھەتتە يۇقۇرى
پەللىگە يەتتى. ئوز زامانىسىدە ھىچكىم ئۇنىڭغا تەڭ كېلەلمەيدىغان
بولۇپ قالدى. ھەتتا شۇ دەرىجىگە يەتتىكى، بىر كۈنى ئۇ پادىشا
ئالدىدا مۇنداق دەپ قويدى: "ئۇستازىمنىڭ مەندىن ئارتۇقچىلىقى

پەقەت شۇنىڭدىكى، ئۇ مەندىن چوڭ ۋە مېنى تەربىيلىگەن ھەققى بار. ئۇنداق بولمىغاندا، كۈچ-قۇۋۋەتتە ئۇنىڭدىن كەم ئەمەسمەن، سەنئەتتە بولسا ئۇنىڭ بىلەن باپ-باراۋەرمەن!

بۇ سوز پادشاغا قوپال تۇيۇلدى. دە، ئۇلار چېلىشىپ باقسۇن دەپ بۇيرۇق قىلدى. چوڭ سورۇن تۇزۇلدى. دولەت ئەربايلرى، ھەزرەتنىڭ ئەمەلدارلىرى ۋە بۇ ئەلنىڭ پەھلىۋانلىرى ھازىر بولۇشتى. يىگىت مەست پىلدەك مەيدانغا كىرىپ كەلدى، ئۇ گويىا بىر زەربە بىلەن تومۇر تاغنى جايىدىن يوتكۈۋەتكۈدەك ئەلپازدا ئىدى. ئۇستازى يىگىتنىڭ كۈچ-قۇۋۋەتتە ئوزىدىن ئۇستۇن ئىكەنلىكىنى بىلدى. دە، ئۇنىڭدىن سىر تۇتۇپ كەلگەن ئاجايىپ بىر ئۇسۇل بىلەن چېلىشىشقا باشلىدى. يىگىت ئوزىنى مۇداپىئە قىلىشنى بىلمەي قالدى. ئۇستازى ئىككى قولى بىلەن ئۇنى دەس كوتىرىپ، باش ئۇستىگە ئالدى. دە، يەرگە ئۇردى. خەلق چۇقان كوتىرىشتى. پادىشا ئۇستازغا تون كىيگۈزۈشكە ۋە پۇل-مال بېرىشكە بۇيرۇدى، شاگىرت بالىنى قاتتىق سوز بىلەن يەرگە قاراتتى:

”ئوز تەربىيىچىڭ بىلەن تەڭ كېلەلەيمەن، دەپ دەۋا قىلغان ئىدىڭ، ھېچنەمە قىلالىدىڭغۇ؟“

شاگىرت دىدى: ”ئەي پادشاھىم، ئۇ مېنى كۈچ بىلەن يەڭگىنى يوق، بەلكى چېلىش سەنئىتىدە بىر ھىلىنى مەندىن سىر تۇتۇپ، ئۈگەتمەي كەلگەن ئىكەن. بۈگۈن ئاشۇ ھىلە بىلەن مېنى يەڭدى.“
ئۇستاز دىدى: ”بۇ ھىلىنى مەن مۇشۇنداق كۈنلەر ئۇچۇن ساقلىغان ئىدىم. چۈنكى دانىشمەنلەر ئېيتىدۇ: ’دوستۇڭغا ئۇنچىلىك كۈچ-قۇۋۋەت بەرمە، ئەگەر ئۇ دۈشمەنگە ئايلا نسا سېنى يېڭىۋالىدۇ.‘ ئوز شاگىردىدىن جاپا كورگەن بىرسىنىڭ نەمە دىگەنلىكىنى

ئاڭلىمايمىدىك:

‘بۇ دۇنيادا ياكى ھېچ ۋاپا يوق،
يا ۋاپا قىلماس كىشى بۇ زامان.
ھېچكىم مەندىن ئوق ئېتىشنى ئۈگەنمىدى،
ئاخىر مېنى قىلمىسىدى ئاڭا نشان.’“

ھىكايەت (28)

بىر دەرۋىش قاقاس بىر يەردە تەنھا ئولتۇراتتى. بىر پادىشا
ئۇنىڭ يېنىدىن ئوتۇپ قالدى. دەرۋىش ئۈزەمگە ئۈزەم پادىشا،
ھېچكىمگە يېقىنمايمەن، دىگەن قانائەت بىلەن بېشىنى كۈتەرمىدى
ۋە نەزەرمۇ سالمىدى. سۇلتان بولسا سەلتەنەت-ھاكىمىيەت ئۈستى-
دىكى كىشىمەن دىگەن نۇقتىدىن خاپا بولۇپ مۇنداق دىدى:
”جەندە كىيگەن بۇ بىرنىمىلەر خۇددى ھايۋانغا ئوخشايدۇ، ئۇلاردا
ئادەمگەرچىلىك پەزىلىتى يوق!“

ۋەزىر دەرۋىشنىڭ قېشىغا كېلىپ دىدى: ”ئەي مەرت كىشى،
يەر يۈزىنىڭ سۇلتانى يېنىڭدىن ئۆتسە، نىمىشقا ئورنۇڭدىن تۇرۇپ
تازىم قىلمايسەن ۋە ئەدەپ قائىدىلىرىنى بەجا كەلتۈرمەيسەن؟“
دەرۋىش دىدى: ”پادىشاغا ئېيت، ئۇنىڭ نىمە تىلىرىدىن كىم
بەھرىمەن بولۇشنى ئۈمىت قىلسا، شۇ كىشىدىن خوشامەت قىلىشنى
كۈتسۇن، يەنە شۇنى بىلىپ قويسۇنكى، پادىشا دىگەن پۇقرانى
ساقلاش ئۈچۈن مەۋجۇت بولۇپ تۇرىدۇ، پۇقرالار ھەرگىز پادىشاغا
ئىتائەت قىلىش ئۈچۈن ئەمەس!“

پادشا كەمبەغەللەر پاسۋانى،
گەرچە شاھلىق ئۇنىڭ ئۈچۈن دولەت.
قوي دىگەن چۇپان ئۈچۈن ياشماس،
بەلكى چۇپان ئاڭا قىلۇر خىزمەت.

* * *

بۇگۇن كورسەڭ بىراۋنى بەختلىك، شات،
كورەرسەن بىرسىنى كوڭلى جاراھەت.
كۈتۈپ تۇر نەچچە كۈن، تۇپراق بىراۋنىڭ
خىيالچان بېشىنى يەيدۇ كارامەت.
تۈگەر شاھلار بىلەن قۇللارنىڭ پەرقى،
ئۇلارغا كەلسە بىركۈن يازمىش قىسمەت.
ئولۇكلەر قەۋرىنى ئاچساكى بىركىم،
كورەلمەس باي-گادايلىقتىن ئالامەت!

دەرۋىشنىڭ سوزى پادشاغا قاتتىق تەسىر قىلدى-دە: ”مەندىن
نىمىنى خالىساڭ سورا!“ دىدى.

دەرۋىش دىدى: ”مەن سەندىن شۇنى سورايمەنكى، مېنى
ئىككىنچى بىئارام قىلمىساڭ!“

پادشا دىدى: ”ماڭا بىرەر پەندى-نەسىھەت قىلساڭچۇ!“
دەرۋىش دىدى:

”بۇگۇنلا بار قولدا بايلىق، بىل غەنىمەت،
قولدىن قولغا ئوتۇپ تۇرار مۈلك-دولەت.“

ھىكايەت (29)

ۋەزىرلەردىن بىرى زۇننۇن مىسىرنىڭ ① ئالدىغا كېلىپ، دۇئا قىلىپ قويۇشنى ئىلتىماس قىلدى: ”مەن كېچە-كۈندۈز سۇلتاننىڭ خىزمىتى بىلەن مەشغۇلمەن، شۇڭا ئۇنىڭ ياخشىلىغىدىن ئۈمىتسۇر بولسام، يەنە بىر تەرەپتىن غەزىۋىگە يولۇقۇپ، ئازاپ چېكىشتىن قورقمەن!“ زۇننۇن يىغلاپ مۇنداق دېدى: ”سەن سۇلتاندىن قورققانچىلىك خۇدايى تائالادىن قورققان بولسام، ئۇ چاغدا مەن سادىق بەندىلەردىن بولاتتىم!“

دەرۋىشنىڭ ئايىغى كۆكتە بولاتتى،
ئۇمدى يوق بولسا راھەت-چاپادىن.
ئەڭ ئەزىز پەرىشتە بولاتتى ۋەزىر،
شاھىدىن قورققاندا قورقسا خۇدادىن.

ھىكايەت (30)

بىر پادىشا، بىر گۇناسىز ئادەمنى ئولتۇرۇشكە بۇيرۇق قىلدى. بۇ ئادەم مۇنداق دېدى: ”ئەي پادىشا، ماڭا بولغان غەزىۋىنىڭ تۈپەيلىدىن ئۆزەڭنى كۈلپەتكە سالما، چۈنكى مېنىڭ چېكىدىغان ئازاۋىم بىز دەمچىلىك، ئەمما بۇنىڭ ئۇۋالى سەندە مەڭگۈ قالىدۇ.“

① زۇننۇن مىسىرى — مىسىرلىق مەشھۇر بىر سوپى ھەم دەرۋىش.

چول شامالى ئوخشاش تۇرمۇش، دەۋران ئوتەر،
قايغۇ-شادلىق، ياخشى بىلەن يامان ئوتەر.
جاپا سالسا زالىم بىزگە ئوز بويىندا،
سالغان جاپا بىزدە قالماس ھامان ئوتەر.

پادىشاغا ئۇنىڭ نەسەتلىنىڭ پايدىسى بولدى-دە، ئۇنىڭ
خۇنىدىن ئوتتى.

ھىكايەت (31)

نۇشرۋاننىڭ ۋەزىرلىرى مەملىكەتنىڭ مۇھىم بىر ئىشى ئۈستىدە
مۇھاكىمە ئېلىپ بارغان ئىدى، ھەرقايسى ئوز پىكرىنى ئوتتۇرىغا
قويۇشتى. پادىشامۇ بىر تەدبىرنى ئويلىغان بولدى. بۇزۇرچىمىھەر
پادىشانىڭ پىكرىگە قوشۇلغان ئىدى، ۋەزىرلەر ئۇنىڭدىن ئاستا
سوراشتى: ”شۇنچە دانىشمەنلەرنىڭ پىكرى ئالدىدا پادىشانىڭ
رايىدا نىمە ئارتۇقچىلىق كوردۇڭ؟“

ئۇ دىدى: ”بۇنىڭ سەۋىۋى شۇكى، ئىشنىڭ ئاقىۋىتى تېخى
مەلۇم ئەمەس، باشقىلارنىڭ پىكرى توغرىمۇ، خاتامۇ، خۇدانىڭ
ئىرادىسىگە باغلىق. شۇنداق ئىكەن، پادىشانىڭ پىكرىگە قوشۇلغان
ياخشىراق، چۈنكى ئەگەر توغرا بولۇپ چىقىسا، ئۇنىڭغا قوشۇلغان-
لىغىم ئۈچۈن ماڭا گەپ كەلمەيدۇ.“

سۇلتاننىڭ پىكرىگە زىت سوزنى ئېيتماق،
بولۇر ئوز قانى بىرلە قولنى يۇماق.

“كېچە بۇ!” دېسە گەر كۈندۈزنى سۇلتان،
“ئەنە ئاي بىرلە يۇلتۇز!” دېگىن شۇ ئان.

ھىكايەت (32)

بىر ئالدامچى ئۇزۇن ئورۇمە چاچ قويۇپ، ئوزىنى ئەلى ئەۋلادى ① قىلىپ كۆرسەتتى. ئۇ ھەجىدىن ھازىر قايتىپ كېلىشىم دەپ ھىجاز كارۋىنى بىلەن شەھەرگە كىردى. پادىشاغا بىر قەسىدە ئېلىپ كىرىپ، بۇنى مەن ئۆزۈم يازدىم دېدى! پادىشا ئۇنىڭغا نۇرغۇن پۇل-مال بەردى، ئىززىتىنى قىلدى ۋە تولىمۇ مېھرىۋانلىق كۆرسەتتى. پادىشانىڭ قېشىدا شۇ يىلى دېڭىز سەپىرىدىن قايتىپ كەلگەن يېقىن كىشىلىرىدىن بىرى بار ئىدى، ئۇ: “مەن ئۇنى قۇربان ھېيتتا بەسرە شەھىرىدە كۆرگەن تۇرسام، قانداق قىلىپ ھاجى بولسۇن؟” دېدى. يەنە بىر كىشى: “ھە، توغرا، ئۇنىڭ ئاتىسى مەلەتتە ② ياشايدىغان خىرىستىيان تۇرسا، قانداقسىگە ئۇلۇغ ئەۋلات بولۇپ قالىدۇ؟” دېدى.

ئۇنىڭ شېئىرىنى ئەنۋەرىنىڭ دىۋانىدىن ③ تېپىشتى. پادىشا شۇ ئان: “ئۇ نېمىشقا شۇنچە يالغان گەپلەرنى قىلىدۇ؟ ئۇرۇپ قوغلى-ۋېتىڭلار!” دەپ بۇيرۇق قىلدى.

① ئەلى ئەۋلادلىرى ئۇزۇن ئورۇمە چاچ قويىدىكەن.

② مەلەتتە — كىچىك ئاسىيادىكى بىر شەھەر بولۇپ، سەئىدى زامانىدا خىرىستىيان دىنىدىكى يۇنان خەلقى ياشىغان.

③ ئەنۋەرى — مەشھۇر پارس شائىرى ئەلى ئىسھاق ئەنۋەرى. دىۋان — شېئىرلار توپلىمى.

كەززاپ مۇنداق دىدى: ”ئەي يەر يۇزىنىڭ ھوكۇمدارى، يەنە بىر سوزۇم قالدى، بۇنى ئېيتىۋالاي، ئەگەر راست بولمىسا، ھەر-قانداق جازاغا بۇيرۇساڭ لايىقمەن.“ پادىشا دىدى: ”ئېيت قېنى، نىمە گەپ؟“ ئۇ دىدى:

مۇساپىر ئېلىپ كەلسە ئالدىڭغا دوغ،
سۈيى ئىككى ئاپقۇر، قېتىق بىر قوشۇق.
مېنىڭ يالغىنىمدىن پەقەت رەنجىمە،
جاھان كورگەن يالغاندا مەندىن ئوشۇق.

پادىشا كۈلۈپ كەتتى-دە، دىدى: ”سەن ئوز ئومرۇڭدە مۇنچىلىك راست سوزنى دىمىگەن بولغىدىڭ!“ شۇندىن كېيىن بۇيرۇق قىلدى: ”ئۇنىڭ سورىغان نەرسىلىرىنى بېرىڭلار، كوڭلى خوش بولۇپ قايتسۇن!“

ھىكايەت (33)

ۋەزىرلەردىن بىرى قول ئاستىدىكىلەرگە كويۇمچان ئىدى، ھەممەيلەننىڭ ئىشلىرىنىڭ ياخشى بولۇشى ئۈچۈن بىۋاستە ئارىلىشىپ ياردەم كورستەتتى. كۈتۈلمىگەندە ئۇ كىشى پادىشانىڭ بۇيرۇغى بىلەن قولغا ئېلىندى، ھەممەيلەن ئۇنى قۇتقۇزۇشقا تىرىشتى، نازارەتچىلەر جازا جەرياندا ئۇنىڭغا يۇمشاق مۇئامىلە قىلدى، ئەمەلدارلار ئۇنىڭ ياخشى خۇلۇقلۇق كىشى ئىكەنلىگىنى ئاغزىدىن چۈشۈزمەي سوزلەشتى، نەتىجىدە پادىشا ئۇنىڭ گۇنايىدىن ئوتتى.

بىر پاكىدەل كىشى بۇنىڭدىن ۋاقىپ بولۇپ دىدى:

”تېپىش ئۈچۈن دوستلىرىڭنىڭ كوڭلىنى سەن،
ئاتا مېراس باغ-ھويلاڭنى ساتقىنىڭ خوپ.
ياخشىلارنىڭ قازىنىنى قاينىتىشچۇن،
بىساتىڭنى ئوچاقتا سەن ياقىنىڭ خوپ.
يامان نىيەت كىشىگە ھەم ياخشىلىق قىل،
ئىت ئاغزىغا ھەردەم لوقما ئاتقىنىڭ خوپ.“

ھىكايەت (34)

ھارۇن رەشىدنىڭ^① ئوغۇللىرىدىن بىرى ئاتىسىنىڭ ئالدىغا
غەزەپلەنگەن ھالدا كىرىپ كەلدى-دە، دىدى: ”پالان لەشكەر
بېشىنىڭ بالىسى مېنى قاتتىق تىللىدى!“
ھارۇن دولەت ئەرباپلىرىدىن سورىدى: ”بۇنداق ئادەمگە قانداق
جازا بېرىمىز؟“ بىرى ئولتۇرۇشنى، يەنە بىرى تىلىنى كېسىپ
تاشلاشنى، يەنە بىرى مال-مۈلكىنى مۇسادىرە قىلىپ، سۇرگۈن
قىلىشنى تەكلىپ قىلدى...

ھارۇن دىدى: ”ئوغلۇم، مەرتلىك قىلاي دىسەڭ، ئۇنى ئەپۇ
قىل، ئەگەر بۇنىڭغا قانداق بولالمىساڭ، سەنمۇ ئۇنى تىللىۋال،
ئەمما ئىنتىقام چەكتىن ئېشىپ كەتمىسۇن، چۈنكى ئۇ چاغدا زورلۇق
سەن تەرەپتىن بولۇپ قېلىپ، قارشى تەرەپنىڭ دەۋاسىغا قالمىسەن!“

① ھارۇن رەشىد - ئابباسلار سۇلالىسىنىڭ ئالتىنچى خەلىپىسى.

كىم كۈچلۈك پىل بىلەن ئېلىشاي دىسە،
ئاقىللار ئالدىدا ھەرگىز مەرت ئەمەس.
ئەسلىنى ئالغاندا مەرت ئادەم شۇكى،
ئاچچىقى كەلگەندە ناچار سوز دىمەس.

* * *

بىراۋنى خۇيى سەت قىلغاننى دەشنام،
چىداپ ئېيتتى ئاگا: ”ئەي ياخشى ئاشنام،
دىسەڭ سەن ھەر نىمە، ئۇندىن بەتەرمەن،
ئوزەمنىڭ ئەيۋىنى ياخشى بىلەرمەن.“

ھىكايەت (35)

بىرقانچىلىغان چوڭ ئەمەلدارلار بىلەن بىر كېسىمگە چۈشكەن
ئىدىم. ئارقىمىزدا بىر قېيىق چوگۇپ كېتىپ، ئىككى بۇرادەر سۇنىڭ
قايىنىمغا چۈشۈپ قالدى. ئەمەلدارلاردىن بىرى دېگىزچىغا دىدى:
”ئۇلارنى قۇتقۇزۇۋال، ھەر بىرى ئۈچۈن 50 دىناردىن پۇل
بېرىمەن!“

دېگىزچى سۇغا سەكرەپ چۈشۈپ، بىرىنى قۇتقۇزۇپ چىقتى،
يەنە بىرى سۇدا ھالاك بولدى. شۇندا مەن دىدىم: ”ئۇنىڭ ئومرى
شۇنچىلىك ئىكەن-دە، شۇڭا سەن ئۇنى قويۇپ تۇرۇپ، يەنە بىرىنى
ئېلىپ چىقىشقا ئالدىرىدىڭ!“

دېگىزچى كۈلۈپ دىدى: ”سېنىڭ دىگىنىڭمۇ توغرا، لېكىن يەنە
بىر تەرىپى بار، مېنىڭ كوڭلۇم مۇشۇ بىرسىنى قۇتقۇزۇشقا كوپرەك
مايىل ئىدى، چۈنكى بىر زاماندا مەن باياۋاندا قالغاندا، بۇ

بۇرادەر مېنى ئوگىسىگە مېندۇرۇۋالغان، ئاۋۇ بىرىدىن بالا ۋاقتىمدا تاياق يىگەن ئىدىم.

مەن دىدىم: "خۇداراست ئېيتقان ئىكەن: 'كىمكى ياخشى ئىش قىلسا (ساۋابى) ئۈزىگە، كىمكى يامان ئىش قىلسا (جازاسى يەنىلا) ئۈزىگە".^①

كىشى كوڭلىنى ھەرگىز ئاغرىتما،
ئېھتىمال، بۇ يولدا تىكەن ياتقاي.
چىقارغىن كەمبەغەلنى ھاجەتتىن،
بىر كۈنى ئۇمۇ ساڭا ئەسقاتقاي.

ھىكايەت (36)

ئىككى ئاكا-ئۇكا بار ئىدى. بىرى سۇلتاننىڭ خىزمىتىنى قىلاتتى، يەنە بىرى ئىككى بىلىگىگە تايىنىپ كۈن كەچۈرەتتى. بىر قېتىم باي بۇرادىرى كەمبەغەل بۇرادىرىگە دىدى: "نىمىشقا سۇلتاننىڭ خىزمىتىنى قىلمايسەن، ئېغىر ئەمگەكتىن قۇتۇلۇپ قالغان بولاتتىڭ؟" كەمبەغەل بۇرادىرى دىدى: "سەن نىمىشقا ئەمگەك قىلمايسەن، خىزمەتنىڭ خورلۇغىدىن خالاس تاپاتتىڭ؟ چۈنكى ئاقىللار ئېيتىدۇ: 'ئۈز نېنىڭنى يەپ ئولتۇرغىنىڭ خىزمەتتە ئالتۇن كەمەر باغلىغاندىن ياخشى!'"

① قۇرئان، 41 - سۇرە، 46 - ئايەت.

ھاك لېيىنى قىلساڭ خىمىر قولىدا مۇجۇپ،
شاھ ئالدىدا قول قوشتۇرۇپ تۇرغاندىن خوپ.

* * *

يازدا قوساق، قىشتا كىيىم - كېچەكنىڭ غېمى،
ئەڭ قىممەتلىك ئومۇر ئوتتى ئاشۇ مەقسەتتە.
بىر نانغا سەن قانائەت قىل، قوساقنىڭ قولى،
ئاسرا بەلسنى، قامىتىڭنى پۈكسە خىزمەتتە.

ھىكايەت (37)

بىر ئادەم نۇشرۋان ئادىلغا خۇش خەۋەر يەتكۈزدى: "ئاڭلىد-
شىمچە، خۇدايى تائالا پالانى دۇشمىنىڭنى دۇنيادىن تازىلاپتۇ."
نۇشرۋان دىدى: "سەن مېنى قالدۇرۇپ قويدىغانلىغىنى
ئاڭلىدىڭمۇ؟"

ئولسە دۇشمەن خوش بولۇشقا ھىچبىر ئورۇن يوق،
چۈنكى بىزنىڭ ئومرىمىزمۇ ئەمەس تۇرغۇنلۇق!

ھىكايەت (38)

بىر گۇرۇھ ھەكىملەر كىسىرانىڭ^① ھوزۇرىدا بىر مۇھىم ئىش

① كىسرا - ساسانىلار سۇلالىسى پادىشاھلىرىنىڭ ئۇنۋانى بولۇپ، "خۇسراۋ"
سوزىنىڭ ئەرەبچە تەلەپپۇز قىلىنىشى. بۇ يەردە نۇشرۋان كوزدە تۇتۇلىدۇ.

ئۈستىدە مۇھاكىمە ئېلىپ بارغان ئىدى. بۇزۇر جىمىر ئۇلارنىڭ ئىچىدە ئەڭ مۇھىم كىشى بولسىمۇ، جىم ئولتۇردى. بۇ يەردىكىلەر ئۇنىڭدىن سورىدى: "نېمىشقا بۇ مۇنازىرىگە بىز بىلەن تەڭ قاتناشمايسەن؟"

بۇزۇر جىمىر دىدى: "ھەكىم دىگەن تىۋىپقا ئوخشاش خەلق، تىۋىپ بولسا پەقەت كېسەلگىلا دورا بېرىدۇ. مەن سىلەرنىڭ پىكىرىڭلارنى توغرا تاپقانلىغىم ئۈچۈن، بۇ توغرىلىق يەنە سوز ئېچىشنىڭ ئەھمىيىتى يوق."

مەن كىرىشمەي، ئىش يۇرۇشىمە ئۇتۇغلىق،
بۇ توغرىلىق سوزلىشىمگە ئورۇن يوق.
ئەمما كورسەم كورنى قۇدۇق ئالدىدا،
لام-مىم دىمەي جىم ئولتۇرسام زور گۇنا.

ھىكايەت (39)

مىسىر پادىشاھى ھارون رەشىدىنىڭ تەۋەلىكىگە ئۆتكەندە، ئۇ شۇنداق دىدى: "مەن بۇ يۇرتنى مىسىر پادىشاھى بىلەن مەغرۇر-لىنىپ، خۇدالىق دەۋاسى قىلغان ئاشۇ ئاسى (فىرئەۋن) ① گە خىلاپ ھالدا، باشقا بىرسىگە بەرمەستىن، ئەڭ توۋەن قۇلىلىرىمدىن بىرىگە بېرىمەن."

ئۇنىڭ خۇسەيب ئىسىملىك بىر ھەبەش قۇلى بار ئىدى. ئۇ

① فىرئەۋن — ئاسىلىق قىلىپ، خۇدالىق دەۋاسى قىلغان بىر پادىشاھ.

مىسىر پادىشاھىنى شۇنىڭغا بېرىۋەتتى. ئېيتىلىشىچە، بۇ قۇلنىڭ ئەقلى-ھۇشى ۋە پەم-پاراستى شۇنچىلىك ئىدىكى، بىر كۈنى بىر توپ مىسىر دىخانىلىرى: "بىز كېۋەز تېرىغان ئىدۇق، بىمەزگىل يامغۇر يېغىپ نابۇت قىلىۋەتتى" دەپ شىكايەت قىلىپ كەلگەندە، ئۇ: "يۈڭ تېرىش كېرەك ئىدى!" دەپ جاۋاب بەرگەن.

بىلىمدىن بولسا گەر تۇرمۇش پاراۋان،
قالاتتى ئەڭ قىيىن كۈنلەرگە نادان.
نادانلار ئۆتۈدۇ شۇنچە پاراۋان،
ئەقىللىقلار ئۇنىڭدىن بەكمۇ ھەيران.

* * *

بەختۇ-دولەت ئەمەس كامالەتتە،
بەلگىلەنگەن ئۇ كۆكتە-قىسمەتتە.
كۆرۈلەر مۇنداق ئىش جاھاندا بىسىر:
بىئەقىل ھورمەتتە، ئەقىللىق خار.
كىمياگەر ئولۇپ كېتەر غەمدە،
دوت تاپار خارابىدىن غەزىنە.

ھىكايەت (40)

پادىشاھلاردىن بىرىگە بىر جۇڭگو كېنىزىگى ئېلىپ كېلىنگەن ئىدى. پادىشاھ مەست ھالەتتە ئۇنىڭ بىلەن يېقىنلاشماقچى بولدى. كېنىزەك قارشىلىق كۆرسىتىپ ئۇنىمىدى. پادىشاھنىڭ غەزىۋى كېلىپ، ئۇنى بىر ھەبەش قۇلغا بېرىۋەتتى. ھەبەشنىڭ تۈپە كالىپۇگى بۇرۇن-

نىڭ ئۈستىگە يېپىشىپ قالغان، تۈۋەنكى كالىپۇڭى ياقسىغىچە ساڭگىلاپ چۈشكەن ئىدى. بۇ شۇنداق سەت ھەيكەل ئىدىكى، ئۇنىڭ تەلەتنى كورگەندە سەخرە جىنمۇ ① قورقۇپ قېچىپ كەتكەن بولاتتى، ئۇنىڭ قولىغىدىن سېسىق بىر سۇيۇقلۇق تاماتتى.

دەيسەن: كەلىمەس تاقىيامەت ئۇنىڭدىن سەت،

يوق بولغاندەك يۈسۈپ كەبى يۈز - قىياپەت.

* * *

بۇ شۇنداق مەخلۇقكى، بەد چىراي، خۇنۇك،

بۇنىڭدىن باشقىنى بولماس سەت ئاتاپ،

خۇدا كورسەتمسۇن ئۇنىڭ قولىتۇغى

تومۇز ئاپتۇنىدا سېسىغان بىر تاپ.

ئېيتىلىشىچە، شۇ چاغدا ھەبەشنىڭ نەپسى تاقىلداپ، شەھۋانلىغى ئۈستۈن كەلدى - دە، بىردىنلا تۇيغۇسى قوزغىلىپ، كېنەزە كىنىڭ قىزلىغىنى كەتكۈزۈۋەتتى. ئەتسى ئەتىگەن پادىشا كېنەزە كىنى ئىز - لەپ تاپالمىدى. ۋەقەنى ئېيتىپ بېرىشكەن ئىدى، پادىشانىڭ غەزىۋى كېلىپ، ھەبەش بىلەن كېنەزە كىنى مەھكەم باغلاپ، قەلئە - نىڭ ئۈستىدىن خەندەكنىڭ ئاستىغا تاشلاشقا بۇيرۇق قىلدى. بىر ئالجاناپ ۋەزىر شاپائەت يۈزىنى يەرگە قويۇپ، دىدى:

”ھەبەش بىچارىنىڭ بۇ ئىشتا خاتالىغى يوق، چۈنكى بارچە

① سەخرە جىن - رىۋايەت بويىچە ئىنتايىن سەت بىر دىۋىنىڭ ئىسمى.

ئۇ سۇلايمان پەيغەمبەرنىڭ ئۈزۈگىنى ئوغرىلىغان ئىكەن.

قۇل-خىزمەتكارلار پادىشاھىمىزنىڭ مېھرى-شەپقىتىگە ئۈگىنىپ قالغان.

پادىشاھ دىدى: ”بىر كېچە يېقىنلاشماي، تەخىر قىلغان بولسا نىمە بولاتتى! مەن ئۇنى كېنئەكنىڭ باھاسىدىنمۇ كوپرەك نەرسە بىلەن رازى قىلغان بولاتتىم!“

ۋەزىر دىدى: ”ئەي پادىشاھىم، بۇنى ئاڭلىمىغانىدىڭىز:

چاڭقىغان ئۇسسۇز يەتسە سۇزۇك بۇلاقتا،
قورقار دەپ ئويلىما تۇرسا غالجىر پىل.
ئاچ پاسىق خىلۋەتتە داسقان ئۈستىدە،
روزىنى ئويلىسا، ئىشەنمەس ئەقىل.“

بۇ لەتىپە پادىشاھقا ماقۇل كەلدى-دە، دىدى: ”ئەمدى بۇ ھەبەشنى ساڭا بېرەي، كېنئەكنى قانداق قىلىمىز؟“
ۋەزىر دىدى: ”كېنئەكنى ھەبەشكە بېرىۋېتەيلى، چۈنكى ئۇنىڭدىن ئاشقان نەرسە ئۈزىڭلارلا لايىق!“

لايىق كۆرمە دوستلۇققا ئۇنى سەن ھەرگىز،
نالايىق جايلاردا يۈرگەن بولسا.
سۇزۇك سۇنى خالىماس يۈرگى تەشنىئا،
بەد ئېغىزدىن ئاشقىنىنى كۆرگەن بولسا.

ھىكايەت (41)

ئىسكەندەر رۇمىدىن سوراقتى: ”مەغرەپ بىلەن مەشرىق دىيارىنى قانداق قىلىپ ئالدىڭ؟ چۈنكى ئىلگىرىكى پادىشاھلارنىڭ غەزەنە ۋە لەشكەرلىرى سېنىڭكىدىن كۆپ بولسىمۇ، مۇنچىلىك غەلبىگە ئېرىشەلمىگەن ئىدىغۇ؟“

ئۇ جاۋاپ بەردى: ”خۇدايى تائالانىڭ ياردىمى بىلەن ھەر مەملىكەتنى ئالغاندا، شۇ مەملىكەتنىڭ پۇقرالىرىنى رەنجىتىمىدىم، پادىشاھلارنىڭ نامىنى پەقەت ياخشى دەپلا تىلغا ئالدىم، باشقا ھېچ-نېمە دېمىدىم.“

كىمكى ئۇلۇغلارنىڭ سوكسە نامىنى،
ئۇلۇغ دېمەس ئاقىل ھەرگىزمۇ ئۇنى.

* * *

بۇ ھەممە ئەرزىمەس، ئۆتكۈنچى نەرسە:
تەختۇ-بەخت، باشقۇرۇش، ھوقۇق، ھوكۈمەت.
ئۆتكەنلەر نامىنى قىلما ھاقارەت،
ياخشى نامنىڭ قالسۇن دۇنيادا ئەبەت.

ئىككىنچى باپ

دەرۋىشلەرنىڭ ئەخلاقى توغرىسىدا

(1) ھىكايەت

بىر ئەمەلدار بىر تەقۋاداردىن سورىدى: ”پالان سوپى ھەققىدە قانداق پىكىردە سەن، باشقىلار ئۇنىڭ يامان گېپىنى قىلىشىۋا- تىدىغۇ؟“

تەقۋادار دىدى: ”ئۇنىڭ تاشقى كورۇنۇشىدە بىرەر كەمچىلىك كورگىنىم يوق، ئىچىدىكىسى پىنھان، شۇڭا بىلمەيمەن!“

كىمنى كورسەڭ جەندە تون ئىچىدە،
ئۇنى بىل، خۇش پىئىل، تەقۋادار.
دىلىدا نىمە بار، بىلمىسەڭ مەيلى،
چۈنكى مۇھتەسپ^① ئۆيدە نىم قىلار؟

(2) ھىكايەت

بىر دەرۋىشنى كوردۇمكى، ئۇ كەئىپنىڭ بوسۇغىسىغا يۈز - كوزىنى

① مۇھتەسپ - بازار باشقۇرىدىغان ئادەم. ئۆيدىكى ئىشلار بىلەن كارى

يوق.

سۇرتۇپ مۇنداق دەيتتى: “ئەي مېھرىۋان، شەپقەتلىك ئاللا! مەن قارا ناداندىن نىمە ئىش كېلىدىغانلىغىنى ئۈزەڭ بىلىسەن.

خىزمەتتە ناچار دەپ ئۈزرە كەلتۈردۈم،
تائىتىم لۇتپىغا ئەمەس سازاۋار.
توۋا قىلار ئاسىلار گۇناھى ئۈچۈن،
ئارىپ تائىتىگە ئېيتار ئىستىغپار. ①

سوپىلار تائەتنىڭ ئەجرىنى سورىشىدۇ، خۇددى سودىگەرلەر مال باھاسىنى تالاشقاندەك. مەن بەندەك دەرگاھىڭغا تائەت بىلەن ئەمەس، ئۈمىت بىلەن كەلدىم، تىجارەت ئۈچۈن ئەمەس، خەير-ئېھسان ئۈچۈن كەلدىم. سەن ماڭا ئۈز شەنىڭگە مۇناسىپ نىمىنى قىلساڭ قىل.“

خاھى ئولتۇر، خاھى كەچۈر، باشم بوسۇغاڭدا سېنىڭ،
ئەركى بولماس بەندىنىڭ، ھەر بۇيرۇغۇڭ بۇرچۇم مېنىڭ.

* * *

كەئبە ئىشىگىدە بىر سائىل ② كوردۇم،
ئاچچىق ياش توكۇپ دەيتتى ھەر دەمدە:
تائىتىم قوبۇل بولسۇن دىمەيمەن،

① بۇ مىسرا: تەقۋادار كىشىلەر لايىغىدا ئىبادەت قىلالىدىم دەپ
چۈرۈم سورايدۇ، دىگەن مەزمۇندا.
② سائىل — تىلەمچى: بۇ يەردە ئەپۇ سورىغۇچى مەنىسىدە.

گۇناھىمنى سەن ئوچۇر قەلەمدە!①

ھىكايەت (3)

(كەشىلەر) ئابدۇلقادىر گىلاننى ② (خۇدا ئۇنىڭغا رەھىمەت قىل-
سۇن!) كەتتە ھەرەمدە كورۇشكەن ئىدى، ئۇ يۇزىنى يەرگە سۈرتۈپ
مۇنداق دىگەن:

”ئەي ئىگەم، مېنى كەچۈرگىل! مەن قانداقلىكى ئازاپقا لايىق
بولسام، قىيامەت كۈنى مېنى قارىغۇ قىلىپ تىرىلدۈرگىن، مەن
ياخشىلارنىڭ ئالدىدا خىجالەتتە قالماي.“

ئەجىزىمنى ③ ئېيتىمەن يەرگە يۈز قويۇپ،
ھەر سەھەر سىپىلاپ ئۆتكەندە سايا:
”ئۇنۇتماسمەن ھەرگىز، ئەي ئىگەم سېنى،
كېلەمدۇ بىرەر چاغ بەندەڭ يادىڭغا؟“

ھىكايەت (4)

بىر تەقۋادارنىڭ ئويىگە ئوغرى كىردى، ئۇ شۇنچە ئاخىرىپ،
ھېچنىمە تاپالماي، ئىچى تىت-تىت بولدى. تەقۋادار بۇنى كور-

① بۇ مىسرانىڭ ئەسلى: ”ئەپۇ قەلىمى بىلەن گۇناھىمنى ئوچۇرگىن.“

② ئابدۇلقادىر گىلاننى — مەشھۇر شەيخ. ”قەدرىيە“ سويىلار جەمئىيىتىنىڭ
ئاساسچىسى. سەئدى باعداتتا ئابدۇلقادىر گىلاننىڭ شاگىرتلىرىدا ئوقۇغان.

③ ئەجىزىمنى — ئاجىزلىغىمنى.

گەچ، قۇرۇق قول قايتىمىسۇن دەپ، ئوزى ئۇخلىغان پالاسنى ئۇنىڭ يولىغا تاشلاپ قويدى.

ئاڭلىدىم، ھەق يولىدىكى كىشىلەر
ھەتتاكى دۇشمىنى قىلماس مالال.
بۇ ماقام ساڭا قاچان مۇيەسسەردۇر،
چىقارساڭ دوست بىلەن ئۇرۇش - جاڭجال؟

پاكىدىل كىشىلەرنىڭ ئادەملەرگە بولغان مېھرى - مۇھەببىتى،
ئالدىدا بولسۇن، كەينىدە بولسۇن، بىر خىلدۇر. ئۇلار سېنى ئار -
قاڭدا تىللىمايدۇ، ئالدىڭدا سەن ئۈچۈن ئولۇپ بەرمەيدۇ.

ئالدىڭدا گويىكى ياۋاش بىر قوي،
ئارقاڭدا خۇددى ئادەمخور بورە.

* * *

كىم بىراۋنىڭ ئەيىبىنى ئالدىڭدا بىر - بىرلەپ سانار،
باشقىلار ئالدىدا، شەكسىز، سېنى ھەم تىنماي غاچار.

ھىكايەت (5)

بىرنەچچە دەرۋىش بىرلىكتە ساياھەتكە چىقىشتى، ئۇلار قىيىنچە -
لىق بىلەن راھەتنى تەڭ كورۇشتى. مەن ئۇلارغا قېتىلىۋېلىشنى
خالغان ئىدىم، ئۇناشمىدى. مەن دىدىم: "مىسكىنلەرنىڭ ئۆلپەتچە -
لىگىدىن باش تارتىپ، ئۇلارنى پايدا - بەركەتتىن مەھرۇم قىلىش

ئالى ھىمەت كىشىلەرنىڭ سېخىلىغىغا مۇناسىپ ئىش ئەمەس. مەن ئۈزەمدە يارانلارنىڭ خىزمىتىنى قىلغۇدەك كۈچ-قۇۋۋەت ۋە چاققانلىق بارلىغىنى ھىس قىلىپ تۇرۇپتىمەن، ھەرگىز ئۇلارنىڭ كوڭلىگە ئېغىر كېلىدىغان يۈك بولۇپ قالمايمەن.

مىنىمىسەممۇ گەرچە ئات-ئۇلاققا،
تىرىشىمەن يوپۇق كوتىرىپ ماڭماققا“.

ئۇلارنىڭ ئىچىدىن بىرسى دىدى: ”سەن مۇنۇ گەپنى ئاڭلاپ خاپا بولۇپ كەتمىگىن، مۇشۇ كۈنلەردە بىر ئوغرى دەرۋىش قىياپىتىگە كىرىۋېلىپ، بىزنىڭ سېپىمىزگە قوشۇلۇۋالدى.

نە بىلسۇن كىشىلەر كىيىمدە كىم بار؟
خەت يازغانلار بىلگەي خېتىدە نىم بار.

دەرۋىشلەرنىڭ روھىي دۇنياسى پاك بولغانلىقتىن ئۇنىڭدىن گۇمانلانمىدى-دە، دوستلۇققا قوبۇل قىلدى.

سوپىلار سىماسى قۇراق تون-جەندە،
مۇشۇلا كىپايە خەلقلەر كورگەندە.
نىمە كىيسەڭ كىيگىن، تىرىش ئىشتا ھەم،
باشقا تاج قويساڭمۇ، يەلكەڭگە ئەلەم.①

① بۇ مىسراننىڭ مەزمۇنى: ياكى پادىشاھدەك بېشىڭغا تاج كەي، ياكى قەلەندەردەك يەلكەڭگە تۇغ قادا.

سوپىلىق يالغۇزلا كىيىمىدە ئەمەس،
دۇنيانى، ئارزۇنى، ھەۋەسنى دىمەس.
ياراغلار مەرتلەرنىڭ قولىدا بولسۇن،
قورققىنى قورالدىن نىمە نەپ كەلسۇن؟

شۇنداق قىلىپ، بىر كۈنى كەچكىچە يول بۇرۇپ، قاراڭغۇ چۈش-
كەندە بىر قەلئە سېپىلىنىڭ تۇۋىدە يېتىپ ئۇخلىغان ئىدۇق. ئائىد-
ساپ ئوغرى بىر يولدىشىمىزنىڭ ئۇرنىنى ئېلىپ، تاھارەتكە بارد-
مەن، دىدى-دە، ئوغرىلىققا كەتتى.

سوپىنى كورگىنىكى، جەندە يېپىنغان،
كەتتە لىباسىنى ئېشەككە جۈل قىلغان.

ئۇ دەرۋىشلەرنىڭ كوزىدىن غايىپ بولۇپ، قەلئەنىڭ ئىچىگە
كىرىپ، ئۇ يەردىن بىر ساندۇقچىنى ئوغرىلاپتۇ-دە، تاڭ يورۇغچە
بۇ قارا يۇز بىز تۇرغان يەردىن خېلى يەرگىچە ئۇزاپ كېتىپتۇ.
گۇناسز يولداشلار بولسا جايىدا ئۇخلاۋەرگەن. ئەتىسى ئەتىگەن
ھەممىمىزنى قەلئەنىڭ ئىچىگە ھەيدەپ كىرىپ، زىندانغا تاشلىدى...
شۇ چاغدىن باشلاپ بىز ئارىمىزغا ناتونۇش ئادەمنى ئالماستىققا قارار
قىلىپ، يەككە يول يۈرىدىغان بولدۇق، چۈنكى 'تىنچلىق يالغۇز-
لۇقتا'.

بىر قەۋمدىن بىر ئادەم يامان ئىش قىلسا،
چوڭ-كىچىك ھەممىنىڭ قويماس قەدرىنى.

كورمىدىڭمۇ بىر كالا ئىككىگە كىرسە،
يېزىدىكى كالىنىڭ بۇلغار بەرىنى“.

مەن دىدىم: ”خۇداغا شۇكۇر ۋە مىننەتدارلىق بولسۇنكى، مەن دەۋرىشلەرنىڭ دۇئاسىدىن مەھرۇم قالمىدىم، گەرچە كورۇنۇشتە ئۇلارنىڭ ئۆلپەتچىلىگىدىن سىرتتا قالغان بولساممۇ، بۇ ھىكايەڭدىن كۆپ پايدا تاپتىم. بۇ نەسەت ماڭا ۋە ماڭا ئوخشاشلارغا ئومۇر بويى ئەسقاتىدۇ.“

بىر قوپال مەنمەنچى مەجلىستە بولۇر،
نۇرغۇن ئاقىل كوڭلى غەشلىككە تولۇر.
تولدۇرۇلسا بىر كۆل گۈلۈپ-شەرۋەتكە،
ئىت چۈشسە ئايلىنار شۇ دەم ئەۋرەزگە!

ھىكايەت (6)

بىر زاھىد پادىشانىڭ مېھماندارچىلىغىدا بولغان ئىدى. تاماققا ئولتۇرغاندا، يىڭىسى بار بولسىمۇ، ئازلا يىدى. نامازغا تۇرغاندا، ئۆزىنى قالىتىس سويى ئىكەن دىسۇن دەپ، بۇرۇنقى ئادىتىدىن ئەتەي ئۇزۇن ئوقۇدى.

ئەي ئەتراپى، ① قورقىمەنكى، يېتەلمەيسەن كەئىبگە،

① ئەتراپى-تاغلىق كۆچمەنچى ئەرەپ.

يۇرگەن يولۇڭ ئېلىپ بارار چۇنكى تۇركىستان سېرى.

ئۇ ئويىگە قايتىپ كەلگەندە، تاماق يېيىش ئۇچۇن داستىخان سېلىشنى بۇيرۇدى. ئۇنىڭ بىر زېرەك ئوغلى بار ئىدى، دادىسىغا دېدى: "ئاتا، سۇلتاننىڭ زىياپىتىدە تاماق يېمىدىڭمۇ؟" ئاتىسى دېدى: "كىشىلەرنىڭ ئالدىدا تۇزۇك بىر نەرسە يىيەلمىدىم!" "ئانداق بولسا،— دېدى ئوغلى،— نامازنىڭمۇ قازاسىنى ئوتە، چۇنكى ئۇنىمۇ تۇزۇك ئوقۇمىغان ئوخشايسەن!"

سەنكى ھۇنىرىڭنى ئالغاندا تۇتۇپ،
ئەيىۋىڭنى تىقارسەن قولتۇق تەھتىگە.
ئەي غاپىل، نىمىنى سېتىپ ئالسەن،
ئېغىر كۇن كەلگەندە ساختا تەنگىگە؟!

ھىكايەت (7)

يادىمىدىكى، بالىلىق چېغىمدا بەك سوپى ئىدىم، كېچىنى ئىبا- دەت بىلەن ئوتكۇزەتتىم، زوھدو- پەرھىزكارلىققا ھىرىس ئىدىم. بىر كېچىسى ئاتام (خۇدا رەھمەت قىلسۇن!) بىلەن بىللە ئولتۇرغان ئىدىم، كېچىچە كوز يۇمماستىن كالام شەرىفىنى قۇچىغىمدا تۇتۇپ چىقتىم. ئەتراپىمىزدا بىر توپ ئادەم ئۇخلاۋاتاتتى. مەن دادامغا دېدىم:

"ئۇلاردىن بىرەرسى بېشىنى كوتىرىپ، ئىككى رەكئەت نامازمۇ ئوقۇپ قويۇشىمىدى، شۇنداق غەپلەت ئۇيقۇسىغا چومىگەنكى،

ئولۇكتە كلا يېتىشىدۇ!

ئاتام دىدى: "جېنىم بالام، سەنمۇ ئۇخلىساڭ ياخشى بولاتتى، كىشىلەرنىڭ سېنىق گېپىگە قالغىچە".

مۇددەئى ① ئوزىدىن باشقىنى كورمەس،
مەنمەنلىك پەردىسى توسقان كوزىنى.
بەخش ئەتسە خۇدايىم ھەقنى كورەر كوز،
كورەتتى ھەممىدىن ئاجىز ئوزىنى.

ھىكايەت (8)

بىر ئولتۇرۇشتا چوڭلاردىن بىرىنى ماختاپ كوككە كوتىرىشتى،
ياخشى سۇپەتلىرىنى تازا كوپتۇرۇشتى. ئۇ كىشى بېشىنى كوتىرىپ
دىدى: "مەن ئوزەمنىڭ قانداقلىغىنى ئوزەملا بىلىمەن!"

سانىدىڭ خىمىلەتلىرىمنى، شۇ ئىزا - كۈلپەتمۇ بەس.
بۇ پەقەت سىرتىم، ساڭا ئىچكى سىرىم مەلۇم ئەمەس.

* * *

خوپ كورۇنگەي كىشىلەرگە تۇرۇقۇم - شەخسىيەتتىم،
ئۇيۇلۇپ باشىم ئېگىلگەن ئىچكى نۇقساندىن ھامان.
كىشىلەر ماختار گۈزەللىكتە تاۋۇسنى توختىماي،
ئۇ نومۇس ئەيلەر پۈتتىڭ سەتلىگىدىن ھەر زامان.

① مۇددەئى - دەۋاگەر مەنىسىدە بولۇپ، بۇ يەردە ئوزىگە ئەمەننا قويىدۇ.

خان مەنمەنچى مەنىسىدە.

ھىكايەت (9)

ئەرەب دىيارىدا ئۆزىنىڭ ئەۋلىيالىغى بىلەن تونۇلغان ۋە كارا-
مەتلىرى بىلەن مەشھۇر بولغان لىۋانلىق بىر زاھىد دەمەشق جامە-
سىگە كىرىپ كۈننىڭ لېۋىدە تاھارەت ئېلىشقا باشلىغان ئىدى،
تۇيۇقسىز تېپىلىپ كېتىپ، كۈلگە چۈشۈپ كەتتى-دە، ئۇنىڭدىن
مىڭ تەسلىكتە قۇتۇلۇپ چىقتى. نامازدىن كېيىن يارانلىرىدىن بىرى
دىدى: “مېنىڭ بىر شۇبھەم بار، ئەگەر سوراشقا ئىجازەت بولسا!”
شەيخ دىدى: “قانداق شۇبھە؟” ئۇ كىشى دىدى: “يادىمدا تۇرۇپ-
تىكى، شەيخ مەغرىپ دېڭىزى ① يۈزىدىن بېسىپ ئۆتكەندە ئايىغىنى
ھول قىلىنغان ئىدى. بۈگۈن نىمىشقىدۇ، كىچىككىنە كۈلچەكتە
ھاللاك بولۇشقا تاس قالدى؟”

شەيخ بېشىنى ياقىسىغا چۈكۈرۈپ، چوڭقۇر ئويغا پاتتى ۋە ئۇزاق
ئويلىغاندىن كېيىن بېشىنى كۆتۈرۈپ دىدى: “ئاڭلىمىغانىمىدىڭ،
ئالەمنىڭ خوجىسى مۇھەممەت ئەلەيھىسسالام مۇنداق دىگەن ئىدى:
'مېنىڭ ئاللا بىلەن بولغان بىر ۋاقىتىم باركى، بۇ چاغدا قېشىمىزغا
ئۇنىڭ يېقىن پەرىشتىلىرى ۋە ئەلچى قىلىنغان پەيغەمبەرلىرىمۇ
كېلىشكە قادىر بولالمايدۇ'. ئەمما ئۇ: 'دائىم شۇنداق بولىدۇ'
دىدى. ئۇنىڭ مەرھەمەت قىلىپ ئېيتىشىچە، بۇنداق چاغدا ئۇنىڭ
جەبرائىل ۋە مىكائىل بىلەنمۇ ئىشى بولمايدىكەن. باشقا چاغدا

① مەغرىپ دېڭىزى — ئوتتۇرا دېڭىز.

بولسا ھەفسە ۋە زەينەپ^① بىلەن ۋاقت ئۆتكۈزىدىكەن.“
ئەۋلىيالارنىڭ (خۇدانى) كۈزىتىشى بىر نۇرلۇق جامالنىڭ كورۇ-
نۇشى، بىر يوشۇرۇنۇشى ئارىسىدا بولىدۇ؛ كورۇنىدۇ ھەم بىكىنىدۇ.

يۇز ئاچار سەن، ھەم يوشۇرۇنارسەن،
ئىشۇق ئۆتىمىزنى يالقۇنچىتارسەن.

* * *

گاھ كورەرمەن سويگىنىمنى مەن ئۇدۇللا،
گاھ يولۇمنى يوقتارمەن بىر ھال بىلەن.
يالقۇنچىتىپ ئۆتنى، سوڭرە سۇ چاچارسەن،
شۇڭا كورسەڭ، بىر ئۆتىمەن، بىر سۇدىمەن.

ھىكايەت (10)

بىرى بەردى سوئال ئوغلى يوقالغان—^②
كىشىگە: ”ئەي ئۇلۇغ دانىشمەن ئىنسان!
مىسىردىن سەزدىڭۇ كوپىنەك ھىدىنى،
نىمىشقا كورمىدىڭ چاھدا ئوزىنى؟“^③

① ھەفسە ۋە زەينەپ — مۇھەممەت پەيغەمبەرنىڭ خوتۇنلىرى.

② ئوغلى يوقالغان كىشى — ياقۇپ پەيغەمبەر.

③ قۇرئان ۋە تەۋراتتا زىكرى قىلىنىشىچە، يۇسۇپ پەيغەمبەرنى ئاكىلىرى
ئۇرۇپ كەتتىندىكى قۇدۇققا تاشلىۋەتكەن، ئاتىسى ياقۇپ مىسىردا تۇرۇپ،
ئوغلى يۇسۇپنىڭ كوپىنكىنىڭ ھىدىنى سەزگەن. بىراق ئۇنىڭ قۇدۇققا
تاشلىۋېتىلگەنلىكىنى بىلمىگەن.

ددى ئۇ: ”ھالىمىز گويىكى چاقماق،
 گاھى پەيدا بولۇش، گاھى يوقالماق.
 گاھى ئولتۇرىمەن كۆكتە-راۋاقتا،
 پۈتۈم ئۈستىنى گاھ كورمەيمەن ھەتتا.
 ئەگەر بۇ ھالدا دەرۋىش قالسا بىردەم،
 كېرەك بولماس ئىدى ھەر ئىككى ئالەم.“

ھىكايەت (11)

مەن بىر چاغدا بەئىلەبەك جامەسىدە^① ئېزىلەنگۇ، كۆڭلى
 ئولگەن، شەكىلدىكى دۇنيادىن مەنئى دۇنياغا يول سالالمىغان بىر
 توپ جامائەتكە ۋەز تەرىقىسىدە سوز قىلغان ئىدىم. قارىسام، نەپىسىم
 ئوتلۇق بولمايۋاتىدۇ، ئوتۇم ئۇلارنىڭ ھول ئوتۇنغا تەسىر قىلماي-
 ۋاتىدۇ. ھايۋانلارغا تەربىيە بېرىش ۋە قارىغۇلار مەھەللىسىدە
 ئەينەك كۆتىرىپ يۇرۇش ماڭا پايدىسىز كورۇندى، لېكىن پىكىرلەر
 ئىشىكى ئوچۇق، سوز زەنجىرى ئۇزۇن ئىدى. مەن ئۇلارغا: ”بىز
 ئۇنىڭغا قىزىل قان تومۇرىدىنمۇ يېقىنراقىمىز“^② دىگەن ئايەتنىڭ
 مەنىسىنى چۈشەندۈردۈم. ئاندىن سوزۇمنى بىر جايغا يەتكۈزدۈم-دە،
 (ئادىتىمچە شېئىر بىلەن) مۇنۇ سوزنى ئېيتتىم:

ئوز ئوزەمگە مەن يېقىن، دوستۇم ئوزەمدىنمۇ يېقىن،

① بەئىلەبەك - لىۋاندىكى بىر شەھەر؛ جامە - چوڭ مېچىت.

② قۇرئان، 50 - سۇرە، 16 - ئايەت.

شۇنسى قىزىق ۋە لېكىن مەن ئۇنىڭدىن بەك يىراق.
نەقىلاي، كىملىرىگە ئېيتاي ئۇشۇ ھالىمنى كورۇڭ:
يار قۇچاغىمدا تۇرۇپ، ھىجراندا يۇرگەيمەن بىراق!

مەن بۇ سوزنىڭ شارابىدىن مەس ئىدىم، گوپا قولۇمدا تېخى
ئىچىلىپ بولمىغان قەدەھ بار ئىدى، شۇ ئەسنادا بىر يولۇچى بىز
يىغىلغان جايدىن ئوتۇپ قالدى؛ ئۇنىڭغا سوزۇمنىڭ ئاخىرى تەسىر
قىلغاچقا، ئۇ شۇنداق ۋاقىردىكى، باشقىلارمۇ ئۇنىڭغا ئەگىشىپ چۇقان
كوتىرىشتى. جىمىپ قالغان مەجلىس قايناشقا باشلىدى. مەن دىدىم:
”سۇبھاناللا! قېشىمىزدىكى قەلبى كورلار يىراقتا قېلىپ، ئوزى
يىراقتا بولسىمۇ خۇدادىن خەۋىرى بارلار بۇ يەردىن چىقىپ
قالدى!”

ئاڭلىغۇچى يەتمىسە سوزنىڭ پەھمىگە،
ئاتىقتىن ئىزدىمە ئىلھام زىيادە!
ئىرادە-خاھىشقا بولسا كەڭ مەيدان،
سوز توپىنى سوزمەن ئۇرار ئازادە!

ھىكايەت (12)

بىر كېچە مەككىنىڭ باياۋىنىدا ئۇيقۇسىزلىقتىن ماڭغۇچىلىگىم
قالمىغان ئىدى. يەرگە بېشىمنى قويدۇم-دە، توگىچىگە: ”مېنى
قالدۇرۇپ، ئوزەڭ كېتىۋەر!” دىدىم.

قانچىلىك يول يۈرەر مىسكىن پىيادە،
ھەتتاكى ناز توگە كەتسە دەرماندىن؟
سېمىزنىڭ بەدىنى ئورۇقلىغىچە،
ئورۇق ھېرىپ-چارچاپ ئايرىلار جاندىن.

توگمىچى دىدى: ”بۇرادەر! ھەرەم ئالدىمىزدا، قاراچىلار ئارقى-
مىزدا. يۈرسەڭ قۇتۇلدۇڭ، ئۇخلىساڭ ئۇلدۇڭ!

ئۇخلىماق راھەت مۇغىلان ① سايىسىدا چول ئارا،
كۈچسە ئەل شۇ كېچە، لازىم جان بىلەن قىلماق ۋىدا.

ھىكايەت (13)

دەريا بويىدا يولۋاس يارىدار قىلىپ قويغان بىر تەقۋادارنى
كورگەن ئىدىم، ئۇنىڭ يارىسىغا ھىچقانداق دورا ئۇنۇم بەرمەپتۇ.
ئۇ بىرقانچە ۋاقىت يارا ئاغرىغىنىڭ دەردىنى تارتقان بولسىمۇ،
خۇدايى تائالاغا داۋاملىق شۇكرى ئېيتىپ، شۇنداق دەيتتى: ”خۇداغا
شۇكۇر، پالاكەتكە يولۇققان بولساممۇ، بىرەر گۇناغا گىرىپىتار
بولغىنىم يوق!“

گەر ئولۇمگە شۇ ئەزىز يار يوللىسا مەن زارنى،
دىمىگەيسەنكى، بېشىدا جان غېمى بار دەپ شۇ دەم.

① مۇغىلان - ئاكا ئىسىپ دەرىخى.

ئېيتىمەن: مەن بەندە ئۆتكەزگەندىمەن قانداق گۇنا،
رەنجىتىپ قويدۇممۇ ئۇنى؟—مەندە بار شۇ بىر لاغەم!

ھىكايەت (14)

بىر دەرۋىش بەك مۇھىتچىلىقتىن بىر دوستىنىڭ ئۆيىدىن بىر دانە پالاسنى ئوغرىلىغان ئىدى، ھاكىم ئۇنىڭ قولىنى كېسىشكە بۇيرۇدى. ① پالاسنىڭ ئىگىسى بولسا: “مەن ئۇنى ئەپۇ قىلىدىم!” دەپ شاپائەت قىلدى.

ھاكىم دىدى: “مەن سېنىڭ شاپائىتىڭ سەۋنۇى بىلەن شەرئەتنىڭ ھۆكۈمىدىن چىقمايمەن!”

پالاسنىڭ ئىگىسى دىدى: “بۇ دىگىنىڭ توغرا، لېكىن ۋەقە مالدىن نەرسە ئوغرىلىسا، قولىنى كېسىش لازىم كەلمەيدۇ؛ چۈنكى ‘پەقەرنىڭ مال-مۈلكى بولمايدۇ’، دەرۋىشلەرنىڭ قولىدىكى بارلىق نەرسە مۇھىتچىلارنىڭ ۋەققىسى!”

ھاكىم پالاسنىڭ ئىگىسىنى قايرىپ قويۇپ، دەرۋىشنى تىللاشقا باشلىدى: “ساڭا جاھان تار كەلدىمۇ، ئاشۇنداق بىر دوستۇڭنىڭ ئۆيىدىن باشقا ئوغرىلىق قىلىدىغان جاي تاپالمايدىڭمۇ؟”

ئۇ ئادەم دىدى: “ئەي ئىگەم، ‘دوستۇڭنىڭ ئۆيىنى سۇپۇرۇپ قوي، دۈشمەننىڭ ئىشىگىنى قاقما!’ دىگەن ماقالىنى ئاڭلىمىغان-مىدىڭ؟”

① شەرئەتنىڭ ھۆكۈمى بويىچە، ئوغرىلىق قىلغان كىشىنىڭ قولى كېسىلىدۇ.

چۈشسە گەر قاتتىقچىلىق باشىغا سەن تەن بەرمىگەن،
دۇشمىنىڭنىڭ پوستىنى شىل، دوستلىرىڭدىن ئال جۇۋا.

ھىكايەت (15)

بىر پادىشا بىر تەقۋاداردىن سورىدى: “مېنى يادىڭغا ئالدىنغان
ۋاقتىمۇ بولامدۇ؟” تەقۋادار دىدى: “ھەئە، خۇدانى ئۇنۇتقان
چاغدا!”

ھەر تەرەپكە قاترىغاي دەرگاھدىن ھەيدەلگەن كىشى،
باشقىلار ئىشكىگە چاپماس يانغا چىرلانغان كىشى.

ھىكايەت (16)

دىيانەتلىك كىشىلەردىن بىرى چۈشەنمەيدىغان پادىشانى جەننەتتە،
بىر تەقۋادارنى دوزاخقا كوردى. ئۇ سورىدى: “ئۇ بىرسىنىڭ مۇنچى-
لىك دەرەجىگە يېتىشىنىڭ سەۋەبى نېمە؟ نېمىشقا بۇ بىرسى توۋەن
چۈشۈپ كەتتى؟ ھال بۇكى، كىشىلەر بۇنىڭ تەتۈرسىچە ئويلىشاتتىغۇ؟”
ئىدا كەلدى: “بۇ پادىشا دەرۋىشلەرگە كوڭۇل بولگەنلىكتىن
جەننەتكە كىردى، بۇ تەقۋادار پادىشالارغا يېقىن بولغانلىقتىن،
دوزاخقا كىردى!”

نېمە كارغا كېلەر ساڭا جەننەت ۋە تەسۋى؟
سەن ئۈزەڭنى يامان ئىشتىن ساقلىغىن ھەر چاغ.

سوپى تۇماق كىيىمەكلىك نە ھاجەت ساڭا؟
چىن دەرۋىش بول، مەيلى كىي تاتارچە تۇماق. ①

ھىكايەت (17)

يالاڭۋاش، يالاڭچاق بىر پىيادە ئادەم ھىجاز كارۋىنى بىلەن
كۆفە تەرەپتىن چىقىپ كەلدى. دە، بىزگە ھەمرا بولدى. ئۇنىڭ
ھىچنىمىسى يوق ئىدى، ئەمما ئۆزىنى چوڭ تۇتۇپ، مۇنداق دەيتتى:

نە مەنەرگە خىچىرىم بار، نە توگىدەك يۈكۈم بار،
نە پۇقراغا پادىشاھەن، نە شاھقا غۇلام. خىزمەتكار.
بار نەرسىدىن غېمىم يوق، يوق نەرسىگە ئەمەس زار،
نەپەس ئالىمەن ئەركىن، ئومۇم ئوتەر بىغۇبار.

توگە مىنگەن بىر ئادەم ئۇنىڭغا دىدى: "ئەي دەرۋىش، نەگە
بارسىەن؟ ئارقاڭغا قايت، بولمىسا جاپا. مۇشەققەتتىن ئولۇپ قالد-
سەن!" ئەمما ئۇ قۇلاق سالماستىن باياۋان تەرەپكە قەدەم تاشلاپ
كېتىۋەردى.

بىز نەخلەئى مەھمۇد ② دىگەن مەنزىلگە يەتكەندە، ھىلىقى توگە

① تاتارچە تۇماق — بۇ تۇماقنى ئوز ۋاقتىدا ئىسلام دىنىدا بولمىغان
موڭغۇل ئىستىلاچىلىرى كىيەتتى.
② نەخلەئى مەھمۇد — مەككىنىڭ شەرقىدىكى ۋادىدا كارۋان چۈشەدىغان
بىر مەنزىلنىڭ ئىسمى.

مىنگەن بايغا ئەجەل يەتتى. دەرۋىش ئۇنىڭ بېشىغا كېلىپ دىدى:
”بىز يوقسۇزلۇقتىن ئولمىدۇق، سەن توڭمىنىڭ ئۈستىدە تۇرۇپ
ئولدۇڭ!“

بىراۋ بىمار بېشىدا چىقتى تۇن بويى يىغلاپ،
ئۇ ئولدى سەھەر، قوپتى بىمار ئورنىدىن چاچراپ.

* * *

كوپ چاغدا يۇڭرۇك ئات ئارقىدا قېلىپ،
ئاقساق ئېشەك مەنزىلگە يېتىدۇ ئامان.
كوپىنچە ساقلارنى يەرگە كومەرمىز،
زەخمىلەنگەن ئادەم ساقىيار ئوبدان.

ھىكايەت (18)

بىر سوپىنى پادىشا ھوزۇرغا چاقىرتقان ئىدى. سوپى ئويلىنىپ،
مۇنداق قارارغا كەلدى: ”بىز دورا ئىچىپ ئورۇقلىۋالاي، بەلكى
ماڭا بولغان ئېتىقادى ئاشسا ئەجەپ ئەمەس.“
ئېيتىشلارغا قارىغاندا، ئۇ، ئادەم ئولتۇرىدىغان دورا ئىچكەن
ئىكەن، دەرھال ئولدى.

مىڭمىسى پىمىتىدەك پۇتۇن دىسەم مەن،
ئەسلىدە قات-قانىكەن، گويكى پىياز.
سوپىلار يۇزىنى ئاۋامغا قىلىپ،
قېلىڭگە كەينىچە ئوقۇيدۇ ناماز.

* * *

خۇدانى ياد قىلماق بولسا گەر قۇلى،
خۇدادىن ئوزگىدە بولمىسۇن دىلى.

ھىكايەت (19)

يۇنان تۇپرىغىدا بىر كارۋانغا قاراچىلار ھۇجۇم قىلىپ، ھەددى-
ھىساپسىز بايلىقنى بۇلاپ كەتتى. سودىگەرلەر يىغا-زارى قىلىشىپ،
خۇدا ۋە رەسۇلنى شەپى كەلتۈردى، ① ئەمما پايدىسى بولمىدى.

شەپقەتسىز قاراچى زەپەر تاپقاندا،
كارۋان زارىغا قىلامدۇ پەرۋا؟

لۇقمان ھەكىم شۇ كارۋاننىڭ ئىچىدە ئىدى. كارۋانچىلاردىن
بىرى ئۇنىڭغا مۇراجىئەت قىلدى:
”سىز ئۇلارغا نەسىھەت قىلىپ، بىر نىمە دەپ باقسىڭىز، بەلكىم،
مېلىمىزنىڭ بىر قىسمىنى تاشلاپ كېتەرمىكىن، چۈنكى شۇنچە بايلىق
زايا بولسا، ئوۋال كېتىدۇ!“
لۇقمان دىدى: ”ئۇلارغا ھىكمەت سوزلىسەڭ ئوۋال كېتىدۇ!“

تومۇرنى قاتمۇ-قات دات باسقان بولسا،

① شەپى كەلتۈرمەك — خۇدا ۋە رەسۇلنى تىلىغا ئېلىپ، ھىمايىچىلىققا
تارتماق.

سەيپەل ① بىلەن ھەرگىز كەتكۈزۈپ بولماس .
ئىچقاراغا ۋەزنىڭ پايدىسى نىمە؟
تومۇر مەخنى تاشقا كىرگۈزۈپ بولماس .

ھەر ھالدا خاتالىق بىزدىن ئوتتى .

تېچ كۈندە دەرتەننىڭ بېشىنى سىلا ،
مىسكىنى خوش قىلىش قايتۇرغاي بالا .
تىلەمچى سورىغان نەرسىنى بەرگىن ،
بەرمىسەڭ ، زومىگەر كۈچ بىلەن ئالار .

ھىكايەت (20)

ئۇلۇغ شەيخ ئوبۇل فەرەج ئىبنى جۇزى ② (ئۇنىڭغا خۇدا رەھمەت قىلسۇن) ماڭا نەغمە - ناۋا ئاڭلىماسلىقىنى ۋە خىلاۋەتتە يەككە ئوتۇشىنى بۇيرۇغان بولسىمۇ ، ياشلىق باھارىم ئۇستۇن كېلىپ ، ھاۋايى - ھەۋەس مېنى قىزىقتۇراتتى - دە ، بەزىدە ئىختىيارسىز ئۇستازىمنىڭ رايىغا خىلاپ ھالدا قەدەم تاشلاپ ، ناخشا - ساز ئاڭلاشتىن ۋە دوستلىرىم - نىڭ ئۆلپەتچىلىكىدىن بەھرىمەن بولاتتىم . شەيخىمنىڭ نەسەھىتى يادىمغا كەلگەندە مۇنداق دەيتتىم :

① سەيپەل - پەرداز .

② جامالىدىن ئوبۇل فەرەج ئابدۇراخمان ئىبنى مۇھەممەدىن يۇسۇفى ئىبنى جامالىدىن ئوبۇل فەرەج ئىبنى جۇزى - سەئىدىنىڭ ئۇستازى .

بىز بىلەن ئولتۇرسا قازى زوقلىنار جاۋاك چېلىپ،
مەسنى كورسە كارى بولماس، ئىچسە گەر مەي مۇھتەسپ.

مانا بىر كېچىسى مەن بىر توپ ئۆلپەتلەرنىڭ ئولتۇرۇشىغا
بېرىپ قالدۇم-دە، بىر ناخشىچىنى كوردۇم.

قان تومۇر گويا ئۇزۇلگەي غىچ-غىچلىداق سازىدىن،
كۆيى ھەم شۇمراق "ئاتاڭ، ئولدى" دىگەن ئاۋازدىن.

ئاڭلىغۇچىلار بىر دەم قولى بىلەن قۇلىغىنى ئېتىۋالسا، بىر دەم
"شۇڭ!" دەپ بارمىغىنى لېۋىگە تەككۈزەتتى.

قەلبىمىزنى تەۋرىتتەر خۇش كۆي غەزەلخاننىڭ ئۇنى،
جانغا راھەت لېكىن سەندەك كۆيچىنىڭ جىم بولغىنى.

* * *

كۈيۈڭدە سېنىڭ خۇشلۇق كورمەس كىشى،
كېتەر چاغ جىمىقساڭ بولۇر دىل خۇشى.

* * *

بۇ چالغۇچى ① ناخشىسىنى ئېيتقان چېغى،
ئېيتار ئىدىم ساھىپخانغا: "خۇدا ھەققى،
سىماپ قۇيغىن ② قۇلىغىغا، مەن ئاڭلىماي،
يا ئىشىكىنى ئاچقىن ماڭا، سىرتقا چىقاي!"

① چالغۇچى — تېكىستتە چىلتار چالغۇچى.

② سىماپ قۇيغىن — بەزى نۇسخىدا "پاختا تىققىن" دەپ يېزىلغان.

سوزنىڭ قىسقىسى، دوستلىرىمنىڭ كوڭلىنى ئاياپ، ئۇلارغا بوي سۇندۇم-دە، كېچىنى مىڭ مۇشەققەتتە تاڭ ئانقۇزدۇم.

مانا مەزىن ئېيتتى ئەزان بىسمەھەل چاغ،
ئۇ بىلمەسكى، بۇ كېچىدىن ئوتتى قانچە.
سورا تۇنىڭ ئۇزۇنلۇغىن كىرىپىگىمدىن،
چۈنكى كوزنى يۈمىدىم مەن بىر دەققە.

ئەتىسى ئەتىگەن دۇئا ئېلىش مەقسىدىدە بېشىمدىن سەللىنى ئالدىم ۋە بېلىمدىن بىر دانە دىنارنى يەشتىم-دە، غەزەلخاننىڭ ئالدىدا قويدۇم ۋە ئۇنى قۇچاقلاپ بىرمۇنچە تەشەككۈر ئېيتتىم. دوستلىرىم ئۇنىڭغا مۇنچىلىك ئېتىۋار قىلغانلىغىمنى ئادەتتىن تاشقىرى بولۇپ كەتتى دەپ بىلىپ، مېنى ئەخمىققە چىقىرىشتى. ئۇلارنىڭ بىرى تىلىنى قويۇۋېتىپ، ھە دەپ تاپا-تەنە قىلىشقا باشلىدى: ”بۇ قىلىغىڭ ئاقىللارنىڭ رايىغا مۇناسىپ ئەمەس. سەن شەيخلەرنىڭ خىر-قىسىنى ① ئومۇر بويى قولى بىر تىيىن پۇل كورمىگەن ۋە دېپىغا بىرتال ئالتۇن زەررىسى چۈشمىگەن بىر غەزەلچىگە بېرىۋەتتىڭ!“

بۇ ئويىدىن نەغمىچى يوقالغان ھامان،
ئىككىنچى بىر جايدا كورمىدى ھىچ جان.
شەكسىزكى، چىقىراپ كوتەرسە چۇقان،

① خىرقە — سوپىلارنىڭ پەرىجىسى ياكى جەندىسى، بۇ يەردە باش كىيىمى ياكى سەللە مەنىسىدە ئېلىنغان.

بەدەندىن مويىمىزنىڭ تۇرار شۇئان.
قۇش ئۇچار ئاڭلىسا قورقۇپ، ئەندىكىپ،
مىڭمىزنى يەيدۇ، گېلىنى يىرتىپ.

مەن دېدىم: “مەسلەھىتىم شۇكى، تاپا-تەنە تىلىنى قىسقارتقىن،
چۈنكى ماڭا بۇ ئادەمدىن بىر كارامەت نامايەن بولدى!”
ئۇ دېدى: “بۇ كارامەتنىڭ ماھىيىتىدىن مېنىمۇ خەۋەردار قىلغىن،
مەنىمۇ ئۇنىڭغا يېقىنلىشىپ، بايىقى چاخچىغىم ئۇچۇن ئۇنىڭدىن ئەپۈ
سورىغان بولاتتىم!”

مەن دېدىم: “خوپ، بۇنىڭ سەۋىۋى شۇكى، ئۇلۇغ شەيخىم
نەچچە قېتىم ماڭا نەغمە ئاڭلاشنى قويدى، دەپ چىرايلىق نەسەھەت-
لەرنى قىلغان بولسىمۇ، مەن قۇلغىمغا ئالمىغان ئىدىم. مانا بۇگۈن
كېچە مۇبارەك بەختۇ-تاللىيم مېنى بۇ جايغا ئېلىپ كەلدى، مەن بۇ
نەغمىچىنىڭ ياردىمى بىلەن توۋا قىلدىم، قالغان ئومۇمدە نەغمە ساز
بار يەرگە ھەرگىز يولمايمەن.”

ھەر شىرىن ئېغىز لەۋلىرىدىن چىقسا خۇش ئاۋاز،
دىللارغا ھوزۇر، قىلسا ۋە ياقىلمىسا ھەم ساز.
ئۇل كۈيىكى “ئۇشاق” ياكى “ھىجاز” ياكى “خۇراسان”^①،
ئاۋازى خۇنۇك ناخشىچىغا زادى ياراشماس.

① “ئۇشاق”، “ھىجاز”، “خۇراسان” — مۇقامنىڭ ئىسىملىرى. بەزى
نۇسخىدا “خۇراسان” ئورنىدا “سفاھان” دەپ ئېلىنغان.

ھىكايەت (21)

لۇقباندىن سوراشتى: “ئەدەپ - قائىدىلەرنى كىمدىن ئۈگەندىڭ؟”
ئۇ جاۋاب بەردى: “بىئەدەپلەردىن ئۈگەندىم، چۈنكى ئۇلارنىڭ
قىلمىقلىرىدىكى نەزىرىمگە پىسەنت كەلمىگەن نالايمىق ئىشلارنى
قىلىشتىن ساقلاندىم!”

ئويۇن - چاخچاق بىلەن ئېيتىلسا بىر سوز،
ئالار زېرەك كىشى ئايرىمچە مەنپەت.
ھەزىلنىڭ ئورنىدا ئاڭلايدۇ نادان،
ئوقۇلسا ئالدىدا يۈز باپچە ھىكمەت.

ھىكايەت (22)

ھىكايە قىلىنىشىچە، بىر سوپى ھەر كېچىسى ئون پاتمان تاماق
يەپ، سەھەرگىچە ناماز ئوتتۇرىغا قۇرئاننى بىر ئوقۇپ تۈگىتىدىكەن.
بىر پاكىدىل كىشى بۇنى ئاڭلاپ دىدى: “ئەگەر ئۇ يېرىم نان يەپ
ئۇخلىغان بولسا، ئۇنىڭدىن كۆپرەك ساۋاپ تاپقان بولاتتى!”

ئىچكىنى تائامدىن بوشراق تۇت،
ئۇندا مەرىپەت نۇرىنى كۆرىسەن.
سەندە ھىكمەت يوق، شۇ سەۋەپتىكى،
ئاش ۋە ناننى بۇرۇنۇڭغىچە ئۇرىسەن.

ھىكايەت (23)

ئاللاننىڭ مەرھىمىتى گۇناغا پاتقان بىر ئازغۇننى ھەقىقەت ئىز-
دىگۇچىلەرنىڭ قاتارىغا قوشۇلۇۋالسىۇن دەپ ئۇنىڭ يولىغا تەۋپىق
چىرىغىنى يېقىپ بەردى. دەرۋىشلەرنىڭ يۇرۇش-تۇرۇشى ۋە
پاك نەپەسلىرى تەسىرىدە ئۇنىڭ ناچار ئەخلاقى گۈزەل ئەخلاققا
ئۆزگەردى. ئۇ ھاۋايى-ھەۋەستىنى قولىنى تارتتى، ئەمما ئۇنىڭ
ھەققىدە غەيۋەتچىلەرنىڭ تىلى ھامان داۋام قىلىۋەردىكى، گويا ئۇ
ئاۋالقى پېتى تۇرىۋەرگەنمىش، ئۇنىڭ ئوزىنى تۇتۇۋالغانلىغىغا ۋە
تائەت-ئىبادىتىگە ئىشەنگىلى بولماسمىش!

خۇدا ئازاۋىدىن قۇتۇلۇش توبە بىلەن مۇمكىندۇر،
ۋەلېكىن مۇمكىن ئەمەس خەلق تىلىدىن قۇتۇلماغلىق.

ئۇ ئادەم يامان تىللارنىڭ ئەلىمىگە چىدىيالماي بىر پېرى ئۇستاز-
نىڭ ئالدىغا شىكايەت قىلىپ كىردى. ئۇستاز ئۇنىڭغا جاۋاب بېرىپ
مۇنداق دىدى: "سەن بۇ نىمەتنىڭ شۇكىرىسىنى قانداقمۇ ئادا
قىلالارسەن؟ چۈنكى سەن كىشىلەرنىڭ ئويلىغىنىدىن ياخشىراقسەن!

قاچانغىچە دەيسەن: 'ھەسەتچى، كىنچى' ①
قىلماقتا مەن مىسكىن يامان گېپىنى.

① كىنچى — ئاداۋەتچى، ئەيىپ تاپقۇچى.

قېنىمنى توكمەككە قەست قىلسا بىر دەم،
گاھىدا ئولتۇرۇپ سوكىدۇ مېنى!
ياخشى بول، خەلق يامان دىسىمۇ، مەيلى،
شۇ ياخشى يامانغا چىقارسا سېنى.

لېكىن كىشىلەرنىڭ مېنىڭ ئۇستۇمدىكى ياخشى ئوي-پىكىرلىرى
مېنى كامالەتكە ئېرىشتۈردى، ھالبۇكى مەن نەق كەمچىلىك-نۇقسان
ئىچىدە مەن، بۇ نەرسە مېنى ئويلاشقا ۋە ئوكۇنۇشقا مەجبۇر قىلىدۇ.

ئەگەر ئېيتقىنىمنى كەلتۈرسەم بەجا،
بولاتتىم خۇش پېئىل، پەرھىزكار دانا.

* * *

خوشنىلار كوزىدىن گەرچە پىنھانمەن،
بار-يوقۇم ئاللاغا روشەن ئىنسانمەن.

* * *

ئەتتۇق كىشىلەرگە ئىشىگىمىزنى،
پايمىسۇن دەپ ئەلگە نۇقسانمىزنى.
نە پايدا ئىشىكنى ئېتىپ، بىكىنمەك،
ھەق بىلگۈچى ئوچۇق-نېھانمىزنى.

ھىكايەت (24)

مەن شەيخلەردىن بىرىنىڭ ئالدىدا: ”پالانچى مېنى بۇزۇق
ئادەم دەپ گۇۋالىق بېرىپتۇ!“ دەپ شىكايەت قىلغان ئىدىم. شەيخ

ددى: “سەن ئۇنى ئۈزەڭنىڭ ياخشىلىقى بىلەن خىجىل قىل!”

ئۈزەڭ توغرا بول، بەدنىيەت پىستىنچى
تاپالماس قۇسۇر سەندىن، يەتمەس كۈچى.
راۋاپنىڭ ئۇنى پەدىگە بولسا ماس،
قۇلاقنى بىكار تولغىماس چالغۇچى!”

ھىكايەت (25)

شام ① شەيخلىرىنىڭ بىرسىدىن (كىشىلەر) سوراشتى:
“تەسەۋۋۇپنىڭ ② ھەقىقىي ماھىيىتى نىمە؟” ئۇ جاۋاب بەردى:
”بۇرۇن بىر توپ كىشىلەر بولغان، ئۇلار تاشقى كورۇنۇشتە پەرىشان
كورۇنسىمۇ، ئىچكى دۇنياسى خاتىرجەم ئىدى، ھازىر بىر توپ
كىشىلەر باركى، كورۇنۇشتە خاتىرجەمدەك تۇرسىمۇ، ئىچكى
دۇنياسى پەرىشان!”

ئۇچۇپ يۇرسە كوڭلۇڭ ھەر دەم ھەر يەردە،
يەككە-يىگانىلىكتە پاكلىق كورمەيسەن.
بولسا گەر مال، زىمىن، مەنسەپ، تىجارەت،
دىلىڭ ھەقتە بولسا چىندىن دەرۋىشسەن.

① شام — سۇرىيە.

② تەسەۋۋۇپ — سوپىزىم.

ھىكايەت (26)

ئېسىمىدىكى، بىر چاغدا بىز كارۋان بىلەن كېچىچە يول يۈرۈپ، سەھەردە بىر ئورماننىڭ چېتىدە ئۇخلىغان ئىدۇق. بۇ سەپىرىمىزدە بىز بىلەن ھەمرا بولغان بىر سەۋدايى ئادەم ھاي-ھايلاپ باياۋانغا قاراپ يۈگۈرۈپ كەتتى ۋە بىز دەممۇ ئارام تاپمىدى. كۈندۈزى مەن ئۇنىڭدىن: “بۇ كېچە ساڭا نىمە بولدى؟” دەپ سورىغان ئىدىم. ئۇ جاۋاب بەردى: “قارىسام، بۇلبۇللار دەرەخنىڭ ئۈستىدە، كەكلىكلەر تاغدا سايىرىشىۋاتىدۇ، پاقىلار سۇدا كۆكراتىدۇ، ھايۋانلار ئورماندا نالە-پىغان قىلىشىۋاتىدۇ، شۇڭا ھەممە خۇداغا ئىبادەت قىلىۋاتسا، مەن غەپلەتتە ئۇخلىسام ئادەمگەرچىلىك ئەمەس، دىگەننى ئويلىدىم.”

ئوتكەن سەھەر بىر قۇش ئەجەپ سايىرىغانتى،
ئەقلى-ھۇشۇم، تاقىتمىنى تامام ئالدى.
ئەڭ سەمىمى دوستلىرىمدىن بىرسى شۇ چاغ
پەقەت مېنىڭ پەريادىمغا قۇلاق سالدى.
ئېيتتى ئاندىن: “ئىشەنمەيمەن، قانداق قۇش ئۇ؟
بىر سايىراشتا شۇنچە ئاسان ھۇشۇڭ ئالدى.”
مەن دىدىمكى، “قۇشلار سايىراپ تەسبىھ ئېيتسا،
مەن جىم بولسام، ئادەملىگىم نەدە قالدى!”

① تەسبىھ ئېيتماق — خۇداغا مەدھىيە ئوقۇماق مەنىسىدە.

ھىكايەت (27)

بىر چاغدا ھىجاز سەپىرىدە بىر توپ پاكىدىل يىگىت مەن بىلەن ھەمدەم-ھەمسەپەر بولغان ئىدى. ئۇلار پات-پات غەزەل ئېيتاتتى ۋە زوق بىلەن شېئىر ئوقۇشاتتى. يولدا بىر سوپى يىگىتلەرنىڭ بۇ ئىشنى ياراتمىدى، چۈنكى بۇ ئادەم ئۇلارنىڭ دەردىدىن بىخەۋەر ئىدى. بىز بەنى ھىلال ئوتىڭىگە يېتىپ بارغاندا، ئەرەپلەرنىڭ چەللە-بارىڭىدىن قاراقۇمچاق بىر بالا چىقىپ، شۇنداق غەزەل ئوقۇغىلى تۇردىكى، ھاۋادا ئۇچۇپ كېتىۋاتقان قۇشلار پەسىگە چۈشۈپ، قېشىغا ئولاشتى. قارىسام، ھىلىقى سوپىنىڭ توگىسى راسا ئۇسۇلغا چۈشتى-دە، سوپىنى يەرگە ئېتىپ ئۇرۇپ، باياۋان تەرەپكە چېپىپ كىرىپ كەتتى. مەن دىدىم: ”ھەي شەيخ، بالىنىڭ غەزىلى ھايۋانغىمۇ تەسىر قىلدى، ئەمما ساڭا بۇنىڭ ھىچ پەرقى يوق ئىكەن!“

بىلەمسەنكى، بۇلۇل ماڭا نىم دىدى سەھەر؟
”ھەي... سەن ئوزەڭ قانداق ئادەم، ئىشقتىن بىخەۋەر؟“
ھەتتا توگە ئەرەپلەرنىڭ شېئىرىدىن زوقمەن،
دوت مەخلۇقسەن، سەندە زوق-شوق بولمىسا ئەگەر.

* * *

قاتتىق شامال چىقسا باغدا تاپماستىن تىنىم،
تال شاخلىرى ئېگىلىدۇ، ئەمما تاشلار جىم.

* * *

كۆرۈنگەن ھەممە جان زىكرىدە ① سايرار،
لېكىن بىلگەي بۇنى دىل بولسا ھۇشيار.
نە بۇلبۇل گۈل شېخىدا بىر غەزەلخان،
تىكەنمۇ گۈل بولۇپ ئوقۇيدۇ سۇبھان.

ھىكايەت (28)

بىر پادىشانىڭ ئومىرى ئاخىرلىشىپ قالغان بولۇپ، تەختىدە
ئولتۇرىدىغان ۋارىسى يوق ئىدى. ئۇ مۇنداق ۋەسىيەت قىلدى:
"كىمكى ئەتە ئەتىگەن شەھەر دەرۋازىسىدىن بىرىنچى بولۇپ
كىرسە، شاھلىق تاجىنى شۇ كىشىنىڭ بېشىغا كىيگۈزۈپ، مەملىكەتنى
ئىدارە قىلىشنى شۇ كىشىگە تاپشۇرۇڭلار."

كۈتۈلمىگەندە بىرىنچى بولۇپ كىرگەن كىشى ئومۇر بويى
تەلەمچىلىك قىلغان ۋە جۇل-جۇل كىيىمىنى ياماپ كىيگەن بىر
گاداي بولۇپ چىقتى. دولەت ئەرباپلىرى ۋە ئوردا ئەمەلدارلىرى
پادىشانىڭ ۋەسىيىتىنى بەجا كەلتۈرۈپ، قەلئە ۋە غەزىلەرنىڭ ئاچ-
قۇچلىرىنى ئۇنىڭغا تاپشۇرۇپ بەردى. (گاداي) بىر مۇددەت شاھلىق
قىلغان بولسىمۇ، كۆپ ئۆتمەي مەملىكەتنىڭ بەزى ئەمىرلىرى ئىتتا-
ئەت قىلىشتىن بويۇن تولغىدى، ئەتراپتىكى مەملىكەتلەرنىڭ
پادىشالىرى جاڭجال كوتىرىپ، گادايىنى ئاغدۇرۇش ئۈچۈن لەشكەر
توپلىدى. قىسقىسى، قوشۇن بىلەن پۇقرالار ئوپۇر-توپۇر بولۇشتى
ۋە مەملىكەتنىڭ بىر قىسمى ئۇنىڭ باشقۇرۇشىدىن چىقىپ كەتتى.

① زىكرىدە — خۇدانىڭ يادىدا.

بۇ ۋەقە سەۋنۇي بىلەن گاداي پادىشانىڭ كوڭلى پەرىشان بولدى. دەل شۇ پەيتتە كەمبەغەلچىلىك كۈنلىرىدە يېقىن ئۆتكەن قەدىناس دوستلىرىدىن بىرى سەپەردىن قايتىپ كەلدى - دە، ئۇنى بوقەدەر يۇقۇرى مەرتىۋىدە كورۇپ، مۇنداق دىدى: "ئەڭ ئەزىز ۋە ئۇلۇغ ئاللانىڭ مەرھىمىتى بىلەن گۈلۈك تىكەندىن، تىكەن ئايىغىڭدىن چىقىپتۇ، تەلىپىڭ ئوڭدىن كەپتۇ، بەختۇ - ئىقبال يار بوپتۇ. مۇشۇ دەرىجىگە ئېرىشىپسەن: 'تەھقىق قىيىنچىلىقتىن كېيىن بىر ئوڭۇشلۇق بار'. ①

گۈل - چېچەكلەر گاه ئېچىلغاي، گاه توكۇلگەي،
دەرەخ - ئورمان گاه يالىڭاچ، گاه تون كىيگەي.

گاداي پادىشا دىدى: "ھەي بۇرادەر ئەزىز، ماڭا قايغۇداش بولۇپ، تەسەللى - خاتىر بەرگىنىكى، تەبىرىكلەشكە ھىچ ئورۇن يوق! ئۆزەڭ بىلسەن، بۇرۇنقى چاغلاردا بىر ناننىڭ غېمىنى قىلاتتىم، ئەمدىلىكتە پۈتۈن جاھاننىڭ تەشۋىشى ئۈستۈمدە!"

ئەگەر يوق بولسا پۇل - مال دەرت چېكەرمىز،
ئۇ بولسا، باغلىنىپ ئىشقتا كۆپەرمىز.

* * *

جاھاندىن ② تىنىچسىزراق بىر بالا يوق،
ئۇ بولسۇن، بولمىسۇن دىل غەمگە تولۇق.

① قۇرئان، 94 - سۇرە، 6 - ئايەت.

② جاھاندىن - جاھاننىڭ مال - دۇنياسىدىن مەنىسىدە.

* * *

تېلىسەڭ بايلىقىنى، تۇت قانائەتنى،
چۈنكى بىل، قانائەت تۈگمەس دولەت.
ئىتىگىنى زەرگە تولدۇرسا غەنى،
ئۇنىڭ ئېھسانغا كوز سالما پەقەت.
ئاڭلايتتىم چوڭلاردىن: دەرۋىشنىڭ سەۋرى
باينىڭ ھەدىيىسىدىن ياخشى مىڭ نوۋەت!

* * *

كاۋاپ قىلىپ بىر قۇلاننى بەھرام ① ئەيلىسە تارتۇق،
چۈمۈلنىڭ سوغاتى- چېكەتكە پۇتى ئارتۇق. ②

(29) ھىكايەت

بىر ئادەمنىڭ دېۋاندا ③ خىزمەت قىلىدىغان بىر دوستى بولۇپ،
ئۇلار ئۇزاق ۋاقىت بىر بىرى بىلەن كورۇشمىگەن ئىدى. بىر
كىشى سوراپ قالدى: ”پالان دوستۇڭ بىلەن ئۇزاق ۋاقىت كورۇش-
مىدىڭغۇ؟“ ئۇ جاۋاپ بەردى: ”ئۇنى كورگۇم كەلمەيدۇ!“

① بەھرام — ئوزنىڭ قۇدرەتلىكلىكى ۋە سېخىلىغى بىلەن مەشھۇر
بولغان. ئۇ مەخسۇس قۇلاننى ئوۋ قىلغانلىغى ئۈچۈن ”بەھرام گور“ دەپ
ئاتالغان. ”گور“ پارسچە قۇلان دېمەكتۇر.

② رىۋايەتتە ئېيتىلىشىچە، چۈمۈلە سولەيمان پەيغەمبەرگە چېكەتكىنىڭ بىر
پۇتىنى سوغات قىلىپ ئەپكەلگەن ئىكەن.

③ دېۋان — ئوتتۇرا ئەسىردە شەرقتىكى مۇسۇلمان مەملىكەتلىرىنىڭ
ۋەزىرلەر ئىشخانىسى، دولەت مەھكىمىسى.

دەل شۇ چاغدا ئاشۇ دوستىنىڭ قول ئاستىدىكى كىشىلەردىن بىرى كېلىپ قالدى-دە، سۆزدى: “ئۇنىڭدىن نىمە خاتالىق ئۆتكەندۇ، ئۇنى كۆرسەڭ ساڭا نىمە ماللىق يېتىدۇ؟” “ھېچقانداق ماللىق يوق،- دېدى ئۇ،- ئەمما دىۋاندا خىزمەت قىلىدىغان دوستىنى پەقەت خىزمەتتىن چېكىنگەن چاغدىلا كۆرسە بولىدۇ، لېكىن مەن ئۆزەمنىڭ راھىتىنى دەپ ئۇنىڭ خاپىلىق تارتىشىنى خالىمايمەن!”

مەنسۇۋى بار چاغدا، ئەمەل تۇتقاندا،
ئۇلار دوستلىرىدىن نېرى قاچىدۇ.
ئورنىدىن ئايرىلىپ، ھالى تەڭ بولسا،
دىلىدىكى ھەسرەتنى دوستقا ئاچىدۇ.

ھىكايەت (30)

ئەبۇ ھۈرەيرە^① (ئاللا ئۇنىڭدىن رازى بولسۇن) ھەر كۈنى مۇھەممەد ئەلەيھىسسالامنى يوقلاپ كېلەتتى. مۇھەممەد ئەلەيھىسسالام دېدى: “ئەي ئەبۇ ھۈرەيرە، كۈن ئارىلاپ كەلگىن، مۇھەببەتنىڭ زىيادە بولىدۇ، يەنى ھەر كۈنى كېلىۋالما، مۇھەببەتنىڭ ئاشسۇن!”

* * *

① ئەبۇ ھۈرەيرە- مۇھەممەت پەيغەمبەرنىڭ ساھابىلىرىدىن بىرى. ئۇ كىشى ئۆزىنىڭ ياخشى كۆرگەن مۇشۇڭىدىن ئايرىلمىغانلىقى ئۈچۈن “ئەبۇ ھۈرەيرە” (مۇشۇڭنىڭ ئاتىسى) دەپ ئاتالغان.

بىر دانىشمەنگە (كىشىلەر) دىدى: "قۇياش گۈزەل بولسىمۇ،
بىرەر كىشىنىڭ ئۇنى ياخشى كۆرۈپ ئاشق بولغانلىغىنى
ئاڭلىمىدۇق!"

دانىشمەن دىدى: "بۇنىڭ سەۋىۋى شۇكى، ئۇنى ھەر كۈنى
كورگىلى بولىدۇ. پەقەت زىمىستاندا بۇلۇتقا پۇركۈنۈۋالغاندا سويۇم-
لۈك بولىدۇ!"

كىشىنى كورۇشكە بېرىش ئەيىپ ئەمەس،
لېكىن بولمىسۇن كوپ. "يېتەر!" دىگىچە.
ئۈزەڭگە پەقەتلا ئۈزەڭ كايىغىن،
كىشىدىن ئورۇنسىز كايىش كۈتكىچە.

ھىكايەت (31)

ئۇلۇغلاردىن بىرىنىڭ قوسىغىدا تەتۇر يەل تولغاشقا باشلاپ،
ئۇنى يېڭىشكە ھىچ ئىلاج قىلالمىدى. دە، ئىختىيارسىز قويۇۋەتتى.
ئۇ كىشى دىدى: "دوستلىرىم، بۇ ئىش مەندىن ئىختىيارسىز ئوتۇلۇپ
قالدى، شۇڭا ماڭا گۇنا بولۇپ يېزىلماس، ۋۇجۇدۇم راھەت تاپتى،
سىلەرمۇ ئالجاناپلىق بىلەن كەچۈرۈڭلار!"

قوساق يەل زىندانى ئەي ئاقىل ئىنسان!
لېكىن يەلنى سولاشقا يوقتۇر ئىمكان.
قوساقتا چاپسا يەل دەرھال قويۇپ بەر،
ئېغىرلىق كەلتۈرۈر جانىڭغا بەتتەر.

* * *

خۇنۇك چىراي، قىلغى سەت، ناباپ مېھمان،
كېتەي دىسە، تۇتما ھەرگىز، بولسۇن راۋان!

ھىكايەت (32)

(بىر چاغدا) دەمەشقتىكى يارانلىرىمنىڭ ئۆلپەتچىلىگىدىن زېرىكىپ،
قۇددۇس چولىگە ① باش ئېلىپ كەتكەن ئىدىم. بۇ يەردە ھايۋانلار
بىلەن ئۆلپەتچىلىك قىلىشقا كىرىشتىم. بىر ۋاقىت كېلىپ فەرەڭلەر-
نىڭ ② قولىغا ئەسىر چۈشتۈم. ئۇلار تەرابۇلسى ③ خەندەكلىرىدە
مېنى جوھۇتلار بىلەن بىللە توپا قېزىش ئىشلىرىغا سالدى. شۇ ئارىدا
ئىلگىرى تونۇشلۇغىمىز بولغان ھەلەب شەھىرىنىڭ ئەمەلدارلىرىدىن
بىرسى يېنىمىزدىن ئۆتۈپ كېتىۋېتىپ، مېنى تونۇپ قالدى-دە،
توۋلىدى: ”ساڭا نىمە ئەھۋال بولدى؟“

مەن دىدىم: ”نىمىسىنى ئېيتاي؟“

كىشىلەردىن قېچىپ كەلدىم تاغ-باياۋانغا،
ھەقتىن باشقا ھىچكىم بىلەن يوق ئىدى ئىشىم.
قىياس قىلدى، ھالىم نىچۇك ئۇشۇ سائەتتە؟
بىر ئېغىلدا ھايۋان بىلەن ئوتەر تۇرمۇشۇم.

① قۇددۇس چولى — ئېرۇسالىم قېشىدىكى بىر چول.

② فەرەڭلەر — ئەھلى سەلىپ يۇرۇشى قىلغان فەرەڭلەر. بۇ ۋەقە،

ئېھتىمال، 13 — ئەسىرنىڭ 40 — يىللىرىدا يۈز بەرگەن.

③ تەرابۇلسى — تىرىپولى شەھىرى.

* * *
دوستلار بولسا ياخشى، بولسام كىشەندە،
يات بىلەن بولغاندىن بوستان-چىمەندە.

بۇ ھالىغا ئەمەلدارنىڭ رەھىمى كېلىپ، ئون دىنار بىلەن مېنى
فەرەڭلەرنىڭ زەنجىر-كىشىنىدىن قۇتقۇزۇۋالدى-دە، ئوزى بىلەن
بىللە ھەلەب شەھىرىگە ئېلىپ كەلدى ۋە ئوزىنىڭ بىر قىزىنى ماڭا
نىكا قىلىپ بەردى، تېخى قىزنىڭ ھەقىقىي مېھرىدىن يۈز دىنار
پۇلىنىمۇ قوشۇپ بەردى. مەلۇم ۋاقىت ئۆتكەندىن كېيىن قىزنىڭ
خۇيى يامانلىشىپ، ھەدىسە جىدەل قىلىدىغان، گەپكە كىرمەيدىغان
بولۇۋالدى. تىلى بارغانسېرى ئۆزىرىپ، تۇرمۇش ھالاۋىتىمنى
بۇزۇۋەتتى.

ياخشى ئەر ئۆيىدە بىر يامان خوتۇن،
بىل، دۇنيادا دوزاخ ئەر ئۇچۇن.
ھەزەر قىل، يامان خوتۇن باشقا بالا،
بىزنى ئوت ئازاۋىدىن ساقلا ئاللا.

بىر قېتىم ئۇ ھاقارەت تىلىنى قويۇۋېتىپ: "ئاتام سېنى فەرەڭ-
لەرنىڭ كىشىنىدىن ئون دىنارغا سېتىۋالغان ئەمەسمۇ؟" دىگەن
ئىدى. مەن: "توغرا، مېنى فەرەڭلەردىن ئون دىنارغا سېتىۋېلىپ،
بۇز دىنارغا ساڭا ئەسىر قىلىپ قويدى!" دەپ جاۋاپ بەردىم.

بىر قوينى بىر چاغدا ئەمەلدار ئادەم

بورىنىڭ ئاغزىدىن قۇتقازغان بەردەم.
كەچقۇرۇن بوغىزىغا پىچاق سۇرگەنتى،
قوينىڭ جېنى قاخىپ، شۇنداق دىگەنتى:
”تارتىۋالدىڭ بورىدىن مېنى سالامەت،
ئوزەڭ بورە ئىكەنسەن، بىلدىم ئاقىۋەت!“

ھىكايەت (33)

بىر پادىشا بىر سوپىدىن سورىدى: ”قىممەتلىك ۋاقتىڭىز قانداق
ئوۋۇۋاتىدۇ؟“ سوپى دىدى: ”پۈتۈن كېچىنى مۇناجاتتا ئۆتكۈزۈمەن،
سەھەردە ھاجىتىمنى تىلەپ دۇئا قىلىمەن، كۈندۈزى بالا-چاقىد
لىرىمنى بېقىش كويىدىمەن!“
پادىشا سوپىنىڭ كىنايە سۆزىنىڭ مەزمۇنىنى چۈشەندى-دە،
ئۇنىڭغا تۇرمۇش ياردەم پۇلى بەلگىلەپ، ئۇنى ئائىلە غېمىنىڭ
يۈكىدىن ئازات قىلىشقا بۇيرۇق قىلدى.

ئەي ئائىلە غېمىگە پاتقان چال،
ئەمدى سەن تېچلىقنى قىلما خىيال.
سەن پەرزەنت، نان، كىيىم ئۈچۈن غەمدە،
سەير ئېتەلمەيسەن يۇقارقى ئالەمدە.①

* * *

ئويلايمەن پۈتۈن كۈن سەھەردىن تا شام:

① يۇقارقى ئالەم — پەرىشتىلەر دۇنياسى.

“كېچىچە پەقەتلا ھەق بىلەن بولسام.”
لېكىن كەچ نامازغا كىرىشسەم ئەگەر،
يەنە غەم: “پەرزەنتىم ئەتە نىمە يەر؟”

ھىكايەت (34)

شام زاھىتىلىرىدىن بىرى جاڭگالدا كۈن ئۆتكۈزۈپ دەرەخ
ياپراقلىرىنى يەيتتى. بىر پادىشا ئۇنىڭ قېشىغا زىيارەتكە بېرىپ،
مۇنداق دىدى:

“ئەگەر ماقۇل كورسىڭىز، شەھەردە سىز ئۈچۈن بىر جاي راسلاپ
بەرسەم، خاتىرجەم ئىبادەت قىلغان بولاتتىڭىز، باشقىلارمۇ نەپەس-
لىرىڭىز بەركاتىدىن بەھرىمەن بولۇپ، ياخشى ئىشلىرىڭىزغا ئەگەش-
كەن بولاتتى.”

زاھىت ئۇنىمىدى. ۋەزىرلەردىن بىرى ئۇنىڭغا دىدى:
“پادىشانىڭ كۈڭلى ئۈچۈن شەھەردە بىرنەچچە كۈن تۇرۇپ، بۇ
جايىنىڭ قانداقلىغىنى بىلىپ باقسىڭىز بولمامدۇ. ئەگەر كېيىن ئەزىزلەر
ئۆتكۈزۈۋاتقان ۋاقتىنىڭ ساپلىغى بىگانە كىشىلەرنىڭ باردى-
كەلدىسىدىن بۇلغىنىدىغان بولسا، ئۇ چاغدا ئىختىيار ئوزىڭىزدە!”
زاھىت شەھەرگە كەلدى، ئۇنى پادىشانىڭ خاس باغچە سارىيىغا
ئورۇنلاشتۇردى. بۇ جاي شۇنداق دىلنى تارتىدىغان ۋە جانغا ھوزۇر
بېغىشلايدىغان بىر جاي ئىدى.

گۈزەللەر مەڭزىدەك مۇندا قىزىل گۈل،
مەھبۇبلار چېچىدەك خۇش پۇراق سۇنبۇل.

سوغاقتىن ئەندىكىكەن مۇندا ھەر چېچەك،
داينىڭ ① سۇتىگە نەشنا بوۋاقتەك.

* * *

شاخ-شاختا قىزارغان ھەر ئانار گۈلى،
يېشىل دەرەخلەرنىڭ بىزەك مەشىلى.

پادىشا دەزھال ئۇنىڭ ئالدىغا چىرايلىق بىر كېنىزەكنى ئەۋەتتى.

بۇ شۇنداق ئايچاماللى، جانغا ئاپەت،
سىياقى بىر مەلەك ②، تاۋۇس قىياپەت.
سوپىلار تۇرقىنى بىر كورسە قالماس
تېنىدە زەررىچە ئارامۇ-تاقەت.

ئۇنىڭ ئارقىسىدىن يەنە ئاجايىپ ساھىبجامال ۋە تولمۇ كېلىش-
كەن بىر غۇلامنى ئەۋەتتى.

ئەتراپىدا تەشئاللىقتىن كىشىلەر ئولگەي،
ئۇ بىرساقى، كورۇپ تۇرۇپ سۇ ئىچۈرمىگەي.
كوزلەر ئاڭا قاراپ-قاراپ پەقەت تويماستى،
ئىستىسقانىڭ ③ نەشئاسىدەك زادى قانماستى.

① دايە — ئىنىكتانا.

② مەلەك — پەرىشتە.

③ ئىستىسقا — سۇ كېسىلى. بۇ كېسەلگە گىرىپتار بولغان ئادەم سۇنى

قانچە ئىچسىمۇ قانمايدۇ.

زاھىت لەززەتلىك تائاملارنى يېيىشكە، ئىسنىل كىيىملىرىنى كىيىشكە باشلىدى. شىرىن مېۋىلەر ۋە خۇش بۇي ئەتىرلەردىن ھوزۇرلىنىشقا ھەمدە غۇلام-كېنىزەكلەرنىڭ جامالىدىن زوق ئېلىشقا كىرىشتى. دانالار ئېيتقانىكى، "گۈزەللەرنىڭ جىڭگىلەك چاچلىرى ئەقىلنىڭ ئايىغىغا زەنجىردۇر ۋە ھۇشيارلىق قۇشى ئۈچۈن توزاقتۇر!"

بىلىمىنى، دىل ۋە دىنىمنى ساڭا بەردىم تامام،
دەر ھەقىقەت ئۇشبۇ كۈندە مەن زىرەك قۇش، سەنكى دام.

قىسقىسى، زاھىتنىڭ خاتىرجەم كېتىۋاتقان دەرۋىشلىك ھاياتى ئاخىرلاشتى. چۈنكى شۇنداق گەپ بار:

مەيلى ئالىم، مەيلى بوۋاي، مەيلى مۇرىت،
قەلبى تازا، تىلى ئۆتكۈر بۈيۈك دانا،
پەس دۇنياغا چۈشۈپ قالسا، ھالى شۇكى،
پۈتى ھەسەل ئىچرە پاتقان ھەرە گويا.

بىر كۈنى پادىشا ئۇنى كورۇشكە قىزىقىپ قالدى. قارىغۇدەك بولسا، زاھىتنىڭ ئاۋالىقى تۇرقى ئوزگەرگەن: مەڭزى قىزىرىپ، ئاپپاق سەمىرىپ كېتىپتۇ، پەر ياستۇققا يولىنىپ ئولتۇرۇپتۇ، پەرى سۈپەت غۇلام بېشى ئۈستىدە تاۋۇس قانىتىدىن ياسالغان يەلپۈگۈچ بىلەن يەلپۈپ تۇرۇپتۇ. پادىشا ئۇنىڭ سالامەتلىكىگە خوشال بولۇپ، ھەر توغرىلىق پاراڭلاشتى. گەپ ئاياغلىشاي دېگەندە پادىشا مۇنداق

ددى: ”مەن دۇنيادا مۇنۇ ئىككى خىل تەبىقىدىكى كىشىلەرنى دوست تۇتىمەن، بىرى ئالىملار، يەنە بىرى زاھىتلار!“ بۇ يەردە جاھان كورگەن بىر پەيلاسوپمۇ بار ئىدى، ئۇ مۇنداق دىدى: ”ئەي پادىشاھىم، دوستلۇقنىڭ شەرتى شۇكى، ھەر ئىككى تەبىقىگە ياخشىلىق قىلغايىسەن: ئالىملارغا پۇل بەر، ئۇلار ئىلىم بىلەن تېخىمۇ كوپرەك شۇغۇللانسۇن، زاھىتلارغا ھىچنەرسە بەرمە، ئۇلار زاھىت بولۇپ قېلىۋەرسۇن.“

نە ھاجەت چىرايلىق، خۇشروئي ئايالغا
ئۇپا-ئەڭلىك، پەرداز، پىرۇزە ئۇزۇك.
تەقۋادار، نومۇسچان، ساپدىل دەرۋىشلەر
خەيرى-ئېھسان نېنىنى ئالمىغان تۇزۇك.

* * *

نەرسەم بار تۇرۇپ، بولەكنى دىسەم،
زاھىت دىمىسۇن مېنى ھىچ ئادەم.

ھىكايەت (35)

مۇشۇ سۆزلەرگە تازا باپ كېلىدىغان يەنە بىر ھىكايە بار. بىر پادىشاھ مۇھىم بىر ئىشقا دۇچ كېلىپ مۇنداق دىدى: ”ئەگەر بۇ ئىش مېنىڭ مەقسىدىمدىكىدەك بېجىرىلىدىغان بولسا، زاھىتلارغا مۇنچىلىك پۇل سەدىقە بېرىمەن!“ ئۇنىڭ ھاجىتى راۋا بولغاندىن كېيىن كوڭلىدىكى تەشۋىش تۈگىدى. ئەمدى ۋەدىسى بويىچە ئاتىغان نەزىرىسىنى بېرىشكە توغرا كەلدى. پادىشاھ ئۆزىنىڭ خاس

قۇللىرىدىن بىرىگە بىر خالدا تەڭگە بېرىپ، زاھىتلارغا ئۈلەشتۈرۈپ بېرىشنى بۇيرۇدى. بۇ قۇل ئەقىللىق ھەم ھۇشيار ئىكەن. ئۇ پۈتۈن كۈن كوچا ئايلىنىپ، كەچقۇرۇن قايتىپ كەلدى-دە، تەڭگىنى بىر سويۇپ، پادىشانىڭ ئالدىغا قويدى ۋە دىدى: "مەن زاھىتلارنى شۇنچە ئىزدەسەممۇ، تاپالمدىم!"

پادىشا دىدى: "نېمە دېگىنىڭ بۇ؟ بۇ مەملىكەتتە توت يۇز زاھىت بارلىقى ماڭا مەلۇمغۇ!"

قۇل دىدى: "ئەي جاھاننىڭ شاھى! ھەقىقىي زاھىت پۇلىنى ئالمايدۇ، كىمكى پۇلىنى ئالدىكەن، ئۇ زاھىت ئەمەس!"
پادىشا كۈلۈپ كەتتى-دە، ئۆز يېقىنلىرىغا دىدى: "مېنىڭ تەقۋادار سويىلارغا قانچىلىك مۇھەببەت-ھورمىتىم بولمىسۇن ۋە مۇنۇ قىزىل كوزنى قانچىلىك يامان كۆرمەي، لېكىن ھەقىقەت مۇشۇنىڭ تەرىپىدە!"

زاھىتىكى، ئالسا تەڭگە-تىللا،
باشقا چىگراق زاھىتىنى قوللا.

(36) ھىكايەت

ئىخلاسنى چىڭ بىر ئالىمدىن (كىشىلەر) سوراشتى: "ۋەقەيدىن كىرگەن ئاش توغرىسىدا پىكىرىڭىز قانداق؟"
ئالىم جاۋاپ بەردى: "ئەگەر بۇنداق ئاش كوڭۇلنى خاتىرجەم قىلىش ئۈچۈن ئىشلىتىلىدىغان بولسا ھالال، ئەگەر مۇشۇ ناننى دەپلا مەلۇم ئورۇندا ئولتۇرسا ھارام."

ناننى تەقۋادار پەقەت ئالغاي ئىبادەت قىلسىلا،
نان ئۈچۈن ئولتۇرمىغاي ھەرگىز ئىبادەتكە ئۇلار.

ھىكايەت (37)

بىر دەرۋىش بىر جايغا كېلىپ قالدى، ئۇ جايىنىڭ ئىگىسى سېخى
ۋە ئەقىللىق ئىدى. بىر توپ ئوقۇمۇشلۇق ۋە سوزمەن كىشىلەر
ئۇنىڭ ئۆلپەتچىلىكىدە بولۇپ، ئۇلارنىڭ ھەر بىرى شۇ زاماندا
نازۇك پىكىرلىك چاخچاقچىلار ئارىسىدا ئادەت بولغىنىدەك بىرەردىن
چاخچاق قىلىشتى، لەتىپە ئېيتىشتى. دەرۋىش باياۋاندا ئۇزۇن يول
ماڭغاچقا ھېرىپ، ھالى قالمىغان ۋە قوسىغىمۇ ئاچ ئىدى. ئۇلارنىڭ
ئىچىدىن بىرسى چاخچاق تەرىقىسىدە مۇنداق دېدى. "سەنمۇ بىرەر
نەرسە ئېيتىپ بىرەرسەن!" دەرۋىش دېدى: "مەندە باشقىلاردەك
ئارتۇقچىلىق، چىچەنلىك يوق، مەن ھېچ نەرسە ئوقۇمىغان ئادەم.
مەن، شۇڭا بىر بېيىت شېئىر ئوقۇپ بەرسەم، قانائەت قىلساڭلار!"
ھەممەيلى بىر ئېغىزدىن: "قېنى ئېيت!" دېيىشتى. دەرۋىش
دېدى:

"ئاچ قوساقمەن نان تىزىلغان چوڭ بىر داسقان ئالدىدا،
خۇددى بويتاق قىز - جۇۋانغا خاس بىر ھاممام ئالدىدا!"

ھەممەيلىن كۈلۈشۈپ كەتتى - دە، ئۇنىڭ چاخچىغىنى تولسىمۇ
ياقتۇرۇپ، داسقاننى ئۇنىڭ ئالدىغا تارتتى. ساھىبخان مۇنداق
دېدى: "دوستۇم، بىر دەم تەخىر قىل، خىزمەتكارلىرىم قىيما كاۋاپ

تەييارلاۋاتىدۇ.

دەرۋىش تائامدىن بېشىنى كوتىرىپ دىدى:

”ئالدىمدا قىيما بولمىسا مەيلى،

ئاچ قوساققا قۇرۇق نان ئوزى قىيما.“

(38) ھىكايەت

بىر مۇرىت ئۆزىنىڭ پىرىگە دىدى: ”قانداق قىلارمەن؟ خالايمەن-
تىن ماڭا ھىچ ئاراملىق يوق، ئۇلار قېشىمغا تولا كېلىۋالىدۇ،
ئۇلارنىڭ كېلىپ- كېتىشىدىن مېنىڭ ئىبادەت قىلىدىغان ۋاقتىم زايا
بولۇپ كېتىۋاتىدۇ!“

ئۇستازى دىدى: ”ئۇلارنىڭ ئىچىدىكى كەمبەغەللىرىگە پۇل قەرز
بەر، بايلىرى بولسا، ئۇلاردىن نەرسە سورا، ئۇلار ئىككىنچى
ئەتراپىڭدا ئايلىنىمايدۇ.“

ئەگەر ئىسلام لەشكىرىگە بولسا باشلامچى گاداى،
خەۋپسىرەپ نەرسە سوراشتىن چىنغىچە كاپىر قاچار.

(39) ھىكايەت

بىر قانۇنشۇناس ئالىم ئانىسىغا دىدى: ”ماڭا نەسەتچىلەرنىڭ بۇ
ھەشەمەتلىك، يېقىملىق سوزلىرى ھىچقانداق تەسىر كۆرسەتمەيدۇ،
چۈنكى مېنىڭ قارىشىمچە، ئۇلارنىڭ ئىش- ئەمىلىيىتى گەپ-

سوزلىرىگە ئۇيغۇن ئەمەس.

ئۈگىتىپ ئەلگە تەركى دۇنيانى،
ئوزلىرى يىنغار مالۇ-دۇنيانى.
ئەمەلسىز ئالىم نە دىسە دىسۇن،
سوزىگە ھىچكىشى ئەمەس مەپتۇن.
يامان ئىش قىلمىسا، شۇدۇر ئالىم،
خەلققە دەپ، ئوزى قىلمىسا زالىم.

‘كىشىلەرگە ياخشىلىق قىلىشنى بۇيرۇپ، ئوزەڭلارنى
ئۇنتامسىلەر؟’^①

ئالىمكى، بولسا بەخت، قوساقپەرۋەر،
ئوزى بىر ئازغۇندۇر، بولالماس رەھبەر.

ئاتىسى دىدى: ”ئوغلۇم، بۇنداق قۇرۇق خىيال ئارقىسىدا نەسەت-
چىلەرنىڭ تەربىيىسىدىن باش تولىغاپ، ھەممە ئالىملارنى ئازغۇن
دېيىش كېرەك ئەمەس، پاك ئالىمنى تاپىمەن دەپ، ئىلىمنىڭ
پايدىسىدىن قۇرۇق قېلىش شۇنداق بىر قارىغۇغا ئوخشاشكى،
بىر كېچىسى ئۇ پاتقاققا يىقىلىپ چۈشۈپ: ‘ئەي مۇسۇلمانلار، يولۇمغا
چىراق تۇتۇپ بېرىڭلار!’ دەپتۇ. بىر مازاقچى ئايال: ‘سەن چىراقنى
كورمىسەڭ، چىراقنىڭ يورۇغىدا نىمىنى كورەلەيسەن؟’ دەپتۇ.

① قۇرئان، 2 - سۇرە، 44 - ئايەت.

شۇنىڭدەك، ۋەزىپىتىلىدىغان جاي گەزمالچىلار دۇكىنىغا ئوخشايدۇ،
 نەق پۇل تولمەي، بۇ يەردىن رەخ ئالالمىغىنىڭدەك، بۇ يەرگىمۇ
 ھەقىقى مەيلى-مۇھەببەتنىڭ بولمىسا، مەنىۋى لەززەتكە ئىگە
 بولالمايسەن.

قۇلاق سال جان بىلەن ئالىم سوزىگە،
 قىلىسىمۇ سوزىگە ماس ئەمەس ئىش-كار.
 ۋالاقىتە ككۈرلەرنىڭ سوزى بىھۇدە،
 ئۇخلىغاننى ئۇخلىغان قىلالماس بىدار.
 ھەركىم قۇلىغىدا تۇتسۇن نەسەت،
 ھەتتاكى بولسۇن ئۇ تامدىكى شوئار.

* * *

خانقادىن مەدرىسەگە كەلدى بىر دانا،
 ئۇزۇپ ئەھلى تەرىقەتتىن مۇناسىۋەتنى.
 سورىدىم: "قانداق ئالىم بىلەن سوپىنىڭ پەرقى،
 ئۇنى تاشلاپ، خالاپ قاپسەن بۇنداق ئۆلپەتنى؟"
 دېدى: "سوپى قۇتقۇزىدۇ ئوز پالاسنى
 بۇ قۇتقۇزار سۇ مەۋجىدىن ئىنسانىيەتنى."

ھىكايەت (40)

بىرسى يول ئۈستىدە مەس پېتى ئۇخلاپ قالغان ۋە ئىختىيار
 تىزگىنىنى قولىدىن بېرىپ قويغان ئىدى. يېنىدىن بىر سوپى ئوتۇپ
 كېتىۋېتىپ، ئۇنىڭ قەبىھ ھالەتتە ئۇخلاپ ياتقانلىغىغا يامان نەزەر

بىلەن قارىدى. مەس يىگىت بېشىنى كوتۈرۈپ دېدى:
“ئۇلار” ئەھمىيەتسىز نەرسىنىڭ يېنىدىن ئۆتسە، ئالجاناپلىق
بىلەن ئوتۇپ كېتىدۇ.①

يىرگىنىمگىن، ئەي تەقۋادار، گۇناھكاردىن،
ئىللىق نەزەر سالغىن ئاڭا شەپقەت بىلەن.
ئالايىق ئىش قىلغان بولسام ئەگەردە مەن،
ئوت يېنىمدىن مەرتلەر كەبى ھەممەت بىلەن.

ھىكايەت (41)

بىر توپ ھاراقكەش بىر دەرۋىشكە قارشى چىقىپ، ئۇنى ئاغزىغا
كەلگەنچە تىللىدى، ئۇردى ۋە رەنجىتتى. دەرۋىش تاقەت قىلالماي
تەرىققەت پىرىنىڭ② ئالدىغا كېلىپ، بولغان ئەھۋالنى شىكايەت
قىلدى.

پىر دېدى: “ئوغلۇم، دەرۋىشلەرنىڭ جەندىسى—چىداش، رازى
بولۇشنىڭ تونىدۇر. كىمكى بۇ تونىنى كىيىپ تۇرۇپ، بەختسىز-
لىككە بەرداشلىق كورسىتەلمىسە، يالغان دەرۋىش بولىدۇ، جەندە
كىيىش ئۇنىڭغا ھارام.”

لايلانماس چوڭ دەريا بىر تال تاش بىلەن،

① قۇرئان، 25 - سۇرە، 72 - ئايەت.

② تەرىققەت پىرى - سوپىلارنىڭ پىرى، ئىشان.

رەنجىگەن سوپىدۇر بىر تىيىز ئىردىق.

* * *

سەۋرە قىل، يەتسە زىيانكەشلىك ساڭا،
ئەپۇ قىلساڭ يۇيۇلار بارچە گۇنا.
ئەي بۇرادەر، توپا بولغۇڭ ئاقشۈت،
توپا بولماقتىن بۇرۇن سەن بول توپا.

ھىكايەت (42)

بىر قىسسە ئاڭلىغىن باغدات شەھرىدە،
تاللىشىپ قاپتۇ سوز بايراق ھەم پەردە.
جەڭلەردە كوناغان، چاڭ باسقان بايراق
ئوپكىلەپ پەردىگە دەر ئىدى مۇنداق:
”سەن بىلەن ئىككىمىز خىزمەتتە ئورتاق،
سۇلتاننىڭ قۇلىمىز ئوردىدا ھەر چاغ.
خىزمەتتىن بىر دەممۇ يوق مەندە ئارام،
كۈن - تۈنۈم ئوتدۇ سەپەردە ① تامام.
سەن بولساڭ چەكمەيسەن جاپا ھىچقاچان،
كورمەيسەن نە قەلئە، نە چول، چاڭ - توزان.
قەدىمىم ئىلگىرى سەندىن غەيرەتتە،
خوش، نە چۈن سەن ئارتۇق ئىززەت - ھورمەتتە؟
ئاي يۈزلۈك غۇلاملار قۇچار بېلىڭدىن،

① سەپەردە - ھەرىسى سەپەردە، جەڭ مەيدانلىرىدا.

ئەترە بوي كېنىزەك تۇتار قولۇڭدىن.
 مەن بولسام ھەر دائىم ئەسكەر قولىدا،
 ئەركىم يوق، سەرگەردان جەڭلەر يولىدا
 دىدى پەردە: ”مېنىڭ بېشىم ئاستاندا،^①
 گىدەيمەس سېنىڭدەك ئىگىز ئاسماندا.
 كىمكى بويىنى قىلسا بىر خادا،
 ئوزىنى بويىنىدىن قىلىدۇ جۇدا!“

ھىكايەت (43)

بىر پاكىدل كىشى بىر پەھلىۋاننى راسا غەزەپلەنگەن ۋە ئاغزىدىن كۆپۈك ئاققان ھالەتتە كوردى. ئۇ كىشى سورىدى: ”ئۇنىڭغا نىمە بولغاندۇ؟“ (كىشىلەر) جاۋاپ بېرىشتى: ”ئۇنى پالانچى تىلاپتۇ.“

پاكىدل كىشى دىدى: ”بۇ پەسكەش يۈز پاتمان تاشنى كوتىرىدۇ، بىرەر ئېغىز گەپنى كوتىرەلمەمدىكەن!“

ماختىنىپ مۇشتۇڭ بىلەن مەرتلىكىنى دەۋا قىلمىغىن،
 بىر يۈرەكسىز زاتى پەسىسەن، مەيلى ئەرسەن، يا ئايال.
 گەر قولۇڭدىن كەلسە بىر ئېغىزنى شىردىن ئەيلىگىن.
 ھەر ئەمەسىسەن بىر ئېغىزنى مۇشت بىلەن قىلساڭ ئۇۋال.

* * *

① ئاستان — بوسۇغا.

ئەگەر يىرتسا بىراۋ پىل ماڭلىيىنى،
ئەر ئەمەس، ئۇندا يوق قىلچە ئادىمىيەت.
يارالغاندۇر توپا- تۇپراقتىن ئادەم،
ئادەممەس، بولمىسا كەمتەرلىك ئادەت.

ھىكايەت (44)

بىر تەقۋاداردىن "ساپا ئەھلى" ① نىڭ ئەخلاقى توغرىلىق گەپ سورىغان ئىدىم. ئۇ كىشى مۇنداق دىدى: "ئۇلار ئەڭ ئاز دىگەندە دوستلىرىنىڭ كوڭلىدىكى مۇرات- خاھىشىنى ئۆز مەنپەئەتلىرىدىن ئۈستۈن قويدۇ. دانالار ئېيتقانكى، 'ئۆزى بىلەنلا باغلىنىپ قالغان بۇرادەر بۇرادەر ئەمەس، ئۆزۈم ئەمەس.'"

يولدا ئالدىرىغان ساڭا ھەمرا ئەمەس،
ساڭا دىلنى بەرمىگەن ئاشنا ئەمەس.

* * *

تۇققىنىڭدا بولمىسا ئىنساپ- دىيانەتتىن پۇراق،
سەن يېقىنلىق رىشتىسىنى ئۈزگىنىڭ مىڭ ياخشىراق.

ئېسىمدىكى، مۇشۇ بېيىتتىكى سوزۇمگە بىر مۇنازىرىچى ئېتىراز بىلدۈرۈپ مۇنداق دىدى: "ھەق تائالا ئۆزىنىڭ مۇقەددەس كىتابىدا تۇققانلىق رىشتىسىنى ئۈزۈشنى مەنئى قىلغان ۋە ئۆز تۇققانلىرىغا مېھرى- مۇھەببەت بىلەن قاراشنى بۇيرۇغان. ئەمما سېنىڭ

① "ساپا ئەھلى" - سويلار كوزدە تۇتۇلدى.

ئېيتقانلىرىڭ بۇنىڭغا خىلاپ!

مەن دېدىم: ”گېپىڭ خاتا، (مېنىڭ سوزلىرىم) قۇرئانغا مۇۋاپىق كېلىدۇ، قۇرئاندا مۇنداق دېيىلگەن: ’ئەگەر ئاتا-ئاناڭ قانداقتۇ سەن بىلىمگەن بىر نىمىنى ماڭا شىرك قىلىشقا سېنى مەجبۇر قىلسا، ئۇ ھالدا ئۇلارغا ئىتائەت قىلما!’^①

بولسا گەر مىڭ تۇققىنىڭ ئاللاغا يات، كوڭلى چىگىش،
بىر خۇداغا ئاشىنا يات تەن بىلەن دەرھال تېگىش.

ھىكايەت (45)

باغداتتا خۇش خۇي بىر چال بار ئىدى،
ئوماق قىزىنى موزدۇزغا بەردى.
قىزنىڭ لېۋىنى باغرى تاش تەنتەك،
چىشىلدى قاتتىق، ئاقتى قان ئوقتەك.
بۇ ھالى كورۇپ ئەتسى ئاتا،
كۇياۋگە بېزىپ كايىدى راسا:
”ئەي پەسكەش چىشىڭ نىمانچە يامان،
چەممۇ قىز لېۋى؟ چايناپسەن ھايۋان!”
بۇ سوزۇم چىندۇر، قىلمىدىم مازاق،
راست ئىش دەپ بىلگىن، بولمىسۇن چاخچاق:
سىڭسە بىراۋغا بىر يامان ئادەت،
چىقماس تېنىدىن ئولگىچە پەقەت.

① قۇرئان، 29 - سۇرە، 8 - ئايەت.

(46) ھىكايەت

بىر ئالىمنىڭ ئىنتايىن سەت بىر قىزى بار ئىدى، ياتلىق قىلدىغان ۋاقتى كېلىپ قالدى، ئەمما قىزنىڭ مەھرەگە نۇرغۇن مال - دۇنيا قوشۇپ بېرەي دېسىمۇ، ھېچكىم ئۇ قىز بىلەن توي قىلىشنى خالىمىدى.

بەتچىراي قىزنىڭ ئىشى ئىكەن بەك تەس،
كەلمىگەي كارغا كىمخاپ بىلەن ئەتلەس.

ئاخىر قىزنى بىر ئەنئەنىۋى چىقىرىشقا توغرا كەلدى. ئېيتىشلارغا قارىغاندا، شۇ ئارىدا سەرەندىپتىن ① بىر تۈپ كېلىپ قالغان، ئۇ قارىغۇلارنىڭ كوزىنى ساقايتىشنى بىلىدىكەن. (كىشىلەر) ئالىمدىن سوراشقان: "نېمىشقا كۈيۈلۈڭنىڭ كوزىنى داۋالاتمايسەن؟"
ئالىم مۇنداق دېگەن: "ئەگەر كوزى كورىدىغان بولسا، قىزمنى قويۇۋېتەرمىكىن، دەپ قورقمەن!"

ياخشىكەن سەت ئايالغا بىر كوز ئەر.

(47) ھىكايەت

بىر پادىشا بىر توپ دەرۋىشكە ھاقارەت كوزى بىلەن قارىغان ئىدى. ئۇلاردىن بىرى پاراسەت بىلەن بايقاپ قېلىپ، مۇنداق

① سەرەندىپ — سەيلون ئارىلى.

ددى: "ئەي پادىشا، بۇ دۇنيادا ساڭا قارىغاندا تەشۋىشىمىز ئاز-
راق، تۇرمۇشىمىز خۇشراق، ئولگەندە باراۋەر، قىيامەتتە سەندىن
ياخشىراقمىز!"

بولسىمۇ پادىشا ئەلگە ھوكۇمران،
دەرۋىشكە لازىمى قوساققا بىر نان.
ئۇ ھەم بۇ—ئىككىسى ئولۇم يەتكەندە،
كېتىدۇ جاھاندىن يالاڭ كىپەندە.
خالىساڭ دۇنيادىن يۈكۈڭنى تاڭماق،
شاھلىقتىن گادا يىلىق، شەكسىز، ياخشىراق.

دەرۋىشنىڭ تاشقى ئالامىتى—جەندە چاپان بىلەن چېچىنىڭ
قىرىلغانلىقى؛ ھەقىقىي ماھىيىتى—كوڭلى تىرىك، نەپسى ئولگەنلىكى.

لېكىن دەرۋىش ئەمەس خەلقنى نېرى دەۋادا ئولتۇرسا،
ئۇنىڭغا قارشى چىقسا كىم، شۇ ئانلا جەڭ ئۈچۈن تۇرسا.
ئەگەر تۈگمەن تېشى تاغدىن بېشىغا دومۇلاپ چۈشسە،
ئەمەس ئۇ جىڭ سوپى، شۇ تاش يولىدىن نېرىغا قاچسا.

دەرۋىشلەرنىڭ تۇرمۇش يولى—خۇدانى ياد ئېتىش ۋە شۇكۇر
قىلىش، خىزمەت، تائەت—ئىبادەت، ئۆزىنى پىدا قىلىش، ئازغا
قانا ئەت قىلىش، خۇدانىڭ بىرلىكىگە پۈتۈش، ئۈمىت باغلاش، بوي
سۇنۇش ۋە سەۋرە قىلىش. كىمكى مۇشۇ سۈپەتلەرگە ئىگە بولسا
ھەقىقىي دەرۋىشتۇر، گەرچە ئىسىل تون كىيگەن بولسىمۇ. ئەمما

بىكارچى، سالپا-ساياق، بىناماز، شەھۋەتپەرەس، ھەۋەسكە بېرىلگەن ئادەملەر باركى، ئۇلار كۈندۈزنى شەھۋەتپەرەسلىك بىلەن كېچىدەك ئۆتكۈزىدۇ، كېچىنى غەپلەت ئۇيقۇسىدا كۈندۈزگە ئۇلايدۇ، ئۇچرىدىغان نەرسىلەرنى يەيدۇ، ئاغزىغا كەلگەننى سۆزلەيدۇ، مانا بۇلار سۈپىلىق پەرىجىسىگە ئورۇلۇۋالسىمۇ، بۇزۇقلاردۇر.

ئەي ئىچى قۇرۇق تەقۋا-دىيانەتتىن،
تېشىڭغا كىيگەن تون تامام رىيا.
ئاسما ئىشىگىگە يەتتە رەڭ پەردە،
ئويۇڭگە سالغىنىڭ قومۇش بورا.

(48) ھىكايەت

نەچچە دەستە گۈل كوردۇم، ياشىنغان راسا،
بىر قۇچاق ئوت بىلەن باغلانغان ئەمما.
مەن دىدىم: "نېمە ئىش، ئەرزىمەس گىيا
گۈل بىلەن تۇرۇپتۇ ئەجەپ بىر جايدا؟"
"توختاپ تۇر،— دىدى— دە، يىغلىدى گىيا:
دوستلۇقنى ئۈنۈتماس سېخىلار ئەسلا!
رەڭ، جامال، خۇش پۇراق گەرچە مەندە يوق،
ئاخىر مەن ئالغانغۇ شۇ باغدىن ئوزۇق؟"

كەرەملىك خۇدانىڭ بىر بەندىسىمەن،
قەدىمى نىمەتنىڭ ئەرزەندىسىمەن.

قولۇمدىن ئىش كەلسۇن، مەيلى كەلمسۇن،
 ئۇمىدىم: ئىگەمنىڭ لۇتپى يار ئولسۇن.
 مەنكى بىر قۇرۇق قول، ئاز ئىبادىتىم،
 سەرمايە قىلغۇدەك يوقتۇر تائىتىم.
 ھەق قىلار بەندىنىڭ ئىشىغا چارە،
 ئىلاجىسىز قالغاندا قۇلى بىچارە.
 ئادەتتۇر: غوجىسى بولسا ئەركىتىن شات،
 قېرىغان قۇلىنى قىلىدۇ ئازات.
 ئالەمنى بىزىگەن ئۇلۇغ خۇدايىم،
 قېرىغان بەندەگمەن، كەچۈر گۇناھىم.
 رىزا كەئىبىسىگە سەئدى سەن يول تۇت،
 ھەق يولىدا ماڭغىن ئەي بەندە مەزمۇت!
 كىم بۇ ئىشىكتىن باش تارتسا بەختىدۇر قارا،
 چۈنكى باشقا ئىشىكنى تاپالماس ئەسلا.

(49) ھىكايەت

(كىشىلەر) بىر ھەكىمدىن سوراشتى: "ساخاۋەت ياخشىمۇ،
 شىجائەت؟" ھەكىم دىدى: "ساخاۋەتلىك كىشى شىجائەتكە مۇھتاج
 ئەمەس!"

بەھرام گور① قەۋرىدە باردۇر بىر پۇتۇك:

① بەھرام گور — ئىراننىڭ ساسانىلار سۇلالىسىدىن بىر پادىشانىڭ

ئىسمى.

”تومۇر پەنجىلەردىن ئوچۇق قول تۈزۈك!“

* * *

ھاتەم تائى ① بۇ جاھاندىن كەتتى، لېكىن
يۈكسەك نامى، پەزىلىتى مەڭگۈ ياشار.
مېلىك ئاشسا، بەرگىن زاكات، چۈنكى باغۋەن
قىرقىپ تۇرسا تەكنى، ئۈزۈم شۇنچە ئوخشار.

① ھاتەم تائى — سېخىلىق بىلەن مەشھۇر بولغان بىر كىشى.

ئۇچىنچى باپ

قانائەت قىلىشنىڭ پەزىلىتى توغرىسىدا

(1) ھىكايەت

مەغرىپلىك بىر تىلەمچى ھەلەبىنىڭ گەزمال رەستىسىدىكى دۇكاندارلارغا مۇنداق دىگەن: “ئەي بايلار! ئەگەر سىلەردە ئىنساپ بولۇپ، بىزدە قانائەت بولغان بولسا، ئۇ چاغدا تىلەمچىلىك ئادىتى دۇنيادىن يوقالغان بولاتتى!”

ئەي قانائەت، مېنى ئۈزەڭ باي قىل،
سەندىن ئارتۇق جاھاندا نىمەت يوق.
سەۋىر بۇلىڭى لۇقىمانغا بولدى نېسىپ،
كىمدە سەۋىر يوق بولسا، ھىكمەت يوق.

(2) ھىكايەت

مىسىردا ئىككى ئەمىرزادە بار ئىدى، بىرى ئىلىم ئۈگەندى،
يەنە بىرى مال - دۇنيا توپلىدى. ئاخىرغا بېرىپ، بىرى ئۈز زامانىدە

سىنىڭ ئەللامىسى ① بولدى، يەنە بىرى مىسىرنىڭ ئەزىزى ② بولدى. بۇ باي بولغىنى ئالىمغا ھاڧارەت كوزى بىلەن قاراپ مۇنداق دىدى: “مەن سەلتەنەتكە يېتىشتىم، سەن يەنىلا مىسكىنلىكتە قالدىڭ!” ئالىم دىدى: “ئەي بۇرادەر، مەن ئاللاتائالانىڭ نىئىتىگە سەندىن كوپرەك شۇكۇر قىلسام بولىدۇ، چۈنكى مەن پەيغەمبەرلەرنىڭ مىراسىغا يەنى ئىلىمگە ئىگە بولدۇم، سەن بولساڭ فىرئەۋن بىلەن ھاماننىڭ مىراسىغا يەنى مىسىرنىڭ شاھلىغىغا ئىگە بولدۇڭ!”

مەن گويا چۇمۇلە، دائىم دەپسەندە،
 بىراق ئەمەس ھەرە—چاققاق گىزەندە.
 بۇ نىئەت شۇكىرنى تۇگىتەي قاچان؟
 بولمىدىم ئەزگۇچى ياۋۇز زوراۋان.

ھىكايەت (3)

ئاڭلىشىمچە، بىر دەرۋىش نامراتلىق ئوتىدا كويىگەن ۋە قۇراق چاپىنىنى ياماپ كۇن ئوتكۇزگەن، شۇنداق بولسىمۇ ئوزىنىڭ غېرىپ كوڭلىگە ئارام بېرىش ئۇچۇن مۇنداق دەيتتى:

كۇپايە بىزگە قۇرۇق نان، جەندە چاپان،
 خەقنىڭ مىنىتىدىن ئوز چاپايىمىز ئوبدان.

① ئەللامە—ئاكادىمىك، داڭلىق ئالىم.

② ئەزىز—ئوتتۇرا ئەسىردىكى مىسىردا مالىيە ۋەزىرى.

بىر كىشى ئۇنىڭغا دېدى: “نېمە ئولتۇرسەن؟ بۇ شەھەردىكى پالان ئادەم بەك مەرت ۋە تولمۇ سېخى ئادەم. ئۇ ئازات ئەرلەرنىڭ خىزمىتىگە بەل باغلىغان ۋە ئۇلارنىڭ كوڭلىنى قاچان تاپارمەن دەپلا ئولتۇرۇپتۇ؛ ئەگەر سېنىڭ بۇ ھالەتتە ئىكەنلىڭنى بىلسە، ئەزىز كوڭلۇڭنى تەسكىن تاپتۇرۇش ئىمكانىيىتىگە ئىگە بولغىنى ئۈچۈن مىننەتدار بولىدۇ!”

دەرۋىش دېدى: “بۇ گېپىڭنى قوي، ئوز ھاجىتىنى سوراپ، كىشىنىڭ ئالدىغا بارغاندىن كورە خىلۋەت بىر جايدا ئولگەن ياخشى!”

ياخشىدۇر ياماق تىكمەك، سەۋىر بۇلۇڭىدا ئوتىمەك،
چاپان تىسلەپ بايلارغا ئەر ز نامە يازغاندىن.
دوزاخ ئوتىنىڭ، شەكسىز، پەرقى يوقتۇر ھىچقانداق
خوشنىدىن مەدەت ئېلىپ جەننەتسىرى بارغاندىن.

ھىكايەت (4)

ئەجەم ① پادىشاھلىرىدىن بىرى بىر ئۇستا تىۋىپنى مۇھەممەد مۇستەفا — سەللە لاھۇ ئەلەيھى ۋە سەللەم — نىڭ خىزمىتىگە ئەۋەتكەن ئىدى.

(تىۋىپ) ئەرەپ دىيارىدا ساق بىر يىمىل تۇرغان بولسىمۇ، ھىچكىم

① ئەجەم — ئىران ۋە تۈرك مەملىكەتلىرىنى كورسىتىدۇ. بۇ يەردە ئىران كوزدە تۇتۇلغان.

ئۇنىڭ ئالدىغا كېسەل كورستىشكە كەلمىدى ياكى داۋالنىش چارىلىرىنى سورىمىدى. شۇڭا ئۇ پەيغەمبەر ئەلەيھىسسالامنىڭ ئالدىغا كېلىپ شىكايەت قىلدى: "مېنى بۇ يەرگە ساھابىلارنى داۋالاش ئۈچۈن ئەۋەتكەن ئىدى، ئەمما شۇ كەمگىچە ھىچكىم قېشىمغا كېلىپ كورۇنۇشنى خالىمىدى، مەن بەندە تاپشۇرۇلغان خىزمەتنى بەجا كەلتۈرسەم بولمامتى؟"

پەيغەمبەر ئەلەيھىسسالام دىدى: "بۇ كىشىلەرنىڭ ئادىتى شۇكى، ئىشتىھاسى غالىپ بولمىغىچە ھىچنەم يىمەيدۇ ۋە ئىشتىھاسىنى پەسەيد-تۈرگەنگە قەدەر، تا ئامدىن قولىنى تارتىپ تۇرىدۇ!"
تېۋىپ: "تېنى ساق تۇرغانلىقىنىڭ سەۋىۋى ئەنە شۇ!" دىدى - دە، يەر ئويۇپ كېتىپ قالدى.

دانىشمەن شۇ چاغدا سوز ئاچقاي پەقەت،
يا قىلغاي نائىلاج يىمەككە ھەركەت —
سۈكۈتتىن ئۈزىگە يەتكەندە زىيان،
ياكى يىمەسلىكتىن چىقار بولسا جان.
شۇ چاغدا گەپ - سوزى بولۇر ھىكمەت،
يىمگىنى تېنىگە بېرەر قۇۋۋەت.

ھىكايەت (5)

ئەردەشر بابكاننىڭ ① تەرجىمىھالىدا ئېيتىلىشىچە، ئۇ بىر ئەرەپ

① ئەردەشر بانكان — ساسانىلار سۇلالىسىنى قۇرغۇچى.

ھەكىمدىن: “بىر كۈندە قانچىلىك تاام يېمە بولار؟” دەپ سوراپتۇ.
“يۈز دەرەم ئېغىرلىغىدا يېمە كۇپايە قىلىدۇ” دەپ جاۋاب بېرىپتۇ
ھەكىم. ئەردەشىر سوراپتۇ: “مۇنچىلىك تاام قانچىلىك قۇۋۋەت
بېرەر؟” ھەكىم ئېيتىپتۇ: “مۇشۇ مىقتاردا بولسا سېنى كوتىرىدۇ،
بۇنىڭدىن ئارتۇغىنى سەن كوتىرىسەن، يەنى شۇنچىلىك تاام سېنى
ئورە تۇرغۇزىدۇ، بۇنىڭدىن ئارتۇغى ساڭا يۈك بولۇپ قالىدۇ.”

تاام دىگەن ياشىماق، ئىبادەت ئۇچۇن،
سېنىڭچە، ياشىماق ھالاۋەت ئۇچۇن.

ھىكايەت (6)

خۇراسانلىق ئىككى دەرۋىش ھەمسەپەر بولۇپ بىرلىكتە ساياھەت-
كە چىقتى. بىرى ئاجىز ئىدى، چۇنكى ئىككى كۈندە بىر قېتىم كەچتە
ئىپتار قىلاتتى، يەنە بىرى كۇچلۇك بولۇپ، ھەر كۇنى ئۇچ ۋاق
تاماق يەيتتى. كۇتۇلمىگەندە، بىر شەھەرنىڭ دەرۋازىسىدا ئۇلار
جاسۇس دىگەن توھمەت بىلەن تۇتۇلۇپ، ھەر ئىككىسى بىر ئويگە
سولاندى، ئىشىك لاي بىلەن چاپلۇۋېتىلدى.

ئىككى ھەپتىدىن كېيىن مەلۇم بولدىكى، بۇلار گۇناسىز ئىكەن.
ئىشىكنى ئېچىپ قارىسا، كۇچلۇكى ئۇلۇپ، ئاجىزى تىرىك قاپتۇ.
ھەممە ھەيران قېلىشتى. بىر دانىشمەن دىدى: “ئەگەر بۇنىڭ تەتۇر-
سەچچە بولغاندا، ئەجەپلىنەرلىك ئىش بولاتتى. چۇنكى ئاۋۋۇ بىرسى
كوپ يىمىشكە ئادەتلەنگەچكە، ئاچلىققا بەرداشلىق بېرەلمەي، قىي-
نىلىپ ئۆلگەن، مۇنۇ بىرسى نەپسىنى تىزگىنلەپ كەلگەنلىكتىن،

تەبىئىكى، ئوز ئادىتى بويىچە سەۋىر قىلىپ سالامەت قالغان!

كىمكى ئاز يېيىشنى قىلسا ئادەت،
بېشىغا چۈشسە كۈن ئاسانلا يەڭگەي.
ئەگەر سەمەرتسە تەننى مولچىلىقتا،
ئېغىر كۈن كەلسلا تەڭلىكتە ئولگەي.

ھىكايەت (7)

ھەكىملەردىن بىرى ئوغلىنى كوپ تاماق يېيىشتىن توستى،
چۈنكى بەك تويۇنۇپ كېتىش ئادەمنى كېسەل قىلىدۇ. ئوغلى مۇنداق
دىدى: "ئاتا! ئاچلىق كىشىلەرنى ئولتۇرىدۇغۇ. ئاڭلىمىغانىمىدىڭ،
ئاقىللار ئېيتىدۇ: ئاچلىققا چىداپ يۈرگەندىن توقلۇق بىلەن ئولگەن
ياخشى!" ئاتىسى دىدى: "ئولچەمنى ساقلا، يەڭلار، ئىچىڭلار،
ئەمما ئىسراپ قىلماڭلار." ①

تاماق يە ۋە لېكىن يېمە قۇسقىچە،
ھەم ئازمۇ يېمىگىن چېنىڭ چىققىچە.

* * *

تائام دىگەن گەرچە ھەر ئان جانغا راھەت،
چەكتىن ئاشسا كېسەل قىلار تائام بەزەن.

① قۇرئان، 7-سۇرە، 31-ئايەت.

گۈلqن تەنگە زىيان قىلار يىسەڭ زورلاپ،
لايىغىدا يىسەڭ قۇرۇق نانمۇ گۈلqن.

ھىكايەت (8)

بىر كېسەل ئادەمدىن (كىشىلەر) سوراقتى: “كوڭلۇڭ نىمنى
خالايدۇ؟” ئۇ دىدى: “كوڭلۇم ھىچنىمنى خالىماسلىقنى خالايدۇ!”

ئاشقازان لىق بولۇپ، ئاغرىسا قوساق،
كار قىلماس ئۇنىڭغا چارە ھىچقانداق.

ھىكايەت (9)

ۋاست^① شەھىرىدە بىر باققالنىڭ سوپىلار گەردىنىدە بىرنەچچە
تەڭگە پۇلى يىغىلىپ قالغان ئىدى. باققال ھەركۈنى پۇلنى تەلەپ
قىلىپ، قوپال سوزلەرنى قىلاتتى. ئۇنىڭ قاتتىق قىستىشىدىن سوپى-
لارنىڭ يۇرىكى زىدە بولسىمۇ، سەۋىر قىلىشتىن بولەك چارىسى
يوق ئىدى. ئۇلارنىڭ ئىچىدىكى پاكىدىل بىر ئادەم مۇنداق دىدى:
“باققالغا پۇل توغرىلىق ۋەدە بېرىشتىن نەپسىنى پالان تاماقنى
يەيسەن دەپ گوللاش ئاسانراق!”

باينىڭ ئېھسانىنى ئالمىغان تۇزۇك،
خالچىدىن گەپ ئاڭلاپ جاپا تارتقاندىن.

① ۋاست — ئىراقتىكى بىر شەھەر.

بىر ئومۇر گوش يىمەي ئولگەن مىڭ ياخشى،
قاسساپتىن گەپ ئاڭلاپ ئىزا تارتقاندىن.

ھىكايەت (10)

بىر مەرت يىگىت تاتارلار،^① بىلەن بولغان جەڭدە قاتتىق يازىدار
بولغان ئىدى. بىر كىشى ئۇنىڭغا دىدى: ”پالان سودىگەر دە چاپىدۇ.
غان دورا بار، سورساڭ، بەلكىم، ئايماس!“
ئېيتىلىشىچە، بۇ سودىگەرنىڭ بېخىلىق بىلەن نامى چىققان
ئىكەن.

بۇ بېخىلىنىڭ داستىخىنىدا بولسا كۈن نان ئورنىدا،
تا قىيامەت ھىچكىشى كورمەس ئىدى كۈن نۇرىنى.

مەرت يىگىت دىدى: ”ئەگەر مەلھەم دورىنى سورسام،
يا بېرىدۇ، ياكى بەرمەيدۇ، ئەگەر بەرسە، يا پايدا قىلىندۇ ياكى پايدا
قىلمايدۇ. شۇنداق ئىكەن، ئۇنىڭدىن سورىغان نەرسە ئادەم ئولتۇردۇ.
دىغان زەھەر بولىدۇ.“

پەسلەردىن يالۋىرىپ سورساڭ ناننى،
تېنىڭگە سىڭسىمۇ خورىنار جاننى.

① تاتارلار — مۇئەللىپ بۇ يەردە ۋە باشقا ئورۇنلاردا موڭغۇل ئىستىلا-
چىلىرىنى تاتار دەپ ئاتايدۇ.

ھەكىملەر ئېيتىدۇ: مەسىلەن، ئابىھاياتنى ئابروي ئۇچۇن
ساتماقچى بولۇشسا، دانا كىشى ئۇنى سېتىۋالمايدۇ، چۈنكى
حورلۇقتا ياشىغاندىن كېسەل بىلەن ئولگەن ياخشى!

ياخشىدۇر خۇش خۇيىدىن ئىچمەكلىك زەھەر،
بەتچىراي قولىدىن ئىچكەندىن شېكەر.

ھىكايەت (11)

بىر ئالىمنىڭ جان سانى كۆپ بولۇپ، تەمىناتى ئاز ئىدى. ئۆزى
توغرىلىق ياخشى پىكىردىكى بىر باشلىققا ئەھۋال ئېيتتى. ئەمما
باشلىق ئۇنىڭ ئىلتىماسىنى ئاڭلاپ تەتۈر قارىۋالدى، چۈنكى ئىلىم
ئەھلىلىرىنىڭ نەرسە سېۋىشى ئۇنىڭ نەزىرىدە قەبىھ تۇيۇلغان
ئىدى.

ھال ئوقۇپ ئەزىز دوستقا بىچارە قىياپەتتە،
بارمىغىنىكى، ئوخشاشلا ئۇنىڭ كەيپىنى بۇزىسەن.
ئەگەر بارساڭ ھاجەت ئۇچۇن، خوشال - خورام بارغىن،
ئوچۇق پىشانە بىلەن ھەر ئىشىڭنى تۇزىسەن.

ئېيتىشلارغا قارىغاندا، باشلىق ئۇنىڭ مائاشىنى بىر ئاز ئوس-
تۇرگەن بولسىمۇ، ئۇنىڭغا بولغان مېھرى-مۇھەببىتى كېمىيىپ
كەتكەن. بىرقانچە كۈن ئۆتكەندىن كېيىن ئالىم بۇرۇنقى ئىلتىپاتنى
كۆرمىدى - دە، دېدى:

ياماندۇر شۇ تاماق: خارلىققا سالغان،
قازان تەييار، لېكىن قەدرىڭ يوقالغان.

* * *

نان كۆپەيسە، ھۆرمەت كېمەيدى تولۇق،
يوقسۇللۇق ياخشىكەن، تىلىنەك - خورلۇق.

ھىكايەت (12)

بىر دەرۋىشكە پۇل بەك لازىم بولۇپ قالغان ئىدى. بىر كىشى
ئۇنىڭغا دىدى: "پالان كىشى ناھايىتى باي، ئەگەر ھاجىتىڭنى بىلسە،
ئادا قىلىشنى ھەرگىز كېچىكتۈرمەيدۇ!" دەرۋىش دىدى: "مەن ئۇ
ئادەمنى بىلمەيمەن." ئۇ كىشى: "مەن سېنى باشلاپ باراي" دىدى - دە،
دەرۋىشنىڭ قولىدىن تۇتۇپ، ئاشۇ باينىڭ ئويىگە ئېلىپ باردى.
دەرۋىش كالىپۇكى پەسكە ساڭگىلاپ قالغان توڭ چىرايى بىر
ئادەمنىڭ ئولتۇرغانلىغىنى كوردى - دە، گەپ قىلماستىن ئارقىسىغا
ياندى، ھىلىقى كىشى سورىدى: "قانداق قىلدىڭ؟" دەرۋىش دىدى:
"ئۇنىڭ ئېھسانىنى شەكلى - چىرايىغا بېرىۋەتتىم!"

توڭ چىرايىغا بارمىغىن ھاجەت بىلەن،
ئەسكى خۇيىدىن ساڭا يەتكەي ئازار،
دىل غېمىڭنى ئېيتساڭ ئېيت شۇ كىشىگە:
تاپسا كۆڭلۈڭ چەپەردىن ئىللىق باھار.

ھىكايەت (13)

قۇرغاقچىلىق بولغان بىر يىلى ئىسكەندىرىيەدە دەرۋىشلەر سەۋىر-تاقەت تىزگىنىنى قولىدىن بېرىپ قويغان ئىدى: ئاسمان دەرۋازىلىرى يەر يۈزىگە ئاقالغان، يەردىكىلەرنىڭ پەريادى پەلەككە يەتكەن ئىدى.

ۋەھشى ھايۋان، قۇش، بېلىق، چۈمۈلە-ھىچ جان قالمىدى
ناۋمىتلىكتىن پىغانى يەتتە كوكتىن ئاشمىغان.
شۇ ئەجەپ: خەلق ئاھىدىن چىققان تۇتۇن بۇلۇت بولۇپ،
كوز يېشى دەريادىكى كەلكۈن سۈيىدەك تاشمىغان!

مانا شۇنداق بىر يىلى بىر خۇنسا^① (ئۇ دوستلاردىن يىراق بولسۇن!) بار ئىدى، ئۇنىڭ خۇسۇسىيەتلىرى توغرىلىق سوز ئېچىش ئەدەپسىزلىك بولىدۇ، بولۇپمۇ چوڭلارنىڭ ئالدىدا، لېكىن پەرۋا-سىزلىق بىلەن تىلغا ئالماي ئۆتكۈزۈۋېتىشمۇ مۇمكىن ئەمەس، چۈنكى بەزى كىشىلەر مۇئەللىپنى قابىلىيەتسىزگە چىقىرىشى مۇمكىن، شۇڭا ئاز نەرسە كۆپكە دەلىل بولار ۋە بىرنەچچە تال دان بىر تاغار ئاش-لىققا نەمۇنە بولار دەپ، مۇنۇ ئىككى بېيىت بىلەن سوزنى بولدى قىلىمىز!

① خۇنسا—جانلىق تىلدا خۇمىسى، ئايال مىجەز ئادەم.

ئەگەر بۇ خۇنسانى ئولتۇرسە ناتار،
كېرەكمەس ئولتۇرمەك ناتارنى ھىچ ھەم.
باغدات كوۋرۇگىدەك ياتار قانچە ۋاخ،
ئاستىدا سۇ ئاقسا، ئۈستىدە ئادەم؟

مانا ھازىر سىلەر سۇپەتلىرىدىن ئاز بىر قىسمىنى ئاڭلاپ تۇرغان
مۇشۇنداق بىر شەخس ئاشۇ يىلى ھىساپسىز بايلىققا ئىگە ئىدى،
كەمبەغەللەرگە ئالتۇن - كۈمۈش بېرەتتى، مۇساپىرلارغا داستىخان
سالاتتى. يوقسۇللۇقنىڭ جەۋرىدىن جېنى تۇمشۇغىغا كېلىپ قالغان
بىر توپ دەرۋىش ئۇنىڭ ئېھسانىنى ئالماقچى بولۇپ، مېنىڭ قېشىمغا
مەسلىھەت سوراپ كەپتۇ. مەن قوشۇلىدىم - دە، دىدىم:

شىر يىمەس ھەرگىزمۇ ئىتتىن ئاشقانى،
ئولسىمۇ ئاچلىقتىن غاردا - دالدىدا.
تېنىڭنى ئاچلىق ھەم جاپاغا تاپشۇر،
قول سوزۇپ تۇرمىغىن پەسكەش ئالدىدا.
ئادەم دەپ سانما بىلىمسىزنى سەن،
فەرىدۇن بولسىمۇ بايلىق بابىدا.
ئائەھلى كىيسە گەر كىمخاپ ۋە تاۋار،
ئالتۇن ھەل، نەقىش دۇر گوياكى تامدا.

ھىكايەت (14)

ھاتەم تائىدىن (كىشىلەر) سورىدى: "جاھاندا ئوزەڭدىنمۇ ئالى

ھىممەت رەك كىشىنى كوردۇڭمۇ ياكى ئىشتىتىڭمۇ؟“ ھاتەم دىدى:
”ھەئە، كورگەنمەن. بىر كۈنى ئەرەپ ئەمىرلىرى ئۈچۈن قىرىق توڭگە
سويغان ئىدىم. كېيىن بىر ئىش بىلەن بىر سەھرانىڭ چېتىگە
چىقىشقا توغرا كەلدى. قارىسام، ئۇ يەردە بىر يانتاقچى يانتاق
يىغىۋېتىپتۇ. مەن ئۇنىڭغا دىدىم: ‘نېمىشقا ھاتەمنىڭ مېھماندار-
چىلىغىغا بارمايسەن؟ خالايق ئۇنىڭ داستىخانغا توپلاندىغۇ؟’
ئۇ دىدى:

يېسە نان ھەزكىشى قىلىپ مېھنەت،
ھاتەمنىڭ شەپقىتىگە يوق ھاجەت!

شۇڭا مەن ئۇنى ھىممەت ۋە سېخىلىق جەھەتتە ئۈزەمدىن
ئۆستۈنرەك كوردۇم!“

ھىكايەت (15)

مۇسا ئەلەيھىسسالام بىر دەرۋىشنى كوردى، ئۇ يالڭاچ قالغانلىق-
تىن قۇمغا كومۇلۇۋالغان ئىكەن. ”ئەي مۇسا،— دىدى ئۇ،— دۇئا قىل،
خۇدايى تائالا ماڭا تۇرمۇش لازىمەتلىكلىرىنى بەرسۇن، تاقەتسىز-
لىكتىن چېنىم تۇمشۇغۇمغا كېلىپ قالدى!“ مۇسا ئەلەيھىسسالام
دۇئا قىلىپ، كېتىپ قالدى. بىرنەچچە كۈندىن كېيىن ئۇ مۇناجاتتىن
قايتىپ كېلىپ، دەرۋىشنى زەنجىر-كەشەندە كوردى. ئۇنىڭ
ئەتراپىغا نۇرغۇن ئادەم يىغىلىۋالغان ئىدى.
مۇسا سورىدى: ”نېمە بولۇپتۇ ئۇ؟“

كىشىلەر جاۋاپ بېرىشتى: ”ھاراق ئىچىپ، جىدەل چىقىرىپ، بىر ئادەمنى ئولتۇرۇپ قويۇپتۇ، ئەمدى ئۇنىڭغا ئولۇم جازاسى بېرىلىدىكەن.“

ئاجىزنىڭ بىلىگى تاپسا كۈچ-قۇدرەت،
دەس تۇرۇپ ئاجىزنى مۇشتلايدۇ پەقەت.

”ئەگەر ئاللا بەندىلىرىگە رىزىقىنى بەك مول قىلىۋەتسە ئىدى،
چوقۇم، ئۇلار يەر يۈزىدە توپىلاڭ چىقىرىپ، چېكىدىن ئاشقان
بولاتتى!“^①

مۇسا ئەلەيھىسسالام جاھاننى ياراتقۇچىنىڭ ھېكمىتىگە ئىقرار
بولۇپ، ئوزنىڭ جاسارىتى ئۈچۈن كەچۈرۈم سورىدى.

خەۋپ-خەتەرگە نىمە مەجبۇر قىلدى، ئەي مەغرۇر سېنى،
سەن ھالاك بولدۇڭ، چۈمۈلە ئۇچمىسىكەن بىر كۈنى.

* * *

پەسكە كەلسە پۇل ۋە مەنسەپ قوش-قەۋەت،
بىر بالا بولغاي بېشىغا ئاقشۋەت،
ئاڭلىدىڭمۇ، بىر ھەكىمنىڭ سوزىنى:
بولمىسۇن چۈمۈلىدە قانات پەقەت.

* * *

ئاتىسىدا ھەسەل كوپ، لېكىن ئوغلنىڭ مەجەزى ئىسسىق.

① قۇرئان، 42-سۇرە، 27-ئايەت.

باي قىلماس سېنى ئىگەم ھىچقاچان،
پايداڭنى بىلگەچ سەندىن يۈز چەندىن.

ھىكايەت (16)

بەسرە شەھىرىنىڭ جەۋھەرپۇرۇشلىرى ئارىسىدا بىر سەھرالىق ئەرەپنى كورگەن ئىدىم، ئۇ مۇنۇنى ھىكايە قىلىۋاتاتتى: ”بىر چاغدا باياۋاندا يولنى يۇتتۇرۇپ قويغان ئىدىم. خالىتامدا يول ئوزۇغىدىن ھىچنىمە قالمىغانلىقتىن، جاننى ھالاكەتكە تاپشۇراي دەپ تۇرغىنىمدا، توساتتىن بىر خالىتا مەرۋايىت تېپىۋالدىم. بۇنى مەن قورۇلغان بۇغداي دەپ ئويلاپ چەكسىز ھاياجان ۋە شاتلىققا چومگەنلىگىمنى، ئەمما بۇنىڭ مەرۋايىت ئىكەنلىگىنى بىلگەندىن كېيىن قاتتىق قايغۇ-ھەسرەت ۋە ئۈمىتسىزلىككە چۈشكەنلىگىمنى زادىلا ئېسىمدىن چىقىرالمايمەن!“

قۇپ-قۇرۇق چولدا، چەكسىز قۇملۇقتا؛
دۇر-سەدەپ بىر پۇل ئۇسسۇز-تەشناغا.
ئوزۇقسىز كىشى ھالدىن كەتكەندە
ياندىكى ئالتۇن گويىكى چالما.

ھىكايەت (17)

بىر ئەرەپ چولدا تولىمۇ ئۇسسۇپ كەتكەنلىكتىن مۇنداق دەيتتى:

”ئولۇمدىن ئالدىن ئەرزىم خۇداغا
يەتكۈزسە مېنى مۇنۇ ئارزۇغا:
چۈشسەم تىزغىچە بىر شوخ دەرياغا،
تۇلۇم قاچامنى تولدۇرسام سۇغا!“

ھىكايەت (18)

خۇددى شۇنداقلا بىر مۇساپىر كەڭ باياۋاندا ئېزىقىپ قالدى.
ئۇنىڭ كۆچ-مادارى ۋە ئوزۇغى تۈگىدى، پەقەت بېلىدە بىرنەچچە
تەڭگە پۇلى بار ئىدى. ئۇ كۆپ ئايلاندى، يولنى تاپالمىدى. ئاخىر
ئاچلىقتىن ئولدى. بىر توپ يولۇچىلار بۇ يەرگە يېتىپ كەلدى.
ئولگۇچىنىڭ ئالدىدىكى تەڭگىلەرنى كوردى. توپىغا مۇنۇلار يېزىل-
غان ئىدى:

يېنىدا ئالتۇنى بولسىمۇ ئادەم،
ئوزۇقسىز باسالماس ھەتتا بىر قەدەم.
چولە تەشنىلىقتا كويىگەن ئادەمگە
يامبۇدىن ئارتۇقتۇر پىشۇرغان شەلغەم.①

ھىكايەت (19)

ئوتۇپ بېرىۋاتقان زاماندىن ھەرگىز زارلانمىغان ئىدىم، پەلەك-

① شەلغەم — (پارسچە) چامغۇر.

نىڭ گەردىشىدىن يۈزۈمنى پۇرۇشتۇرمىگەن ئىدىم، پەقەت بىر چاغدا يالاڭچاق قالىدىم، كېيىش سېتىۋېلىشقا پۇلۇم يوق ئىدى. غەمكىن بولۇپ، كۇفە جامەسىگە كىردىم. ئۇ يەردە بىر ئادەمنى كوردۇمكى، ئۇنىڭ پۇتى يوق ئىدى. ھەق تائالانىڭ نىمىتىگە شۇكۇر قىلدىم-دە، كېيىشىم يوقلۇغىغا سەۋىر قىلدىم.

توقلار كوزىدە قورۇلغان توخۇ
قەدرى-قىممەتتە كوكتاتچە يوقتۇر.
كۈچ-قۇدرىتى يوق يوقسۇللار ئۈچۈن
توخۇغا تەڭدۇر پىشۇرغان چامغۇر.

ھىكايەت (20)

بىر پادىشا ئوزنىڭ بىرقانچە يېقىن كىشىلىرى بىلەن قىش-زىمىستاندا شىكاردا يۇرۇپ، ئوردىسىدىن يىراقلىشىپ كەتكەن ئىدى. كەچ كىرىپ قالدى، پادىشا بىر دىخانىنىڭ ئويىنى كورۇپ دىدى: “كېچىنى شۇ يەرگە بېرىپ ئۆتكۈزەيلى، سوغاقنىڭ جاپاسىنى تارتماي-مىز.” ۋەزىرلەردىن بىرى دىدى: “دىخانىنىڭ ئويىدىن پانا جاي ئىزدەش ئالى مەرتىۋىلىك پادىشاغا لايىق ئەمەس، مۇشۇ يەرگە چېدىر تىكىپ ئوت ياقايلى!”

دىخان بۇنىڭدىن خەۋەر تېپىپ، ئوزىگە چۈشلۈك داستىخان ھازىرلاپ پادىشانىڭ ھوزۇرىغا ئېلىپ كەلدى-دە، يەر ئويۇپ مۇنداق دىدى: “سۇلتانىنىڭ ئۇلۇغ مەرتىۋىسى بۇنىڭلىق بىلەن توۋەنلەپ كەتمەس، لېكىن ئۇلار دىخانىنىڭ مەرتىۋىسى ئوسۇپ

قالارمىكىن، دېگەننى ئۈمىت قىلمايدۇ!“
ئۇنىڭ سوزى پادىشاغا ماقۇل كەلدى. دە، كەچقۇرۇنلۇغى ئۇنىڭ
ئويىگە كوچۇپ كەلدى. ئەتىسى ئەتىگەندە پادىشا ئۇنىڭغا پۇل -
مال ۋە كىيىم - كېچەك ئىنئام قىلدى. دىخان سۇلتاننىڭ ئۈزەڭگىسى
يېنىدا ئۇزۇنتىپ كېتىۋېتىپ مۇنداق دەيتتى:

چۈشىمدى سۇلتاننىڭ شانۇ - شەۋكىتى،
مېھمان بولسا دىخان ئويىگە بۇ كەچ.
دىخاننىڭ كۇلاھى پەلەككە يەتتى،
سەن كەبى سۇلتاننىڭ سايىسى چۈشكەچ.

ھىكايەت (21)

ھىكايە قىلىنىشىچە، ئەڭ پەس بىر گاداي ناھايىتى نۇرغۇن
بايلىق توپلىغان ئىدى. بىر پادىشا ئۇنىڭغا دىدى: “ئاڭلىشىمچە
سەندە مال - دۇنيا كۆپ ئىكەن. بىزدە مۇھىم بىر ئېھتىياج تۇغۇلۇپ
قالدى. ئەگەر مال - دۇنيايىڭنىڭ بىر قىسمىنى بىزگە ئۆتنە بېرىپ
تۇرساڭ، دولەتنىڭ كىرىمى ئاشقاندا قەرزنى قايتۇراتتۇق.”

گاداي دىدى: “ئەي يەر يۈزىنىڭ پادىشاھى، مەندەك بىر گادايىنىڭ
مېلى بىلەن ھىممەت قولىنى بۇلغاش پادىشالارنىڭ ئۇلۇغۋار
مەرتىۋىسىگە لايىق بولماس، چۈنكى مەن بۇ بايلىقنى تىلەمچىلىك
بىلەن ئاز - ئازدىن يىققانمەن!”

پادىشا دىدى: “مەن بۇ پۇللارنى كاپىرلارغا بېرىمەن - ئىپلاس
نەرسىلەر ئىپلاسلاش ئۈچۈندۇر!”

بولسا ناپاك نەسرانلار ① قۇدۇغى،

نە زەرەر يۇيۇلسا جوھۇت ئولۇگى؟

* * *

دەدىلەر: ”پاك ئەمەس ئاھاك بىلەن لاي!“

بىز دەدۇق: ”سۇۋايىمىز ئۇندا خالا جاي.“

ئاڭلىشىمچە، بۇ گاداي پادىشانىڭ بۇيرۇغىدىن باش تارتىپ، سوز تالاشقان ۋە قوپاللىق قىلغان. بۇ چاغدا پادىشا سورىغان نەرسە- سىنى كۈچ ۋە زورلۇق بىلەن ئېلىشقا بۇيرۇق بەرگەن.

يۇمشاقلىق بىلەن پۈتمەسە ھەر ئىش،

تۇرغانلا بىر گەپ زورلۇق ئىشلىتىش.

كىمكى ئوزىنى ئوزى ئايماس،

باشقىلار ھەم ئۇنىڭغا يۈز قارىماس.

ھىكايەت (22)

بىر سودىگەرنى كورگەن ئىدىم، ئۇنىڭ بىر يۈز ئەللىك توگىدە مال - يۇكى ۋە قىرىق قۇل - خىزمەتكارى بار ئىدى. بىر كېچىسى ئۇ مېنى كىش ئارىلىدا ② ئوز ھوجىرىسىغا باشلاپ كىرىپ، تۇن بويى ئارام ئالماستىن: ”تۇركىستاندا مۇنچە ئامبىرىم بار، ھىندىستاندا مۇنچىلىك

① نەسرانلار - خىرىستىيانلار.

② كىش ئارىلى - پارس قولتۇغىدىكى بىر ئارال.

مېلىم بار، مۇنۇ پالان زىمىننىڭ ۋەسنىقىسى، پالان نەرسەمگە پالانچى كېپىل...“ دەپ قولاشمايدىغان پاراڭلارنى سېلىپ چىقتى. ئۇ بىر تۇرۇپ: “ئىسكەندىرىيىگە بارايمىكىن دەۋاتىمەن، چۈنكى ئۇ يەرنىڭ ھاۋاسى بەك ياخشى!” دەيتتى، بىر تۇرۇپ: “ياق، بارمايمەن، چۈنكى مەغرەپ دېڭىزى تەشۋىشلىك! ھەي سەئىدى، ئالدىمدا باشقا بىر سەپەر تۇرۇپتۇ، ئەگەر ئەمەلگە ئېشىپ قالسا، قالغان ئومۇمنى خىلۋەت بىر بۇلۇڭدا ئۆتكۈزۈمەن!” دەيتتى.

“ئۇ قانداق سەپەر؟” دەپ سورىدىم. ئۇ دىدى: “پارىسنىڭ گۇڭگۇرتىنى جۇڭگوغا ئاپىرىپ ساتماقچىمەن، ئاڭلىشىمچە، ئۇ يەردە ئۇنى يۇقۇرى باھادا ئالىدىكەن، ئۇ يەردىن جۇڭگونىڭ جانان چىنىسىنى رۇمغا ئاپىرىپ ساتمەن، رۇمنىڭ كىمخاپلىرىنى ھىندىستانغا، ھىندىستاننىڭ پولاتلىرىنى ھەلەبكە، ھەلەبىنىڭ ئەيىنىڭنى يەمەنگە، يەمەننىڭ توقۇلمىلىرىنى پارىسقا ئېلىپ كېلىپ ساتمەن. شۇنىڭدىن كېيىن تىجارەتنى توختىتىپ، ئۆز دۇكىنىمدا ئولتۇرۇمەن!” مۇبالىغە قىلماي ئېيتسام، ئۇ شۇنچىلىك سەپسەتلىرىنى ساتتىكى، ئاخىردا سوزلەشكە مادارى قالماي، مۇنداق دىدى: “ئەي سەئىدى، سەنمۇ كورگەن - بىلگەنلىرىڭنى ياكى ئاڭلىغانلىرىڭنى سوزلەپ بەرسەڭچۇ.” مەن دىدىم:

① “ئاڭلىدىڭمۇ دوستۇم، سەھرايى غورددا

توگمىدىن يىقىلغان سودىگەر يولدا.

① سەھرايى غور - غور سەھراسى، ئافغانىستاننىڭ جەزىيە قىسمىدىكى

تاغلىق قاقاس بىر چول.

ئۇ ئېيتقان: 'ئاچكوزنىڭ كوزى توپمايدۇ،
فاناھت توپغۇزار، يا توپار گوردادا.'

ھىكايەت (23)

ئاڭلىشىمچە، خۇددى ھاتەم تائى ئوزنىڭ سېخىلىغى بىلەن
تونۇلغاندەك، بىر باي ئوزنىڭ بېخىللىغى بىلەن شۇنچىلىك تونۇلغان.
ئۇنىڭ تۇرمۇشى تاشقى كوررۇنۇشتە دۇنيا نىئمەتلىرى بىلەن بىزەل-
گەندەك تۇرسىمۇ، ئەمما ئىچكى دۇنياسىغا تەبىي بىر خەسسىلىك
چىڭ ئورناشقان ئىدىكى، جېنى چىقىسىمۇ بىر پارچە ناننى قولدىن
بەرمەس ئىدى. ئەبۇ ھۇرەيرىنىڭ مۇشۇگىگىمۇ بىر پارچە لوقما
بەرگۈسى كەلمەيتتى، ئەسھابۇلكەھفنىڭ ئىتىغىمۇ بىر پارچە سوڭەك
تاشلاپ بەرمەيتتى. قىسقىسى، ھىچكىم ئۇنىڭ ئويىنىڭ ئىشىگىنىڭ
ئوچۇق تۇرغانلىغىنى كورمىگەن، داستىخان سالغىنىنىمۇ كورمىگەن
ئىدى.

كەلسە مىسكىن ئاش ھىدىدىن باشقىنى سەزمەس ئىدى،
نان يىسە قۇشلارغا جىندەك ئۇۋىغى تەگمەس ئىدى.

ئاڭلىشىمچە، ئۇ مەغرەپ دېڭىزى ئارقىلىق مىسىرغا كېتىۋاتقىنىدا
كالىسى فىرئەۋن خىيالى ① بىلەن تولۇپ تاشقان ئىدى، "توساتتىن
غەرق بولۇپ كەتتى"، ② كېمىگە قارشى تەنۇر شامال كوتىرىلگەن ئىدى.

① فىرئەۋن خىيالى — ئۇچىغا چىققان تەكەببۇرلۇق خىيال.

② قۇرئان، 10 - سۇرە، 90 - ئايەت.

نەچارە دىل ماس كەلمىسە ناخۇش تەبىئىتىگە؟
شامال ھەرچاغ كېمىلەرگە لايىق بولالماس.

ئۇ دۇئاغا قول كۆتىرىپ، پايدىسىز دات-پەريات قىلىشقا باشلى-
غان. "ئۇلار كېمىگە چۈشكەندە، ئوزنى ئاللاغا دىننىڭ مۇخلىسلىرى
قىلىپ كۆرسىتىپ دۇئا قىلىدۇ!"^①

ھاچەت چۈشسە، قول كۆتەرسە دۇئاغا،
ھىچ پايدا يوق كەرەم چېغى قول قوشتۇرسا.

* * *

باشقىنى خوش قىل زەر، كۆمۈش بىلەن،
ئۈزەڭ ھەم بىلىلە مەنپەئەت تاپقىن.
قالدۇرماق بولساڭ ئويۇڭنى مەڭگۈ،
ئۇنى زەر-كۆمۈش خىش بىلەن ياپقىن.

ئېيتىلىشىچە، ئۇنىڭ مىسىردا كەمبەغەل تۇققانلىرى بار بولۇپ،
ئۇنىڭدىن قالغان مال-دۇنيا بىلەن بېيىپ كەتكەن. باي ئولۇش
بىلەنلا ھەممىسى ئوزىنىڭ كونا كىيىملىرىنى يىرتىپ تاشلاپ، ئىسىل
رەختتىن جۇۋا تىكتۈرگەن. بىر ھەپتىدىن كېيىن ئۇلارنىڭ بىرسىنى
كۆرۈپ قالدىم: ئۇ ئۇچقۇر ئارغىماقنى ئويىناقلىتىپ باراتتى،
بىر غۇلام ئارقىسىدىن ئەگىشىپ كېتىۋاتاتتى.

① قۇرئان، 29 - سۇرە، 65 - ئايەت.

ۋاھ، ئەگەر مۇردا تىرىلىپ قايتسا،
تۇققان - جەمەت ئىچىگە، ئۆز يېرىگە،
تۇققىنى ئولگەندىن ئېغىر چۈشكەي
مىراسنى قاينۇرۇش ھەر بىرىگە.

مەن ئارىمىزدىكى بۇرۇنقى تونۇشلۇغىمىز بويىچە، ئۇنىڭ يېڭىدىن
تارتىپ مۇنداق دېدىم:

يەپ - ئىچىپ، قەنتىڭنى چاق ئەي مەرت كىشى،
ئۇ يىمەستىن، مال يىغىش بولدى ئىشى.

ھىكايەت (24)

بىر ئاجىز بېلىقچىنىڭ تورىغا كۈچلۈك بىر بېلىق چۈشكەن ئىدى.
بېلىقچىنىڭ ئۇنى تۇتۇۋېلىشقا قۇربى يەتمىدى، بېلىق غالىپ كېلىپ،
بېلىقچىنىڭ قولىدىن تورنى سۇغۇرۇۋېلىپ كېتىپ قالدى.

باردى بىر غۇلام ئۈستەڭگە سۇغا،
ئۇلۇغ سۇ ئۇنى ئاققۇزۇپ كەتتى.
ئەپكېلەتتى تور ھەر قېتىم بېلىق،
بۇ قېتىم تورنى بېلىق ئەپ كەتتى.

باشقا بېلىقچىلار ئۇنىڭ ئىچىنى ئېچىشتۇرۇپ، تاپا قىلىشقا
باشلىدى: "تورۇڭغا شۇنچىلىك بىر بېلىق چۈشسە، تۇتۇپ قېلىشنى

بىلمەپسەن-دە!“ ئاجىز بېلىقچى دىدى: ”ھەي بۇرادەرلەر، نىمە قىلاي، ماڭا نېسىپ بولمىغان ئىكەن، بېلىقنىڭمۇ كورسىدىغان رىزقى- نېسىۋىسى بار ئىكەن. بېلىقچى نېسىۋىسىز بولسا، ھەتتا دەجلە ① دەرياسىدىمۇ بېلىق تۇتالمايدۇ، ئەجلى يەتمىگەن بېلىق قۇرۇقلۇق- تىمۇ ئولمەيدۇ!“

ھىكايەت (25)

قول-پۇتى كېسىلگەن بىر مەجرۇھ ئادەم مىڭ پۇتلۇقنى ② ئولتۇرگەن ئىدى. بىر تەقۋادار كىشى ئۇنىڭ يېنىدىن ئوتۇپ كېت- ۋېتىپ مۇنداق دىدى: ”سۇبھاناللا! ئۇنىڭ ئەجلى يەتكەنلىكتىن مىڭ پۇتى بار تۇرۇقلۇق بىر قول-ئايىغى يوق ئادەمدىن قېچىپ كېتەلمەپتۇ!“

جان ئالغۇچى دۇشمەن يېتىشىشكەن ھامان،
ئەجەل باغلار يۈگرۈك ئات پۇتىنى شۇ ئان.
بېسىپ كەلسە ياۋ ئىزمۇ-ئىز توختىماي،
نە ھاجەت ئېتىشقا كىيىنى كامان. ③

① دەجلە — باغداتتىكى بىر دەريا.

② مىڭ پۇتلۇق — ئومىلىگۈچ بىر ھايۋاننىڭ ئىسمى. ھەرقايسى خەلقلەردە تۈرلۈك ئاتىلىدۇ. بەزىنى ”قىرغاق پۇتلۇق“، بەزىنى ”يۈز پۇتلۇق“ دەپ ئاتايدۇ. ئەسلى تېكىستتە ”مىڭ پۇتلۇق“.

③ كىيىنى كامان — شاھلارغا خاس كۇچلۇك ئوقيا.

ھىكايەت (26)

بىر يوغان قوساق ئەخمەقنى كوردۇم، ئۇنىڭ ئۇچىسىدا قىممەت-
باھا تون، ئاستىدا ئەرەپ ئېتى، بېشىدا مىسىرنىڭ ئىسىل رەختى-
دىن قىلىنغان سەللىسى بار ئىدى. بىر كىشى مەندىن سورىدى:
”سەئىدى، بۇ پەمىز ھايۋاننىڭ ئۇچىسىدىكى كىمخاپ تونغا قانداق
قارايسەن؟“

مەن دىدىم: ”گويا مەزمۇنى يامان خەت ئالتۇن ھەل بىلەن
يېزىلىپتۇ، خالاس!“

بىر ئېشەككى، سۇرتى ئادەم سۈپەت،
گەۋدىسىدۇر بىر موزاي، مەرەيدۇ سەت.

گۈزەل خۇلق مىڭ كىمخاپ توندىن ياخشى.

بۇ ھايۋاننى ئادەم دېيىش ھىچ مۇمكىن ئەمەس،
چاپان، سەللە، تۇرقىنىلا ئادەم دېسەك بەس.
تەكشۈر ھەممە مال-مۈلكىنى، يوقۇ-بارىنى،
ئوز قېنىدىن باشقىسى ھالالغا كىرمەس.

* * *

ئۇلۇغ كىشى كۈچ-قۇدرەتتىن قالسا ئەگەر،
ئابىروىمۇ چۈشەر دەپ ئويلاپ قالما.
بوسۇغمىسى كۆمۈش بولۇپ، قاقسا زەر مىخ،

جوھۇتنى سەن ئۇلۇغ زات دەپ پەرەز قىلما.

ھىكايەت (27)

بىر ئوغرى تىلەمچىگە دىدى: “سەن بىر تىيىن ئۇچۇن ھەر بىر پىمىسىقنىڭ ئالدىغا بېرىپ قول سوزۇشتىن ئۇيالىمامسەن؟”
تىلەمچى دىدى:

“قول ئۇزىتىپ ئالغان ياخشى مىسقال پۇلى،
كەستۈرگەندىن بىر يېرىم سوم پۇلغا قولنى.”^①

ھىكايەت (28)

ھىكايە قىلىنىشىچە، بىر مۇشتلاشچى پەھلىۋاننىڭ ئىشى ئوڭمىدىن كەلمىگەچكە، مۇھتاجلىق تۈپەيلىدىن كەڭ بوغۇزى چېنى بىلەن خوشلىشاي دەپ قالغان ئىدى. ئۇ شىكايەت بىلەن ئاتىسىنىڭ ئالدىغا كىرىپ، ئىجازەت سورىدى:
“مەن سەپەرگە چىقماقچىمەن، بەلكىم بىلىگىمنىڭ كۈچ-قۇۋۋىتى بىلەن بەخت ئىتىگىنى قولغا كەلتۈرسەم ئەجەپ ئەمەس.

ئىشلەتمەسەڭ پايدا يوقتۇر ھۇنەر-پەندە،

① شەرىئەتنىڭ ھۆكۈمى بويىچە، ئوغرىلارنىڭ ئوغرىلىغان نەرسىسى مەلۇم مىقدارغا يەتسە قولى كېسىلەتتى، بۇ مىسرادا شۇ ئىش ئەسلىتىلگەن.

پۇراق بېرەر ئارچا ئوتتا، مۇشك سۇرتكەنسە!

ئاتىسى دىدى: ”ئوغلۇم، ئەمەلگە ئاشمايدىغان خىيالىنى كالاڭدىن چىقىرىپ تاشلا، قانائەت ئايىغىنى سالامەتلىك ئىتىگى بىلەن ياپ، چۈنكى چوڭلار ئېيتىدۇ: بەختۇ-دولەت كۈچىنىپ قولغا كەل-تۇرىدىغان نەرسە ئەمەس، ئازراق ھاياجانلانغىنىڭ تۇزۇك.“

ئۇشلىيالماس بەخت پېشىنى كۈچ بىلەن ھەر بىر كىشى،
قوي، كۈچەنمە، ئوسمىغا مۇھتاج ئەمەس ئەنما قېشى.

* * *

نەقىلار پەھلىۋان، بەختىدۇر قارا؟
كۈچلۈك قولدىن، شەكسىز، قۇتلۇق قول ئەلا.

* * *

ھەر بىر تال چېچىڭدا بولسا يۈز ئەقىل،
تاللىق بولمىسا بىكار، بۇنى بىل.

ئوغلۇل دىدى: ”ئاتا، سەپەرنىڭ پايدىسى كوپ: كوڭلۇڭنى ئارام تاپتۇرسەن، مەنپەئەت قازىنىسەن، ئاجايىپ نەرسىلەرنى كورسەن، غارايىپ نەرسىلەرنى ئاڭلايسەن، شەھەرلەرنى تاماشا قىلسەن، دوستلار بىلەن سوھبەتلىشىسەن، بىلىم تەھسىل قىلسەن، ئەدەپ ئۆگىنىسەن، مال ۋە دارامەتنى كوپەيتىسەن، دوستلار بىلەن تونۇشىسەن، تەلىپىڭنى سىناپ كورسەن. تەرىقەت يولىدىكىلەر ئېيتىدۇ:

دۇككان ھەم ئويۇڭگە باغلانغان بولساڭ،
ئادەم بولالمايسەن ھەرگىز ئەي نادان!
يۇر، تۇرما، جاھان كەز، تاماشا ئەيلە،
تېنىڭدىن ئايرىلىپ كەتمەستە شۇ جان.

ئاتىسى دىدى: "ئوغلۇم، سەن ئېيتقاندەك، سەپەرنىڭ مەنپەئەتلىرى
كۆپ، لېكىن ئۇ بەش خىل كىشىگە لايىق: بىرىنچىسى، بايلىقى
ۋە كۈچ-قۇدرىتى بولغاندىن تاشقىرى، گۈزەل غۇلام ۋە كېنىزە كلىرى
ھەمدە چاققان خىزمەتكارلىرى بولغان سودىگەرلەر؛ ئۇلار ھەر كۈنى
بىر شەھەردە، ھەر كېچىسى بىر جايدا، ھەر دەمدە بىر تاماشا
ئورنىدا دۇنيانىڭ نىمەتلىرىدىن بەھرىمەن بولىدۇ:

تاغۇ دەشت-چوللەردە بايلار ھىچقاچان بولماس غېرىپ،
نەگە بارسا بىمالال قۇرغاي قونالغۇ، بارىگاھ.
بۇ جاھان نىمەتلىرىدىن بىنەسپ بولغان كىشى
بولغۇسى ئوز يۇرتىدا نامسىز غېرىبى بىنەۋا.

ئىككىنچىسى، شىرىن سوزلۇك، گەپكە چېچەن، نەپىس سوز
سەرمايىسىغا ئىگە ئالىملار؛ ئۇلار ھەر جايغا بارسا، كىشىلەر ئۇلارنىڭ
خىزمىتىنى قىلىشقا تىرىشىدۇ ۋە ئۇلارغا ئىززەت-ئىكرام قىلىدۇ.

ئالىملارنىڭ تەبىئىتى ساپ ئالتۇندەك،
نەگە بارسا قەدرى-قىممەت تاپقاي چەكسىز.
چوڭلار نەسلى بولسا نادان ئۆتمەس ياماق،

ياقا يۇرتتا ھېچكىم ئۇنى ئالماس، شەكسىز.

ئۈچىنچىسى، چىرايلىق كىشى؛ پاكىدىل كىشىلەرنىڭ تەبىئىتى گۈزەل كىشى بىلەن باردى. كەلدى قىلىشقا ئىنتىلىدۇ، چۈنكى دانالار ئېيتقاندەك، ئازغىنا ھوسۇن-جامال نۇرغۇن مالدىن ياخشى، ئېيتىلىشىچە، چىرايلىق يۈز—جاراھەتلىك كوڭۇلنىڭ مەلھىمى ۋە ئىتىكلىك ئىشىكنىڭ ئاچقۇچى. تەبىئىكى، چىرايلىق كىشى بىلەن ئۆلپەتچىلىك قىلىشنى ھەممە يەردە كىشىلەر غەنىمەت ھىساپلايدۇ، ئۇنىڭغا خىزمەت قىلىشنى ۋەزىپە دەپ بىلىدۇ.

ھوسنى بارلار نەگە بارسا ئىززەت-ھۆرمەت تاپار، گەرچە ئويىدىن قوغلىغان بولسۇن ئۇنى ئاتا-ئانا. مەن كورۇپ قۇرئان ئىچىدە بىر تاۋۇسنىڭ پەرىنى، شۇندا ئېيتتىم: 'مەرتىۋەڭدىن بۇ ئورۇن ئۈستۈن ساڭا!' پەر دىدى: 'قوي بۇ سوزۇڭنى، ھەر كىشى بولسا گۈزەل، تاشلىسا نەگە قەدەم ھىچبىر توسالغۇ يوق ئاڭا!'

* * *

ئەگەر ئوغۇل خوپ كېلىشكەن دىلبەر بولسا،
ئايىرىلسىمۇ ئاتىسىدىن غەمىسىز ياشار.
ئۆسەر گوھەر، سەدەپ ئاڭا ھاجەت ئەمەس،
ئىسىل دۇرغا ھەممە يەردە بار خەرىدار.

توتىنچىسى، خۇش ئاۋاز ناخشىچى؛ ئۇ داۋۇتنىڭ ئاۋازىدەك خۇش نەپەس بىلەن سۇنى ئېقىشتىن، قۇشنى ئۇچۇشتىن توختىتالايدۇ.

شۇنداق ئىكەن، ئۇ بۇ ئارتۇقچىلىقنىڭ ياردىمى بىلەن تەشنا بولغۇچىلارنىڭ كوئىلىنى ئوۋلايدۇ، ھەقىقەت ئەھلى ئۇنىڭ بىلەن سوھبەت قۇرۇشقا ۋە قولىدىن كېلىشىچە ئۇنىڭغا خىزمەت قىلىشقا تىرىشىدۇ.

گۈزەل كۆيىنى ئاڭلاشقا مەن بەكمۇ خۇشتار،
كىم چالاركىن دىل قانغۇدەك مۇڭلۇق دۇتتار؟

* * *

خۇش ئاڭلىنار سەھەر پەيتى مۇڭلۇق ئاۋاز
ئىشرەتخورلار قۇلىغىغا يېتىپ بىردەك.
خۇش ئاۋاز خوپ ئەگەر بىلسەڭ، گۈزەل يۈزدىن
چۈنكى ئۇسى روھى ئوزۇق، بۇسى ئەمەك.

بەشىنچىسى ئاز-تولا ھۇنىرى بار ئادەم؛ ئۇ ئىككى قولىغا تايىم-
نىپ تۇرمۇشنى تەمىنلەيدۇ، نان ئۈچۈن ئوز ئابروپىنى توكمەيدۇ.

ئوز شەھىرىدىن كەتسە موزدۇز يات يۇرتقا،
ھۇنەر بىلەن تارتىماس جاپا-مۇشەققەت.
نەمروز شاھى ① ئوز ئېلىدىن ئايرىلسا،
ئاچلىق قىيناپ باسار ئۇنى پالاكەت.

ئوغۇلۇم! مەن بايان قىلغان بۇ سۇپەتلەر كوئۇل خانىرجەملىگىنىڭ

① نەمروز شاھى — "يېرىم كۈنلۈك شاھ" دىگەن مەنىدە بولۇپ، "نەمروز" شەرقىي ئىراندىكى سىيىستان ۋىلايىتىنىڭ شائىرانە ئاتىلىشى.

كاپالىتى ۋە ياخشى كۈن ئوتكۈزۈشنىڭ مەنبەسى، شۇڭا بۇ سۇپەت-
لەردىن خالى كىشىلەر قۇرۇق خىيال بىلەن جاھان كەزسە، ھىچكىم
ئۇنىڭ نامۇ-نىشانى توغرىلىق ئىز-دېرىگىنى قىلمايدۇ.

تەتۇر ئايلانسا كىشىگە كاج پەلەك،
ياخشىلىقنىڭ ئەكسىگە باشلار زامان.
كەپتەر مەڭگۈ ئۇۋىسىنى كورمىسە،
باشلىغاي قىسمەت ئۇنى توزاق تامان.“

ئوغۇل دىدى: ”ئاتا، دانىشمەنلەرنىڭ سوزىگە قانداقمۇ خىلاپلىق
قىلىمىز؟ ئۇلار ئېيتقانكى، رىزق ئەزەلدە تەقسىم قىلىنغان بولسىمۇ،
لېكىن ئۇنى بىر ئىلاج قىلىپ قولغا كەلتۈرۈش شەرت، شۇنىڭدەك
بالا-قازامۇ تەقدىردە پۈتۈلگەن بولسىمۇ، ئۇنىڭ كىرىدىغان ئىشى-
گىدىن ساقلىنىش لازىم.

رىزق كىشىگە يېتىشىشىمۇ شەكسىز،
ئەقىل دەركى، ئۇنى تېپىش ھاجەت.
ھىچكىم بىئەجەل ئولمەس، ۋە لېكىن
يۇرمىگىن ئەجدىھا ئاغزىغا پەقەت.

مۇشۇ بەستىم بىلەن قۇتىرىغان پىل بىلەنمۇ ئېلىشالايمەن،
قەھرىلىك شىر بىلەنمۇ چېلىشالايمەن. شۇنداق ئىكەن، ئاتا، مەن
سەپەرگە چىقاي، چۈنكى يوقسۇللۇققا چىداشقا ئەمدى تاقەت
قىلالمايمەن.

ئايرىلىپ كەتسە كىشى ئۆز جايى ۋە ئۆز يۇرتىدىن،
نېمە غەم يەر؟ ئوي-ماكان بولغاي ئاڭا ئەتراپ-جاھان.
كېچە بولسا باي كىشى ساراي تېپىشقا ئالدىرار،
نەدە كەچ بولسا، شۇ يەر مەسكىن كىشىگە ئوي-ماكان.

ئۇ شۇ سوزنى دىدى-دە، ئاتىسى بىلەن ۋىدالاشتى ۋە دۇئا-
تەلەپتە بولۇپ، يولغا راۋان بولدى. ئۇ ئۆزىگە ئۆزى مۇنداق
دەيتتى:

”ھۇنەر ئەھلىگە بولمىسا بەخت يار،
كېزىپ باققۇلۇق ناتونۇش بىر دىيار.“

شۇنداق قىلىپ، ئۇ بىر دەريانىڭ ياقىسىغا يېتىپ كەلدى، بۇ
دەريانىڭ شىددەتلىك ئېقىمىدىن تاش تاشقا ئۇرۇلاتتى، گۈلدۈرلە-
گەن ئاۋازى نەچچە چاقىرىم يەرگە ئاڭلىناتتى.

بىر خەتەرلىك سۈكى، ئودەكمۇ ئەمىن تاپماس ئىدى،
ھەر يوغان تاش بىرلا دولقۇندىن ئامان قالماس ئىدى.

يىگىت بىر گۇرۇھ كىشىنى كوردى، بۇ يەردە ھەر بىر كىشى
ئۇششاق مەس پۇلغا قېيىقتىن ئورۇن ئېلىپ، ئوتۇشكە تەييارلىنىپ
تۇرغان ئىكەن. يىگىتنىڭ بېرىشكە بىر تىپىنىمۇ بولمىغانلىقتىن،
دۇئا قىلىشقا باشلىدى، ئەمما شۇنچە يالۋۇرسىمۇ، پايدىسى
بولمىدى.

گېپىڭ ئۆتمەس كىشىگە پۇلسىز ھەرگىز،
ئەگەر بولسا پۇلۇڭ، زورلۇق ھاجەت.

ۋىجدانسىز كېمىچى كۈلۈپ قويۇپ، ئۇنىڭدىن يۈزىنى ئورنىدى - دە،
ددى:

”ئۆتەلمەيسەن بۇ دەريادىن پۇلسىز، كۈچ بىلەن،
كارغا كەلمەس ئون ئەر كۇچى، بىر كىشىلىك پۇل بەر!“

كېمىچىنىڭ تەنسىدىن يىگىتنىڭ يۇرڭى سىقىلدى - دە، ئۇنىڭ -
دىن ئىنتىقام ئالماقچى بولدى، ئەمما قېيىق يىراقلىشىپ كەتكەن
ئىدى. ئۇ ۋاقىردى: ”ئەگەر ئۇستۇمدىكى چاپنىم بىلەن قانائەتلى -
نىدىغان بولساڭ، ئاياپ تۇرمايمەن!“ كېمىچى (ئالدىنىپ) چاپان
تاماسى بىلەن قېيىقنى ئارقىغا بۇرىدى.

ئەقىللىق كوزىنى ھىرىس كور قىلار،
تاما قۇش، بېلىقنى توزاققا ئىلار.

يىگىت كېمىچىنىڭ ساقلىنى ياقىسى بىلەن قوشۇپ بىرلا سىقىمداپ
ئالدىغا تارتتى - دە، ئايىماستىن يەرگە ئۇردى. ئۇنىڭ شىرىگى
ياردەم بېرىش ئۈچۈن قېيىقتىن سەكرەپ چۈشكەن بولسىمۇ، ئوخ -
شاشلا زەربىگە ئۇچراپ نېرى قاچتى. ئەمدى كېمىچىلەرگە ئۇنىڭ
بىلەن مادارا قىلىشتىن ياشقا چارە قالمىغان ئىدى، قېيىقنىڭ كىرا -
سىدىنىمۇ كەچتى.

سەۋر قىل، قوپاللىقنى كورسەڭ ئەگەر،
جىدەل ئىشىگىنى يۇۋاشلىق ئېتەر.
سلاپ ئەركىلەتسەڭ شىرىن تىل بىلەن،
يېتەكلەيسەن پىلنى بىر تال قىل بىلەن.
يېسەڭمۇ ئازار، بولغىن خۇش خۇي، تىنىچ،
يىپەك يۇمشاق بولغاچ، كېسەلمەس قىلىچ.

كېمىچىلەر ئوتكەن ئىشقا ئەپۇ سوراپ، يىگىتنىڭ ئايىغىغا باش
قويدى ۋە ئىككى يۈزلىمىلىك بىلەن ئۇنىڭ يۈز - كوزىنى سويۇپ
كەتتى، ئاندىن ئۇنى قېيىققا ئولتۇرغۇزۇپ، يولغا راۋان بولدى،
تاكى سۇنىڭ ئۈستىدە چوقچىيىپ تۇرغان يۇنان ئىمارىتىنىڭ بىر
تۈۋرۈگىگە يەتكىچە ئۇزۇشتى. بۇ يەرگە كەلگەندە كېمىچى دېدى:
”قېيىقتا بىر توشۇك بار. ئاراڭلاردىن باتۇرراق بىرەيسەن ئاۋۇ
تۈۋرۈككە چىقىپ، قېيىقنىڭ ئارغامچىسىنى تۇتۇپ تۇرسا، توشۇكنى
ئېتىۋالاتتۇق.“

يىگىت پەھلىۋانلىق غۇرۇرى بىلەن بايىلا ئوزى رەنجىتكەن
دۇشمەننى ئويلاپمۇ قويمىدى ۋە دانىشمەنلەرنىڭ سوزىگە ئېتىۋار
قىلمىدى. دانىشمەنلەر ئېيتقانىكى، ”بىراۋنىڭ كوڭلىنى بىر قېتىم رەنجە -
تىپ قويۇپ، ئارقىدىن يۈز راھەت يەتكۈزگەن بولساڭمۇ، ئاشۇ بىر
رەنجىتكىنىڭ ئۈچۈن ئىنتىقامغا ئۇچراشتىن ساقلان، چۈنكى ئوقيانىڭ
ئوقى جاراھەتتىن چىقىپ كېتىدۇ، لېكىن ئەلەم يۈرەكتە قالىدۇ.“

ئەجەپ ياخشى دېدى خىلتاشقا بەگتاش: ①

① ”بەگتاش“ بىلەن ”خىلتاش“ كەڭ تارالغان تۈركچە كىشى ئىسىملىرى.

“لازىمدۇر يېڭىلگەن دۇشمەننى ئويلاش!”

* * *

ئەمىن بولما، سەنمۇ ئەلەم تارتىسەن،
قولۇڭدىن بىراۋ چەككەن بولسا ئەلەم.
تاش ئاتما پەقەت سەن سېپىل ئۈستىگە،
ئۇ يەردىن ياغار تاش بېشىڭغا شۇ دەم.

يىگىت كېمىنىڭ ئارغامچىسىنى بىلىگىگە ئوراپ، تۇۋرۇكنىڭ
ئۈستىگە چىقىشى بىلەنلا، كېمىچى ئۇنىڭ قولىدىكى ئارغامچىنى
كېسىپ تاشلاپ، كېمىنى تېز ھەيدەپ كەتتى. بىچارە پەھلىۋان
ھاك- تاڭ بولۇپ قالدى. ئۇ ئىككى كۈن جاپا- مۇشەققەت چەكتى
ۋە بەك ئېغىرچىلىق تارتتى. ئۈچىنچى كۈنى ئۇ يۇقۇ ياقىسىدىن تۇتۇپ
سۇغا ئاتتى. بىر كېچە- كۈندۈزدىن كېيىن ئۇنى سۇ قىرغاققا چىقىرىپ
تاشلىدى. ھاياتىدىن يەنە ئازراق ئەسەر قالغان ئىدى. دەرەخنىڭ
ياپرىغىنى يۇلۇپ، ئوت- چوپىنىڭ يىلتىزىنى قېزىپ يېيىشكە باشلىدى. بىر
ئاز كۈچكە كېلىپ، باياۋان تەرەپكە باش ئېلىپ كەتتى. ئۇ ماڭا- ماڭا
ئۇسىپ كەتتى- دە، ئاران بالالىقتا بىر قۇدۇقنىڭ بېشىغا يېتىپ كەلدى.
بۇ يەردە بىر توپ كىشى توپلىشىۋېلىپ، ھەرقايسىسى بىر تىيىندىن
پۇل تۈلەپ، بىر ئىچىم سۇ ئىچىۋاتاتتى. يىگىتنىڭ تىيىنى يوق ئىدى،
شۇڭا ئاجىزلىغىنى بايان قىلىپ، سۇ بېرىشىنى ئىلتىماس قىلدى، ئەمما
ئۇنىڭغا رەھىمى قىلىشىمىغانلىقتىن، ئۇ زورلۇق قولىنى سوزغان ئىدى،
ئىش چىقمىدى. ئائىلاج بىرنەچچىسىنى يەرگە يىقىتتى، لېكىن ئۇ
كىشىلەر ئۈستۈن كېلىپ، ئۇنى ئايماستىن ئۇرۇپ يارىلاندى.

پاشا توپلانسا يېڭەر پىلنى ئۇرۇپ،
بۇندا كۈچ-قۇۋۋەت، سالاپەت بار تۇرۇپ.
كۆپ چۈمۈلە بولسا بىردەك ئىتتىپاق،
بىرتىدۇ شىر پوستىنى ئۇچۇقتۇرۇپ.

پەھلىۋان نائىلاج بىر كارۋاننىڭ ئارقىسىدىن ئەگىشىپ ماڭدى.
كەچكە يېقىن قاراقچىلارنىڭ خەۋپ-خەتىرى بىلەن تولغان بىر جايغا
يېتىپ كېلىشتى. ئۇ كارۋانچىلارنىڭ ئەزايى تىترەپ، كوڭلىدە
ئولۇمگە تەن بەرگەنلىگىنى سەزدى-دە، دىدى: "ئەندىشە قىلماڭ-
لار، مەن ئاراڭلاردا ئىكەنمەن، ئۈزەم يالغۇز ئەللىك ئادەمگە
تېتىيمەن، باشقا يىگىتلىرىمۇ يار-يولەكتە بولسۇن!" ئۇنىڭ لاپ
ئۇرۇپ ئېيتقان ئاشۇ سۆزى بىلەن كارۋانچىلارغا قايتىدىن جان
كېرىپ، ئۈز ئارىسىدا مۇنداق بىركىشى بولغانلىغىغا خوشال بولۇشتى
ۋە ئۇنىڭغا ئۈزۈك-تۈلۈك، سۇ بىلەن ياردەم قىلىشنى لازىم تاپتى.
يىگىتنىڭ ئاشقازىنىنىڭ ئوتى گۈكەرەپ ياندى. سەۋىر-تاقەت
تىزگىنى قولىدىن كەتكەن ئىدى. ئۇ بىرقانچە لوقما تائامنى ئىشتىھا
بىلەن يىدى، ئارقىدىن بىرنەچچە يۇتۇم سۇ ئىچتى. شۇنىڭ بىلەن
نەپسىنىڭ شەيتانى ئارام تاپتى-دە، ئۇيىقۇغا كەتتى.

بۇ كارۋاندا جاھان كورگەن بىر قېرى كىشى بار ئىدى. ئۇ
مۇنداق دىدى: "دوستلار! مەن قاراقچىلاردىن ئۇنچىلىك ئەندىشە
قىلمايمەن، مۇنۇ ھەمرايىڭلاردىن قورقمەن. ھىكايە قىلىنىشىچە، بىر
ئەرەپنىڭ بىرقانچە دەرەم پۇلى بار ئىكەن. كېچىسى ئوغرىدىن
تەشۋىش قىلىپ، ئويىدە يالغۇز ئۇخلىيالمىتۇ. ئۇ قېشىغا دوستلىرىدىن
دىن بىرنى ئېلىپ كېلىپ، يالغۇزلۇق قورقۇنچىسىنى يوقاتماقچى

بولۇپتۇ. بىرنەچچە كېچىنى ئاشۇ دوستى بىلەن بىلىشە ئۆتكۈزۈپتۇ. ئاخىرى دوستى پۇل بار يەرنى بىلىۋېلىش بىلەنلا ھەممە پۇلىنى ئېلىپ قېچىپ كېتىپتۇ. ئەتسى ئەتىگەندە كىشىلەر ئەرەپنى يالغاچ ھەم يىغلىغان ھالدا كورۇپتۇ-دە، ئۇنىڭدىن سورايتۇ: 'نېمە بولدى؟ پۇلۇڭنى ئوغرى ئالغاندۇ؟' ئۇ جاۋاپ بېرىپتۇ: 'ياق، خۇدا تۇرۇپتۇ، ھەمرايم ئوغرىلاپ كەتتى!'

يىلاندىن خاتىرىچەم ئولتۇرغىنىم يوق،
ئۇنىڭ خىسلىتىنى بىلىگەندىن بۇيان.
كىشىلەر كوزىدە دوستتەك كورۇنگەن
دۈشمەننىڭ چىش زەخمى ھەممىدىن يامان.

كىم بىلىدۇ، بەلكىم، بۇمۇ ئوغرىلارنىڭ بىرى بولۇپ، ئارىمىزغا ھىلىگەنلىك بىلەن كىرىۋالغان نەرسىمۇ، ۋاقتى-سائىتى كەلگەندە دوستلىرىغا خەۋەر قىلامدۇ تېخى. ئەمدى مەسلىھەتم شۇكى، ئۇنى بۇ يەردە ئۇخلىغان پېتى قالدۇرۇپ، بىز كېتەيلى!"
قېرىنىڭ تەدبىرى ياشلارغا خوپ كەلدى ۋە شۇنىڭ بىلەن تەڭ كۆڭلىدە مۇشتلاشچىدىن قورقۇشقا باشلىدى-دە، دەرھال نەرسە-كېرەكلىرىنى توگىگە ئارتىپ، پەھلىۋاننى ئۇخلىغان پېتى قالدۇرۇپ قويۇپ، جونەپ كېتىشتى. يىگىت ئاپتاپ دۇمبىسىنى قىزىتىشقا باشلىغان چاغدىلا ئەھۋالدىن خەۋەر تاپتى. بېشىنى كوتىرىپ قارىسا، كارۋان كېتىپ قالغان. بىچارە بىرمۇنچە ئايلىنىپ يۇردى، يولنى تاپالمىدى. شۇنىڭ بىلەن ئۇسسۇز ۋە ئاچ قوساق يەرگە يۈزىنى قويۇپ، ئولۇمگە تەييار بولۇپ تۇردى. ئۇ مۇنداق دەيتتى:

”كارۋان كوچكەندە ’تۇر!’ دەپ كىم خەۋەر بەرسۇن ماڭا؟
يوق غەربىقا بىر غەربىتىن باشقا مۇنىس-ئاشىنا!

* * *
ئۆزى ئانچە غۇربەتتە كۆپ بولمىغان،
مۇساپىرغا قاتتىق بولۇر ھەر زامان.“

بىچارە مۇشۇ سوزنى قىلمۇتقاندا، ئوۋ بىلەن ئۆز لەشكىرىدىن
يىراقلىشىپ كەتكەن بىر شاھزادە ئۇنىڭ يېنىدا توختاپ، بۇ سوزنى
ئاڭلىدى-دە، تۇرقىغا نەزەر سالدى. ئۇ تاشقى كورۇنۇشتە پاكىزە
ۋە ھالى پەرىشان كورۇندى. شاھزادە ئۇنىڭدىن سورىدى: ”قەيەر-
لىكسەن؟ بۇ يەرگە قانداق كېلىپ قالدىڭ؟“ يىگىت بېشىدىن ئۆتكەن
ئىشلارنى قىسقىچە سوزلەپ بەردى. ئۇنىڭ ئېچىنىشلىق ھالىغا
شاھزادىنىڭ رەھىمى كېلىپ، ئۇنىڭغا بىر قۇر كىيىم، قولغا پۇل
بەردى ۋە ئۆز شەھىرىگە بېرىۋېلىشى ئۈچۈن ئىشەنچلىك بىر كىشىنى
قوشۇپ قويدى.

ئاتىسى ئۇنىڭ بىلەن دىدار كورۇشكەنلىكىگە شادمان بولدى،
ئۇنىڭ سالامەت قايتىپ كەلگەنلىكىگە شۇكۇر ئېيتتى. كەچقۇرۇن
يىگىت بېشىدىن ئۆتكەن ۋەقەلەرنى-كېمىدە يۈز بەرگەن ئىشنى،
كېمىچىنىڭ سالغان جەۋرىنى، قۇدۇق بېشىدىكى دىخانلارنىڭ جاپا-
سىنى، يولدىكى كارۋانلارنىڭ ۋاپاسىزلىغىنى ئاتىسىغا سوزلەپ بەردى.
ئاتىسى دىدى: ”ئوغلۇم كېتىدىغان چاغدا مەن ساڭا دىمىدىممۇ؟
يوقسۇللارنىڭ باتۇر قولى باغلاقتى، شىرپەنجىسى سۇنۇق.

ئەجەپ ياخشى ئېيتقان پەھلىۋان مىسكىن:

‘تېرىقچە زەر ئارتۇق يۈز پاتمان كۇچتىن.’“

ئوغۇل دىدى: “ئاتا! قانداق بولمىسۇن، مۇشەققەت چەكمىگىچە غەزنىگە ئىگە بولالمايسەن، جاننى خەتەرگە قويمىغىچە دۇشمەن ئۇستىدىن زەپەر قازىنالمايسەن، ئۇرۇق چاچمىساڭ، خامان ئالالا-مايسەن. كورمىدىڭمۇ، ئازغىنا جاپا چېكىپ، قانچىلىك راھەت تاپتىم، ھەرىدىن نەشتەر يەپ، قانچىلىك ھەسەل ئېپكەلدىم-ھە!”

ھەر ئادەم يىپەلمەس رىزىقىدىن ئارتۇق،
ۋە لېكىن ئىزلەشتە قىلمىسۇن سۇسلۇق.

* * *

لەھەڭنىڭ ئاغزىدىن قورقسا گەر غەۋۋاس،^①
دېڭىزدىن قىممەتلىك گوھەر ئالالماس.

تۈگمەننىڭ تېگى تېشى چوگىلىمەيدۇ، شۇڭا ئېغىر يۈك كوتىرەلەيدۇ.

نېمە يەر ئونگۇردە يىرتقۇچ شىر؟
نېمىجان لاچىنىغا نەدە تەييار ئوزۇق؟
خالساڭ ئوي ئىچىدە شىكار قىلماق،
ئۇ چاغدا پۇت-قولۇڭ بولۇر بوغۇق.

ئاتىسى دىدى: “ئوغلۇم، بۇ نوۋەت ساڭا پەلەك يار-يولەكتە

① غەۋۋاس — سۇ ئاستىغا چۈشۈپ گوھەر ئالغۇچى.

بولۇپ، ئىقبالنىڭ يول باشلاپتۇ، شۇڭا بىر دولەت ئىگىسى ئۇچقۇ-
شۇپ، ساڭا ئىچ ئاغرىتقانلىقتىن، ئالاھىدە غەمخورلۇق كورسىتىپ
سېنى ئېغىر ئەھۋالدىن قۇتقۇزۇپ قاپتۇ، ئەمما بۇنداق تاسادىپى
ئەھۋال كەم ئۇچرايدۇ، تاسادىپلىقتا ئۈمىت باغلاش مۇمكىن
ئەمەس. ھەزەر قىل، بۇنداق تاما بىلەن ئىككىنچى خام خىيالىنىڭ
قۇربانى بولما.

ئوۋچى ھەر كۈن تۇتالماس چىلبورە،
بىر كۈن ئۇنى يولۋاس قىلۇر پارە.

مۇنداق بىر ئىش بولغان: پارس پادىشاھلىرىدىن بىرىنىڭ ئۇزۇ-
گىدە قىممەت باھالىق كوز بار ئىكەن. بىر كۈنى پادىشاھ ئوزىنىڭ
بىرنەچچە يېقىن كىشىلىرى بىلەن شىرازنىڭ "مۇسەللا" دىگەن
ھېيتىكاكىغا ① سەيلى- تاماشاغا چىققان ئىكەن. ئۇ ئۇزۇگىنى
"ئەزۇد" ② گۈمبىزى ئۈستىگە قويۇشقا بۇيرۇق قىلىپ، كىمكى ئوقيا
ئوقىنى ئاشۇ ئۇزۇگىنىڭ ھالقىسىدىن ئۆتكۈزەلسە، ئۇزۇك شۇ
كىشىنىڭ بولسۇن دىگەن. شۇنىڭ بىلەن يېنىدىكى توت يۇز ئوقيا-
چىنىڭ ھەممىسى ئوقىنى خاتا كەتكۈزگەن، پەقەت بىر كىچىك
بالا بىر ساراينىڭ ئوگرىسىدە تۇرۇپ ھەر تەرەپكە ئوقيا ئېتىپ

① مۇسەللا — "ناماز ئوقۇلىدىغان جاي" ياكى "ھېيتگاھ" دىگەن مەنىدە
بولۇپ، شىراز شەھىرىدە بىر قەۋرىستان يېنىدىكى مەشھۇر باغچىنىڭ ئىسمى.
② "ئەزۇد" — شىرازنىڭ چىكىسىدىكى بىر مەقبەرەنىڭ گۈمبىزى. بۇ
يەرگە ئەزۇددى دەۋلە ئىسىملىك بىر پادىشاھ (949 — 983) دەپنە قىلىنغان.

ئويىناۋاتقان ئىكەن، شامال ئۇنىڭ بىر ئوقىنى ئۇزۇكنىڭ ھالقىسىدىن ئۆتكۈزۈۋەتكەن، شۇنىڭ بىلەن بالا تون بىلەن مۇكاپات بۇيۇملىرىغا ئىگە بولغان، ئۇزۇكمۇ ئۇنىڭغا قالغان. ئوغۇل ئوق بىلەن كامانى كويدۇرۇۋەتكەن. "نېمىشقا ئۇنداق قىلىسەن؟" دەپ سورىغاندا، بالا: "مېنىڭ بۇ دەسلەپكى شوهرىتىم ئۈزەمدىلا قالسۇن" دەپ جاۋاب بەرگەن.

بەزىدە كاللىسى ئۆتكۈر دانادىن
چىقمايدۇ دۇرۇسراق تەدبىر - مەسلەھەت.
بەزىدە ئۇقۇشماي بىر گۈدەك نادان
ئوق ئاتسا نىشانغا تېگىدۇ ھەيۋەت.

ھىكايەت (29)

ئاڭلىشىمچە، بىر دەرۋىش غاردا ماكان تۇتقان بولۇپ، جاھان كىشىلىرىگە ئىشىكىنى تاقىۋالغان، شۇڭا ئۇنىڭ ھىممەت نەزىرىدە پادىشا ۋە بايلارنىڭ ھىچقانداق شەۋكەت ۋە ئۇلۇغۋارلىقى قالمىغان ئىدى.

كىمكى تىلەمچىلىك ئىشىگىنى ئاچسا،
ئولگىچە ئۆتىدۇ بولۇپ ھاجەتمەن.
ئاچكوزلۇكنى تاشلاپ، شاھانە ياشا،
تاماسز گەردىنىڭ بولىدۇ بەلەن.

ئاشۇ تەرەپنىڭ پادىشاھلىرىدىن بىرى ئۇنىڭغا مۇنداق بىر تەكلىپ بىلدۈردى: “ئەزىز كىشىلەر ئەخلاقىنىڭ لۇتپى - كەرەمسىدىن ئۈم - دىمىز شۇكى، ئاش - تۈزىمىزنى بىز بىلەن بىللە تېتىپ كورسە!” شەيخ رازى بولدى. چۈنكى تەكلىپنى قوبۇل قىلىش سۈننەت ئىدى. ئەتسى پادىشاھ ئۇنى بۇ يەرگە ئەپكەلدۈرگەنلىكى ئۈچۈن ئوزرە ئېيتىشقا كەلدى. دەرۋىش ئورنىدىن تۇرۇپ، پادىشانى قۇچاقلاپ مېھ - رىۋانلىق كورسەتتى ۋە شۇكرى - سانا ئېيتتى. پادىشاھ قايتىپ كېتىش بىلەنلا مۇرىتلىرىدىن بىرى شەيختىن سورىدى: “بۈگۈن سەن ئادەتكە خىلاپ ھالدا پادىشاھقا مۇنچىلىك ئىلتىپات كورسىتىپ كەتتىڭغۇ؟ مۇنداق قىلغىنىڭنى ھىچقاچان كورمىگەن ئىدۇق!” شەيخ دىدى: “ئاڭلىمىغانمۇ سەن، مۇنداق گەپ بار:

بىراۋنىڭ داستىخىنىغا ئولتۇرساڭ،
لازىمدۇر ئۇنىڭغا خىزمەت قىلماق”

* * *

قۇلاقتا مۇمكىندۇر: پۇتۇن ئومىرىنى
ئوتكۈزسە ئاڭلىماي نەغمە ئۇنىنى. ①
تاماشا قىلمىسا باغنى چىدار كوز،
بۇرۇن ئوتسە مۇمكىن گۈلسىز، نەسرىنىسىز. ②
پەر ياستۇق بولمىسا قويۇشقا باشقا.

① نەغمە ئۇنىنى — ئەسلى تېكىستتە “داپ، چاڭ، نەي ئۇنىنى”.
② بۇ مىسرا: بۇرۇن قىزىل گۈل بىلەن نەسرىن گۈلىنىڭ خۇش پۇردىغىنى پۇرىماستىن ئوتۇشمۇ مۇمكىن، دېگەن مەزمۇندا.

بىر تاشمۇ بولىدۇ قويۇپ ئۇخلاشقا.
قۇچۇشقا بولمىسا سويۇملۇك دىلبەر،
ئوز قولى قۇچاقتا بولسا شۇ يېتەر.
ۋە لېكىن لەنتى بۇ توپىاس قوساق،
ھىچنىمە بولمىسا ئۇنىماس ھىچ چاق.

توتىنچى باپ

سۇكۇت قىلىشنىڭ پايدىسى توغرىسىدا

ھىكايەت (1)

دوستلىرىمىدىن بىرىگە دىدىم: ”سوز قىلىشتىن ئۈزەمنى تارتىشنى شۇ سەۋەپتىن ئىختىيار قىلدىمكى، كوپ چاغلاردا سوز دە ياخشى-يامان ھەممىسى ئېيتىلىدۇ، ئەمما دۇشمەننىڭ كوزى ياماندىن باشقىنى كورمەيدۇ.“

دوستۇم دىدى: ”ئاشۇ ياخشىنى كورمەيدىغان دۇشمەن ياخشى!“

ئۆتمىگەي خىسلەتلىك ئادەم ئالدىدىن دۇشمەن پەقەت،
ئارقىدىن بوھتان توقۇيدۇ، ئەڭ يامان يالغانچى دەپ.

* * *

سانلار ئۈچمەن نەزەردە كاتتا ئەيىپ بىلىم-ھۈنەر،
گۈل ئىدى سەئىدى، لېكىن دۇشمەن كوزىدە بىر تىكەن.

* * *

كۈن نۇرى ئالەمگە ئەسلى بىر زىننەت،
لېكىن شەپەرەڭگە كورۇنەر بەك سەت.

ھىكايەت (2)

بىر سودىگەر مىڭ دىنار زىيان تارتقان ئىدى، ئوغلغا: ”ھىچ-كىمگە دەپ تاشلىما!“ دىدى. ئوغلى دىدى: ”ئاتا! سېنىڭ بۇيرۇ-غۇڭ بويىچە بولسۇن، ئېيتماي، لېكىن بۇنىڭ نىمە پايدىسى بارلىغىنى چۈشەندۈرۈپ قويساڭچۇ. مەخپى تۇتۇشنىڭ نىمە ئەھمىيىتى بار؟“

ئاتىسى دىدى: ”خاپىچىلىق ئىككى بولۇپ قالمىسۇن: بىرى سەرماينىڭ كېمەيگەنلىكى، يەنە بىرى خوشنىلارنىڭ ئىچى يامانلىق بىلەن خوشال بولۇشى!“

ئېيتىمىغىن غېمىڭنى، بىلىمىسۇن دۇشمەن،
”لاھەۋلە“^① دىيىشىپ بولىدۇ خۇرسەن.

ھىكايەت (3)

بىر ئەقىللىق يىگىت ئىلىم-پەندە يۈكسەك كامالەتكە ئېرىشكەن ئىدى، ئەمما تارتىنچاق ئىدى، شۇڭا ئالىملارنىڭ سوھبىتىگە قاتناش-قاندا تىلنى سوز قىلىشتىن ساقلايتتى. بىر قېتىم ئاتىسى ئۇنىڭغا

① لاھەۋلە — ”كۈچ-قۇدرەت يوق“ دىگەن مەنىدە بولۇپ، كۈچى مەنىدە ”خۇدا كورسەتمىسۇن“، ”خۇدا ساقلىمىسۇن“ دەپ قوللىنىلىدۇ. بۇ يەردە ”خوپ بوپتۇ!“ دىگەن مەنىدە.

دېدى: “ئوغلۇم، سەنمۇ بىلگىنىڭنى سوزلەپ باقساڭ بولمامدۇ؟”
ئوغلى دېدى: “مەندىن بىلمەيدىغان نەرسىنى سورىشىپ قالسا،
ئۇياتتا قالارمەنمىكىن دەپ قورقمەن!”

ئىشتىتىڭمۇ بۇنى: بىر سوپى بىر چاغ،
قاققانكەن نەچچە مىخ كېپىشى نالىغا.
بىر ھەربى ئەمەلدار ئۇنى چىڭ تۇتقان:
“يۇر، مېنىڭ ئېتىمغا قېقىپ قوي تاقا!”

* * *

سوزلىمىسەڭ، يوقتۇر كىشىنىڭ كارى،
سوزلىگەن ئىكەن سەن، دەلىللەپ ئارى.

ھىكايەت (4)

بىر موتوۋەر ئالىم بىر بىدئەتچى بىلەن (خۇدا ئۇنىڭ ئەجدات-
لىرىغا لەنەت ياغدۇرسۇن!) مۇنازىرىلىشىپ قالدى، ئەمما ئۇنى
دەلىل-ھوججەت بىلەن يېڭەلمەي، قالقانىنى تاشلاپ ① كېتىپ
قالدى. بىر كىشى ئالىمغا دېدى: “سەن شۇنچە بىلىملىك، كامالەت
ئىگىسى تۇرۇقلۇق بىر دىنسىزغا تەڭ كېلەلمىدىڭمۇ؟”
ئالىم دېدى: “مېنىڭ ئىلىمىم—قۇرئان، ھەدىس ۋە شەيخلەرنىڭ
نۇتقى. ھالبۇكى ئۇ دىنغا ئىشەنمىگەنلىكتىن مېنىڭ كەلتۈرگەن

① قالقانىنى تاشلاپ—كۈرەشنى تاشلاپ، ئۇنىڭ بىلەن تەڭ بولماي،

دىگەن مەنىدە.

دەللىرىمگە قۇلاق سالمايدۇ - دە. شۇڭا ئۇنىڭ كۇيۇر سوزلىرىنى
ئاڭلاپ نىمە قىلىمەن!

قۇرئانۇ ھەدىس تەسىر ئەتمەس كىشىگە
جاۋاپ شۇدۇر: جاۋاپ بەرمىسەڭ سوزىگە.

(5) ھىكايەت

جالنۇس ① بىر ئەخمەقنىڭ بىر ئالىمنىڭ ياقىسىدىن تۇتۇپ،
بىھورمەتلىك قىلغانلىغىنى كوردى - دە، دىدى: "ئەگەر بۇ كىشى
(ھەقىقى) دانا بولغان بولسا، ئۇنىڭ ئىشى بۇ نادان بىلەن بۇدەرد -
جىگە يېتىپ بارماس ئىدى!"

غەرەز تۇتماس، ئۇرۇشماس ئىككى ئاقىل،
بىلىملىك دوت بىلەن بولماس مۇقابىل.
ئەگەر نادان قوپال، قاتتىق سوز ئېيتقاي،
ئەقىللىق رەنجىمەي كوڭلىنى ئۇتقاي.
ئەدەپ رىشتىنى ساقلاڭ ئىككى پاكدىل،
ۋە ھەم ئوز قەدرىنى، نومۇسنى ئىزچىل.
ئەگەر ھەر ئىككى ياق بولغاندا جاھىل،
تومۇر زەنجىرنى ھەتتا ئۇزگەي پۈتكۈل.

① جالنىۇس - (مىلادىدىن ئىلگىرى 130 - 230) قەدىمقى رىمنىڭ
مەشھۇر تىۋىۋى ۋە تەبىئەتشۇناسى، شۇنىڭدەك دانىشمەن پەيلاسوپ.

* * *
بىراۋنى خۇيى سەت قىلغانتى دەشنام،
چىداپ ئېيتتى ئاڭا: "ئەي ياخشى ئاشنام،
دېسەڭ سەن ھەرنىمە، ئۇندىن بەتتەر مەن،
ئۆزەمنىڭ ئەيۈنى ياخشى بىلەرمەن."

(6) ھىكايەت

سەھبان ۋائىل ① پاساھەتتە تەڭداشسىز دەپ تونۇلغان ئىدى،
بۇنىڭ سەۋىۋى شۇكى، ئۇ بىر يىل جەرياندا بىر سورۇندا ئۇدا
نۇتۇق سوزلەپ كەلگەن بولسىمۇ، بىر قىلغان سوزىنى ئىككىنچى
تەكرارلىمىغان، ئەگەر شۇنداق بىر مەنىنى ئىپادىلەش توغرا كەلسە،
باشقا بىر ئىبارە بىلەن ئېيتقان ئىدى. پادىشانىڭ يېقىنلىرى ئۇچۇن
زورۇر بولغان ياخشى سۆپەتلەرنىڭ بىرى مانا مۇشۇ.

سوزۇڭ دىلنى بەنت قىلسا شىرىن بولۇپ،
ھەمە تەھسىن ئېيتسا ئۇنى ياقىتۇرۇپ،
بىر ئېيتقان سوزۇڭنى ئىككىنچى دىمە،
يېتەر بىر قېتىم، ھالۋىنى كۆپ يىمە.

① سەھبان ۋائىل — مەشھۇر ئەرەپ ئاتىقى (7-ئەسر)؛ رىۋايەتتە
ئېيتىلىشىچە، مۇھەممەت پەيغەمبەرنىڭ ساھابىلىرى ئىچىدە ئۇ ئەڭ پاساھەتلىك
شائىر بولۇپ، ئۇنىڭ گۈزەل نۇتقى خەلق ئىچىدە ماقال - تەمسىلگە ئايلىنىپ
كەتكەن.

(7) ھىكايەت

ئاڭلىشىمچە، بىر دانىشمەن مۇنداق دېگەن:

”كىشى ھەرگىز ئۆزىنىڭ نادانلىغىنى ئىقرار قىلمايدۇ، پەقەت شۇ كىشىكى، بىرسى سۆزلەۋاتقان چاغدا، سۆز تۇگىمەي تۇرۇپلا سۆز باشلىسا، بۇ ئاشۇ ئادەمنىڭ ئۆز نادانلىغىنى ئاشكارىلاپ قويغانلىغى!“

بولۇر سۆزنىڭ، ئەلۋەتتە، باش-ئاخىرى،
سۆز ئاچما پەقەت سۆزلىگەندە بىرى.
ئەقىل، ئەس-ھۇشى بار، پاراسەتلىك ئەر،
سۆز ئاچماس جىمىققانى كۆرمەس ئەگەر.

(8) ھىكايەت

مەھمۇدنىڭ^① بىرنەچچە قۇلى ھەسەن مەيپەندىدىن^② سورىدى:

”بۈگۈن سۇلتان پالان ئىش توغرىلىق ساڭا نىمە دىدى؟“ ئۇ دىدى:

”نىمە دىگەنلىكى سىلەرگىمۇ مەلۇم بولماي قالماستىن.“ ئۇلار دىدى:

”ساڭا دەيدىغان گەپنى بىزدە كىلەرگە ئېيتىشنى راۋا كۆرمەيدۇ!“

ھەسەن دىدى: ”شۇ سەۋەپتىن ئۇ ماڭا ئىشىنىدۇكى، مېنىڭ ھىچكىمگە ئېيتمايدىغانلىغىمنى بىلىدۇ-دە! ئۇنداق بولغاندىن كېيىن سوراپ نىمە قىلىسىلەر؟“

① مەھمۇد — سۇلتان مەھمۇد غەزەنەۋى.

② ھەسەن مەيپەندى — سۇلتان مەھمۇد غەزەنەۋىنىڭ ۋەزىرى.

ئىش بىلەرمەن ھەممە سوزنى باشقىلارغا سوزلىمەس،
شاھ سىرنى پاش قىلىپ، باش كەتكۈزۈش لايىق ئەمەس.

(9) ھىكايەت

مەن بىر ئوينى سېتىۋېلىش توغرىلىق سودىلىشىپ، ئىككىلىنىپ تۇرغان ئىدىم. بىر جوھۇت مۇنداق دېدى: "مەن مۇشۇ مەھەللىنىڭ ئوي ئىگىلىرىدىن بىرى بولمەن. بۇ ئوينىڭ قانچىلىك ياخشىلىغىنى مەندىن سورا. سېتىۋال، ھىچ ئەيىۋى يوق!" مەن دېدىم: "ئۇنىڭدىن باشقا شۇ يېرى باركى، سەن خوشنا-دە!"

سېنىڭدەك خوشىنىسى بولغان بىر ئوينىنىڭ باھاسى يېتەر ئون سۈرمەل تەڭگىگە. ۋە لېكىن كېرەككۈر ئۇستىۋار بولۇش، سەن ئولسەڭ ئەرزىيدۇ تۇمەن تەڭگىگە.

(10) ھىكايەت

بىر شائىر قاراچىلارنىڭ باشلىغى ئالدىغا بېرىپ بىر قەسىدە ئوقۇغان ئىدى. ئۇ ئادەملىرىگە شائىرنىڭ چاپىنىنى سالدۇرۇۋېلىپ، يېزىدىن ھەيدەپ چىقىرىشقا بۇيرۇق قىلدى. بىسچارە شائىر سوغاقتا يالىڭاچ كەتتى. ئارقىسىغا ئىتلار چۈشۈپ قاۋاشتى، ئۇ، يەردىن تاش ئېلىپ، ئىتنى قاچۇراي دېسە، يەرنى مۇز قاپلىغان ئىدى. ھېچنەمە

قىلالمدى - دە، دندى: "نمە دىگەن رەزىل ھارامزادە ئادەملەر بۇ! ئىتلىرىنى قويۇۋېتىپ، تاشنى باغلاپ قويۇپتۇ!" قاراقچىلارنىڭ باشلىغى دەرىزىدىن قاراپ تۇراتتى، ئۇنىڭ سوزىنى ئىشتىكەچ قاقاقلاپ كۈلۈپ كەتتى - دە، دىدى: "ئەي دانىشمەن، مەندىن نىمىنى سورىساڭ سورا!" شائىر دىدى: "ئوز چاپنىمنى سورايمەن، ئەگەر بەرگۈڭ كەلسە. سېنىڭ ئىنئامىڭنى ئالغاندىن كورە كەتكە - نىمىزگە رازىمىز." ①

باشقىلاردىن ياخشىلىقنى كۈتىدۇ ئىنسان ھامان،
ياخشىلىق كۈتمەي سېنىڭدىن، سالمىغىن سەنمۇ زىيان.

قاراقچىلارنىڭ باشلىغى ئۇنىڭغا رەھىمى قىلىپ، كىيىمنى قايتۇرۇپ بەردى، يەنە بىر جۇۋا ۋە بىرنەچچە تەڭگە پۇلمۇ قوشۇپ بەردى.

(11) ھىكايەت

بىر مۇنەججىم ② ئويىگە قايتىپ كېلىپ قارىسا، بىر بىگەنە ئەر كىشى خوتۇنىنىڭ يېنىدا ئولتۇرۇپتۇ. مۇنەججىم ئۇنى قاتتىق تىلاپ دەشنام - ھاقارەت قىلىشقا باشلىدى. ئويىدە قىيا - چىيا، جاڭجال كوتىرىلدى. بۇنىڭدىن ۋاقىپ بولغان بىر پاكىدل كىشى مۇنداق دىدى:

① بۇ بىر جۈملە سوز ئەرەبچە ئېيتىلغان.
② مۇنەججىم - ئاسترولوگ، يۇلتۇز شۇناس.

”بىلمىسەڭ ئويۇڭدە تۇرغان زادى كىم؟
ئاسماندىكى ئەھۋالنى بىلەمسەن ھە كىم؟“

(12) ھىكايەت

ئاۋازى سەت بىر خېتىپ^① ئۆزىنى خۇش ئاۋاز دەپ ئويلاپ،
پەھۋدە ۋاقىراپ-چاقىرايتتى. سەن (ئۇنى ئاڭلىغاندا) ئۇنىڭ ئاۋاز
پەردىسىدە پىراق قاغىسىنىڭ^② قاقلىدىشى بار ئىكەن، ياكى ”تەھقىق
ئاۋازلارنىڭ ئەڭ يامىنى ئېشەكنىڭ ئاۋازىدۇر“^③ دىگەن ئايەت
ئۇنىڭ ھەققىدە ئېيتىلغان بولسا كېرەك، دىگەن بولاتتىڭ.

خېتىپ ئەبۇلغاۋارس^④ ھاڭرىسا قاچان،
پارس ئىستەخرىنى^⑤ قىلىدۇ ۋەيران.

يېزا كىشىلىرى بۇ سەت ئاۋازنىڭ ئازاۋىنى تارتىشىمۇ، خېتىپنىڭ
ئورۇن-مەرتىۋىسىنى ئاياپ، رەنجىتىشىنى مۇناسىپ كۆرمەيتتى. شۇ

-
- ① خېتىپ — جۈمە نامىزىدا خۇتبە ئوقۇيدىغان خېتىپ ئاخۇنۇم.
 - ② پىراق قاغىسى — توقۇناتقان قاغا ياكى ئالا قاغا. بۇ قاغا سەت قاقلىداي-
دىغان بولۇپ، پىراق-ھىجراننى چىللار ئىشى.
 - ③ قۇرئان، 31-سۇرە، 19-ئايەت.
 - ④ ئەبۇلغاۋارس — ”ئاتلارنىڭ ئاتىسى“ دىگەن مەنىدە بولۇپ، ئەرەپلەر
ئېشەككە ئاشۇنداق لەقەم قويغان.
 - ⑤ ئىستەخر — قەدىمقى پارس مەملىكىتىنىڭ پايتەختى بولۇپ، ئۆزىنىڭ
تاشتىن ياسالغان سېپىل - قەلئەلىرى بىلەن مەشھۇر.

مەلىكەتنىڭ خېتىپىلىرىدىن بىرى ئۇنىڭغا يوشۇرۇن ئاداۋەت تۇتۇپ يۈرەتتى. بۇ ئادەم بىركۈنى ئۇنى يوقلاپ كەلگەندە: “سېنى چۈشەپ قاپتىمەن، خەيرلىك بولسۇن!” دىدى. “قانداق چۈش كوردۇڭ؟” دەپ سورىدى خېتىپ. ئۇ كىشى دىدى: “قارىسام، سەن خۇش ئاۋازمىشسەن، نەپەسلىرىڭدىن كىشىلەر راھەتلىنىۋاتقانمىش!” خېتىپ بىر ئاز ئويلىنغاندىن كېيىن دىدى: “مۇبارەك چۈش كورۇپسەن، چۈنكى مېنى ئوز كەمچىلىگىمدىن ۋاقىپ قىلدىڭ. مەلۇم بولدىكى، ئاۋازىم يېقىمسىز ئىكەن، مېنىڭ ۋاقىراپ-جاقىراپ ئوقۇغان خۇتبەمدىن خەلق ئازاپلىنىۋېتىپتۇ. توۋا قىلدىم، مۇندىن كېيىن خۇتبە ئوقۇمايمەن، ئوقۇسام ئاستا ئوقۇيمەن!”

دوستۇم سوھبىتىدىن خاپىمەن ھامان،
 ناچار خۇيلىرىمنى بەلەن كورسىتەر.
 ئەيۈمنى ئارتۇقلۇق، كامالەت كورۇپ،
 تىكىنىمنى بىرگۈل، ياسمەن كورسىتەر.
 نەدىدۇ ئۇياتسىز، قىزىل كوز دۇشمەن؟
 ئۇ بولسا ئەيۈمنى روشەن كورسىتەر!

ھىكايەت (13)

بىر ئادەم سەنجار مېچىتىدە^① ئوزلۇگىدىن ئەزان ئېيتاتتى،

① سەنجار مېچىتى — مېسوپوتامىيەنىڭ سەنجار شەھىرىدە سۇلتان سەنجار (پادىشالىق دەۋرى 1118 — 1157 - يىللار) تەرىپىدىن سالدۇرۇلغان مېچىت.

ئەمما شۇنداق يېقىمىسىز ئېيتاتتىكى، ئىشتىكۇچىلەردە يىرگىنىش پەيدا قىلاتتى. مېچىتنىڭ ئىگىسى ئادىل، ئالجاناپ بىر ئەمىر ① بولغاچقا، ئۇنىڭ كوڭلىگە ئازار بېرىشنى خالىمايتتى. ئەمىر دىدى: “ئەي ئالجاناپ كىشى، بۇ مېچىتنىڭ بۇرۇنقى ئوز مۇئەزرىلىرى بار، ھەر بىرىگە (ئېيىغا) بەش دىنار تەمىنات بېرىشنى بېكىتكەنمەن. ئەگەر سەن باشقا جايغا كەتسەڭ، ساڭا ئون دىنار بېرەتتىم!”

سوز شۇنىڭغا توختالدى. دە، ئۇ كەتتى. بىرنەچچە زامان ئۆتكەندىن كېيىن ئۇ ئەمىرنى يولدا ئۇچرىتىپ، دىدى: “ئەي تەقسىر، سەن مېنى بۇ يۇرتتىن ئون دىنار بىلەن يولغا سېلىپ ئۇۋال قىلىپسەن، چۈنكى بارغان يېرىمدە كىشىلەر باشقا يەرگە كەتسەڭ يىگىرمە دىنار بېرىمىز دېيىشۋاتىدۇ، ئەمما مەن ئۇنىمايۋاتىمەن.”

ئەمىر كۈلۈپ تېلىقىپ كەتتى. دە: “ھەرگىز ئالما، ئەللىك دىنار بېرىشكىمۇ رازى بولۇشىدۇ!” دىدى.

تاش يۈزىدىن لايىنى قىرماس ھىچكىشى كۈرچەك بىلەن،
شۇ قوپال ئاۋاز بىلەن قىرغان كەبى يۈرەكنى سەن.

ھىكايەت (14)

ئاۋازى يېقىمىسىز بىر كىشى قۇرئاننى يۇقۇرى ئاۋاز بىلەن ئوقۇيتتى. بىر پاكىدلى كىشى يېنىدىن ئوتۇپ كېتىۋېتىپ سورىدى: “سېنىڭ ئايلىغىڭ قانچە؟” ئۇ كىشى دىدى: “ئايلىغىم يوق.” پاكىدلى

① ئەمىر — ھەربى باشلىق، ياكى بەگ - ھاكىم مەنىسىدە.

كشى دىدى: ”ئۇنداق بولسا نىمىشقا ئۈزەڭنى مۇنچىلىك جاپاغا
سالسىەن؟“ ”خۇدا يولىدا ئوقۇيمەن!“ دەپ جاۋاپ بەردى ئۇ.
پاكدىل كشى دىدى: ”خۇدا يولىدا ئوقۇمىغىن.“

ئوقۇسالىڭ بۇ رەۋىشتە قۇرئاننى،
يۇمىسەن مۇسۇلمانلىق شەرەپ-شاننى.

بەشىنچى باپ

ئىشقى ۋە ياشلىق توغرىسىدا

ھىكايەت (1)

ھەسەن مەيمەندىدىن (كىشىلەر) سوراقتى: "سۇلتان مەھمۇدنىڭ شۇنچە كۆپ ساھىبجامال قۇللىرى باركى، ئۇلارنىڭ ھەر بىرى جاھاننىڭ سەرخىل گۈزىلى ھىساپلىنىدۇ. ئەمما نىمىشقىدۇ، ئۇلارنىڭ ھېچ بىرىگە ئايازغا ① قويغانچىلىك مەيلى - مۇھەببەت قويمايدۇ؟" ھەسەن دىدى: "نىمىگە كۆڭلى چۈشسە، كوزگە شۇ چىرايلىق كورۇندۇ!"

كىمكى سۇلتاننىڭ بولسا مۇرىدى،
يامان ئىش قىلىسمۇ كورۇنەر ئوبدان.
مۇبادا قوغلانسى شاھنىڭ ئالدىدىن
ئوزىنى تارتىدۇ ھەتتاكى تۇققان.

* * *

كىمكى قارىسا يامان نەزەردە،
يۇسۇپنىڭ ② رەڭگىمۇ كورۇندۇ سەت.

① ئاياز — سۇلتان مەھمۇد غەزەنەۋىنىڭ ياخشى كوردىغان قۇلى.

② يۇسۇپ — يۇسۇپ پەيغەمبەر.

دېۋىگە قارىسا ياخشى كوز بىلەن
كورۇنگەي كوزىگە پەرىشتە سۈپەت.

(2) ھىكايەت

ئېيتىلىشىچە، بىر غوجىنىڭ غايەت گۈزەل بىر قۇلى بار ئىكەن،
غوجا ئۇنىڭغا مېھرى-مۇھەببەت بىلەن قارايدىكەن. (بىر كۈنى)
دوستلىرىدىن بىرىگە دەپتۇ:

”ھەي دەرىغ! مېنىڭ بۇ قۇلۇم شۇ قەدەر ھوسۇن-كامالىتىگە يارىشا
ئۇزۇن ئېغىز، بىئەدەپ بولمىسىچۇ!“

دوستى ئېيتىپتۇ: ”ھەي بۇرادەر، سەن ئۇنىڭ ئىشقىنى ئىقرار
قىلغان ئىكەن سەن، ئۇنىڭدىن خىزمەت قىلىشنى كۈتمە، چۈنكى
ئاشىق بىلەن مەشۇقنىڭ ئوتتۇرىسىدىن غوجا، قۇل مۇناسىۋىتى
كوتىرىلىپ كېتىدۇ!“

پەرى يۇز قۇل بىلەن غوجىسى ئەگەر
قىزىتسا ئىشقىدىن كۈلكە ھەم ئويۇن،
تاڭ قالما، ئۇ ھوكۇم قىلسا غوجىدەك،
بۇ سۇنسا قۇلىنىڭ نازىغا بويۇن.

* * *

سۇ توشۇش، خىش قۇيۇش قۇللارنىڭ ئىشى،
ئەمما نازىنىن قۇل بولۇر مۇشتلاشچى.

ھىكايەت (3)

بىر تەقۋادارنى كورگەن ئىدىم، ئۇ بىر شەخسنىڭ مۇھەببىتىگە گىرىپتار بولغانلىقتىن، ھىچبىر سەۋىر-تاقەت قىلالمايتتى، تىلىمۇ گەپكە كەلمەيتتى. ئۇ شۇنچە تەنە سوزلەرنى ئاڭلىسىمۇ، شۇنچە ئازاپ چەكسىمۇ، بالىلارچە ئىشقا-مۇھەببەتنى ئاغزىدىن چۈشۈر-مەيتتى ۋە مۇنداق دەيتتى:

”ئىتىڭىڭدىن قولۇمنى تارتمايمەن،
شەمشەر ئۇرساڭ ئۇر، كوكسۇم ئاچمەن.
يوق سەندىن باشقا ھىچبىر پاناھىم،
مۇبادا قاچسام، ساڭا قاچمەن!“

بىر كۈنى ئۇنى تاپا-تەنە قىلىپ مۇنداق دىدىم: ”سېنىڭ ئۆتكۈر ئەقلىڭ نىمە بولدى، نىمە ئۈچۈن پەس نەپىسنىڭ غالىپ كەلدى؟“

ئۇ بىر دەم ئويغا چومۇپ مۇنداق دىدى:

”قەيەرگە كېلەر كەن ئىشقىنىڭ سۇلتانى،
كۈچ-قۇۋۋەتتە تەقۋاغا قالمىغاي ئورۇن.
بۇلانسى پاتىققا ياقىسىغىچە،
بىچارە قانداقمۇ پاك يۈرەلسۇن؟“

ھىكايەت (4)

ئېسىمدىكى، بىر كېچىسى بىر ئەزىز دوستۇم ئىشىكتىن كىرىپ كەلدى. ئىختىيارسىز ئورنۇمدىن چاچراپ تۇرۇپ كەتتىم-دە، يېڭىم تېگىپ كېتىپ، چىراغ ئوچۇپ قالدى.

يورۇتتى ئۇ زۇلمەتنى شويلا چېچىپ بۇ سائەت،
ھەيرانمەنكى بەختىمدىن، نەدىن كەلدى بۇ دولەت؟

ئۇ ئولتۇرۇپ كايىپ كەتتى: ”مېنى كورۇش بىلەنلا چىراغنى ئوچۇرۇپ قويدۇڭ، بۇنىڭ مەنىسى نىمە؟“ مەن دېدىم: ”بۇنىڭ ئىككى مەنىسى بار: بىرىنچىسى، ماڭا ئاپتاپ چىققاندا ك تۈيۈلۈپ كەتتى، ئىككىنچىسى، مۇنۇ بېيىت ئېسىمگە كېلىپ قالدى:

يېقىمسىز مەنمەنچى چىراغنى توسسا،
قوپ، ئۇنى سورۇندا دەرھاللا ئولتۇر.
كەلسە گەر شىرىن لەپ، كۈلكىسى شىرىن،
بىلەكتىن قولىغا، چىراغنى ئوچۇر!“

ھىكايەت (5)

بىر كىشى ئۇزاق ۋاقىت كورمىگەن بىر دوستىغا مۇنداق دېدى:
”نەدە يۇردۇڭ؟ سېنى كورۇشكە بەكمۇ تەشنا بولدۇم!“

ئۇ دېدى: “زېرىككەندىن تەشنا بولغان ياخشىراق!”

كېچىكىپ كەلدىڭ ئەي بېپەرۋا مەسخۇش نىگارم،
ئىتىگىڭنى تېز قويۇشقا يوقتۇر قارارم.

كىمكى كۆرسە جانانىنى كەمدىن - كەم شۇنچە،
ھېچ بولمىسا كورۇۋالسۇن كوڭلى قانغۇنچە.

ھىكمەت: ئەگەر يار ئوز دوستلىرى بىلەن كەلسە جاپا قىلىش
ئۇچۇن كەلگەندۇر، بۇنىڭ سەۋىۋى شۇكى، بۇنداق ئۇچرىشىش
رەشك ۋە ھەسەتتىن خالى بولمايدۇ.

مېنى كورۇشكە كەلسەڭ دوستلىرىڭ بىلەن بىللە،
خوپ بولۇشقا كەلسەڭمۇ، لېكىن سوقۇشقۇچىسەن!

* * *

بىر نەپەس غەيرى بىلەن بولسا يار،
بىر كۈنلەش مېنى قىلغاي ۋەيرانە.

ئۇ كۈلۈپ دېدى:

ئەي سەئىدى، بەزمەنىڭ چىراغىسەن،
نە قىلاي كويۇپ ئولسە پەرۋانە.

ھىكايەت (6)

ئېسىمدە، ئۆتكەن كۈنلەردە بىر دوستۇم بىلەن مەن بادامنىڭ قوشماق مېغىزىدەك بىللە ئۆتۈشكەن ئىدۇق. تۇيۇقسىز (سەپەر تۈپەيلى) ئايرىلىشقا توغرا كەلدى. بىرقانچە ۋاقىتتىن كېيىن ئۇ قايتىپ كېلىپ: ”شۇ مۇددەت ئىچىدە سەن ماڭا بىرەر خەۋەرچى ئەۋەتمىدىڭ!“ دەپ ماڭا كايىشقا باشلىدى. مەن دىدىم: ”رەشكىم كەلدى. چۈنكى سېنىڭ جامالىڭ بىلەن خەۋەرچىنىڭ كوزى نۇرلانسى، مەن ئۇنىڭدىن مەھرۇم بولىمەن!“

ئەي قەدىناس، توۋا قىل دەپ قىستىما سەن سوز بىلەن،
توۋا قىلماسەن بېشىمغا كەلسىمۇ ھەتتا قىلىچ.
رەشكى قىلارمەن باقسا بىرسى قامىتىڭگە تويغىچە،
قايتا ئېيتايكى، كىشى باققان بىلەن تويمايدۇ ھىچ.

ھىكايەت (7)

بىر ئالىم كىشىنى كورگەن ئىدىم، ئۇ بىرسىنىڭ ئىشىقىغا گىرېپتار بولۇپ قېلىپ، سىرى پەردىنىڭ تېشىغا چىقىپ كېتىپ قالغان ئىدى، ئۇ نۇرغۇن جەۋرى-جاپا چېكەتتى ۋە ئىنتايىن سەۋىر قىلاتتى. بىر كۈنى مەن ئۇنىڭغا دوستانلىق بىلەن شۇنداق دىدىم: ”بىلىپ تۇرۇپتىمەنكى، سېنىڭ بۇ شەخسكە بولغان دوستلۇغۇڭدا ھىچقانداق ئەدەپسىزلىك يوق ۋە مۇھەببىتىڭدە پەس غەرەز كوزلەنمىگەن،

لېكىن شۇنداق بولسىمۇ، ئوزەگنى گۇمان ئاستىغا قويۇپ، بىئەدەپ-
لەرنىڭ جەۋرىنى تارتىشنىڭ ئالمىلارنىڭ يۈكسەك مەرتىۋىسىگە لايىق
ئەمەس!

ئۇ دېدى: ”دوستۇم، تاپا-تەنە قولىنى مېنىڭ قىسمىمنىڭ
ئىتىگىدىن تارتىۋال، سېنىڭ مەسلىھەتلىرىڭنىمۇ نەچچە قېتىم ئويلاپ
كورگەنمەن، ئەمما ئۇنى كورمەسلىكتىن تارتقان جاپايىمغا سەۋر
قىلىشتىن مۇشۇ جاپاغا چىداش ماڭا ئاسانراق چۈشىدۇ. دانالار
ئېيتقانىكى، كوزنى يار جامالىنى كورۇشتىن تارتىۋېلىشتىن كورە
كوڭۇلنى جاپاغا سېلىش ئوڭايراق چۈشىدۇ!“

كىمگە يارسىز كۇن ئوتكۇزۇش مۇشكۇل،
گەر جاپا قىلسا چىداش كېرەك پۇتكۇل.
بىر كۇنى دېدىم: ”رەھم قىل زىنھار!“
نەچچە كۇن ئوتكەچ ئېيتتىم ئىستىغفار.
دوستىدىن دوست تىلىمەس شەپقەت،
دىلىنى تاپشۇردۇم يارغىلا پەقەت.
يا لۇتپ ئېتىپ چىلىلسۇن، مەيلى،
يا غەزەپتىن قوغلىلسۇن، مەيلى.

ھىكايەت (8)

ياشلىغىمنىڭ نەۋ باھارىدا (بۇنداق ئىشلارنىڭ بولىدىغانلىغىنى
سەنمۇ بىلىسەن) بىر مەھىۋۇپ بىلەن يوشۇرۇن باردى-كەلدى
قىلىشقان ئىدىم، چۈنكى ئۇ خۇش ئاۋاز، سۇرىتى تولۇن ئايدەك

ئىدى.

ئۇنىڭ يۇمران مويلىرى گويا ئىچكەن ئابىھايات،
شەكەر لېۋىگە باقسۇن، كىمكى يەي دىسە ناۋات.

مەن تاسادىپلا ئۇنىڭ تەبىئىتىمگە توغرا كەلمەيدىغان بىر
قىلىغىنى سېزىپ قالدىم. بۇ قىلىغى ماڭا ياقىمدى. ئىتىگىمنى
ئۇنىڭدىن تارتىۋالدىم ۋە شىشخالىنى يىغىۋالدىم. ① مەن ئۇنىڭغا
دىدىم:

“كەت، يولۇڭ بولسۇن، نىمە قىلساڭ قىل،
بىزگە يوق خۇشتۇڭ، ئۈزەڭنى ئەلا بىل.”

ئۇنىڭ كېتىۋېتىپ مۇنداق دىگەنلىگىنى ئاڭلىدىم:

“شەپەرەڭ مۇبادا ئاپتاپنى سويىمەس،
ئاپتاپنىڭ شويلىسى زەررە كېمىمەس.”

ئۇ شۇ سوزنى دىدى - دە، كېتىپ قالدى، ئۇنىڭدىن ئايرىلىپ
قالغانلىغىم ماڭا تەسىر قىلدى.

ئەمما خۇداغا شۇكۇر ۋە مىننەتدارلىق بولسۇنكى، ئۇ بىرنەچچە

① شىشخالىنى يىغىۋالدىم — شىشخال ئويناشنى توختاتتىم، يەنى ئالاقەمنى

ئۈزدۈم.

ۋاقتتىن كېيىن قايتىپ كەلدى. لېكىن ئۇنىڭ داۋۇدنىڭكىدەك ئاۋازى ① ئۈزگەرگەن، يۇسۇپنىڭكىدەك جامالى كۆركەملىكىنى يوقاتقان، ئالمىدەك ئىككىگىنى بەھدەك توپا باسقان، ھوسنى بازارى كاساتلاشقان ئىدى. ئۇ مېنى قۇچاقلارمىكىن دەپ ئۈمىت كۈتكەن ئىدى، ئەمما مەن ئۈزەمنى چەتكە تارتىپ مۇنداق دېدىم:

”ھوسنۇڭنىڭ گۈلزارى مايسا بولغان كۈن،
 نەزەر سالغۇچىڭنى كوزدىن قوغلىدىڭ.
 بۈگۈن گۈلزارىڭنى يانتاق باسقاندا،
 يارىشىشىنى كۈزلەپ مېنى يوقلىدىڭ.“

* * *

نەۋ باھار، ياپرىغىڭ سارغايىدى، سولدى.
 قويما قازىنىڭنى، ئۈتمىز سۈندى.
 قاچانغىچە نازلىنىپ كۈرەڭلەيسەن،
 ئۈتكەنكى دولتىڭنى ئەسلەيسەن؟
 بارغىن سەن، ئالدىغا تەلەپكار بولسا،
 نازلانغىن ئەكىلەپ، خېرىدار بولسا.

* * *

باغدا مايسىزارنى كوڭۇللۇك دەيدۇ،
 بۇ سوزنى ئېيتقانلار ئوبدان بىلىدۇ.
 يەنى گۈزەللەرنىڭ يۈزى خەت تارتسا،

① داۋۇدنىڭكىدەك ئاۋازى — داۋۇت پەيغەمبەرنىڭ سازىدەك يېقىملىق

ئاۋازى.

ئاشىق دىلى شۇنچە مەپتۇن بولىدۇ.
بوستاننىڭ بولغاندا سامساق - پىيازلىق،
ئۇزگەنسېرى ئۇنى كوپرەك كوكلەيدۇ.

* * *

سەۋر ئەيلە ۋە يا يۇل ئوكۇنۇپ چاچ - ساقلىغىنى،
ھوسنۇڭگە كېپىل كۈنلەر ئوتۇپ، پۈتكەي بۇ دولەت.
تۇتقان كەبى سەن ئوز ساقلىنىڭ، تۇتسام بۇ جانى،
قولدىن چىقىرىپ قويماستىم تاكى قىيامەت.

* * *

سوئال بېرىپ ئېيتتىم (ئاڭا): "نېمە بولدى جامالىغا،
چۇمۇلىلەر ئولاشقانمۇ تولۇن ئاينىڭ ئەتراپىغا؟"
جاۋاب بەردى: "بىلمەيمەنكى، نېمە بولغان مېنىڭ يۇزۇم؟
بەلكىم، بۇگۈن ھوسنۇم ئۇچۇن ماتەم تۇتۇپ كېيگەن قارا!"

ھىكايەت (9)

باغداتلىق بىر ئەرەپتىن (كىشىلەر) سورايتۇ: "ياشلار ھەققىدە
قانداق پىكىردە سەن؟" ئۇ ئېيتىپتۇ: "ئۇلاردا ياخشىلىق يوق، كوركەم
چاغلېرىدا توڭلۇق قىلىدۇ، ئەمما ئوزى قوپاللاشقاندا مۇلايىملىشىشقا
باشلايدۇ!" - يەنى گۈزەل، يېقىملىق چاغلېرىدا رەھىمسىزلىك،
قوپاللىق قىلىدۇ، ئەمما چىرايى كېتىپ سەتلىشىشكە باشلىغاندا مۇلا-
يىملىشىپ دوستلۇق كورسىتىدۇ.

ئوسمۇر شىرىن، گۈزەل چاغدا

تلى ئاچچىق، خۇبى يامان بولىدۇ.
سەتلىشىپ ئۇ، ساقال باسقاندا،
سۈركىلىپ خەققە، مېھرىۋان بولىدۇ.

ھىكايەت (10)

بىر ئالىمدىن (كىشىلەر) سوراپتۇ: “ئەگەر كىشى بىر ئاي يۈزلۈك بىلەن خالى جايدا ئولتۇرسا، ئىشىك تاقاقلىق بولسا، رەقپىلىرى ئۇخلىغان بولسا، تۇيغۇسى قوزغىلىپ، نەپىسى تاقىلىداپ كەتسە، قىسقىسى، ئەرەپلەر ئېيتقاندا، ‘خورما پىشسا، باغۋەننىڭ كارى بولمىسا’، ئۇ ئادەم ئوزىنى تارتىپ، ساقلىنىپ قالالارمۇ؟”
ئالم ئېيتىپتۇ: “ئاي يۈزلۈكتىن ساقلىنىپ قالغان تەقدىردىمۇ، غەيۋەتچىلەرنىڭ يامان تىللىرىدىن ساقلىنالمىدۇ!”
ئادەم ئوز نەپىسىنىڭ كەينىگە كىرىشتىن ساقلىنالمىدۇ، رەقپىلەرنىڭ يامان غەرەزلىرىدىن ساقلىنالمىدۇ.

* * *

كىشى ئوز ئىشىنى جوندەيدۇ ئوبىدان،
لېكىن يوق يات تىلنى باغلاشقا ئىمكان.

ھىكايەت (11)

بىر تۇتى قۇشنى قاغا بىلەن بىر قەپەزگە سولاپ قويغان ئىكەن.
تۇتى قاغانىڭ يېقىمىز كورۇنۇشىدىن يىرگىنىپ شۇنداق دەپتۇ:
”بۇنىڭ تەلەتى نىمە دىگەن سەت، قىياپىتى نىمە دىگەن خۇنۇك،

تۇرقى نىمە دىگەن يىرگىنىشلىك، قىلغى نىمە دىگەن ئەسكى! ھەي
جۇدالىق قاغىسى، كاشكى ئارىمىز ئىككى مەشرىق ئارىلىغىدەك①
يىراق بولۇپ قالسىچۇ! -

كىم تۇرۇپ سەھەردە يۈزۈڭگە باقسا،
بەختلىك سەھىرى ئايلىنار شامغا.②
ئۆلپەتكە ئۈزەڭدەك بىتەلەي كېرەك،
ۋە لېكىن سەن كەبى بارمۇ دۇنيادا؟③

شۇنىسى قىزىقكى، قاغىمۇ تۇتى بىلەن بىللە بولۇپ قالغانلىغىغا
جېنىدىن بىزار بولۇپ، خاپىچىلىقتا قالغان. ”لاھەۋلە“③ ئوقۇپ،
پەلەكنىڭ تەتۈر چوگىلىشىدىن نالىغان ۋە مەيۇسلۇك قولىنى بىر بىرىگە
سۈركەپ مۇنداق دىگەن: ”بۇ نىمە دىگەن شور پىشانىلىك، نىمە
دىگەن تەلپىي پەسلىك، نىمە دىگەن تۇراقسىز كۈنلەر! مەن باشقا
قاغىلار بىلەن بىللە باغنىڭ تاملىرىدا سولەت بىلەن يۈرگەن بولسام،
ئۈزەمنىڭ قەدرى-قىممىتىگە لايىق بىر ئىش بولاتتى!

مەيپەرەسلەر بىلەن ئولتۇرغان ماكان
تەقۋادار سوپىغا بولىدۇ زىندان.

① ئىككى مەشرىق ئارىلىغىدەك — ئىككى كۈنلۈك يول ئۇزۇنلۇغىدا.

② شام — كېچە مەنىسىدە.

③ ”لاھەۋلە“ — بۇ يەردە ”خۇدا مېنى قۇتقازغىن!“ دىگەن مەنىدە.

مەن نىمە گۇنا قىلغاندىمەن، ئۇنىڭ جازاسى ئۈچۈن تەقدىر مېنى ئاشۇنداق بىر مەنەنچى ئەخمەق، ۋالاقىتە ككۇر ئائەھلىنىڭ سۆھبىتىگە كىرگۈزۈپ قويۇپ، مۇشۇنداق بالا-قازا زەنجىرىگە گىرىپتار قىلدى!

سۇرتنىڭ بولسا، تامنىڭ قېشىغا
ھېچ كىشى كەلمەي، ئارقىغا يانار.
جەننەتتە بولسا گەر تۇرار جايىڭ،
كىشى دوزاقنى قىلار ئىختىيار.

بۇ مەسەلنى شۇنىڭ ئۈچۈن كەلتۈردۈمكى، دانالار ناداندىن نەپرەتلەنسە، نادانلار دانادىن يۈز ھەسسە يىرگىنىدۇ. بۇنى سەن بىلىپ قوي.

بىر زاھىت بولغانىكەن مەيخۇرلار بىلەن،
ئېيتىپتۇ ئارىدىن بەلخلىك ① بەرنا:
زېرىكسەڭ، ھومىيىپ بۇندا ئولتۇرما،
سەن بولساڭ بىزگىمۇ يۈز ھەسسە جاپا.

* * *

گۈل بىلەن لالىدەك بولغان ئىدۇق جەم،
ئارىمىزدا بولدۇڭ قاخسالدەك سەن ھەم.
ئوخشايسەن قۇيۇنغا، ئاچچىق سوغاقتا،
قار كەبى يېپىشىپ، مۇز تۇتتۇڭ مەھكەم.

① بەلخ: ئافغانىستاندىكى بىر شەھەر.

ھىكايەت (12)

مېنىڭ بىر دوستۇم بار ئىدى، ئۇنىڭ بىلەن بىرقانچە يىل سەپەردە بىللە بولغان، نان-تۇزنى تەڭ يىگەن ئىدۇق ۋە ئارىمىزدا چەكسىز دوستلۇق ئورنىتىلغان ئىدى. كۈنلەرنىڭ بىرىدە، ئۇ ئازغىنا مەنپەئەت سەۋبى بىلەن كوڭلۇمنى رەنجىتىشنى راۋا كورگەنلىكتىن، دوستلۇغىمىز ئاخىرلاشتى. شۇنىڭغا قارىماستىن، ھەر ئىككىمىزدە سەممى مۇھەببەت ساقلىنىپ قالدى. بىر كۈنى ئۇنىڭ مېنىڭ شېئىرلىرىمدىن توۋەندىكى ئىككى بېيىتنى بىر ئولتۇرۇشتا ئوقۇغانلىغىنى ئاڭلىدىم:

كىرىپ كەلسە يارىم كۈلۈپ، ئېچىلىپ،
دىلدىكى يارامغا تۈز سېپەر يېڭى.
ئاھ، زۇلپى قولۇمغا چۈشسە نە بولغاي؟
يەتكەندەك مىسكىنگە سېخىلەر يېڭى!①

بىر بولۇك دوستلىرىم بۇ شېئىرىمنىڭ نەپىسلىكىگە (ياق، ئۈزل-
رىنىڭ ئالجاناپلىغىغا!) گۇۋالىق بېرىپ، ماڭا ئاپىرىن ئوقۇشقان.
جۈملىدىن ئۇمۇ ماختاشقا تىرىشىپ، بۇرۇنقى دوستلۇغىمىزنىڭ يوقال-
غانلىغىغا ئەپسۇس-پۇشايىمان يىگەن ۋە ئوز خاتالىغىنى ئېتىراپ
قىلغان. مەن ئۇنىڭ تەرىپىدىنمۇ ئىنتىلىش بارلىغىنى ئوققاندىن
كېيىن مۇنۇ بېيىتلەرنى ئەۋەتىپ، يارىشىپ قالدۇق:

① يېڭى — بۇ يەردە يەڭ مەنىسىدە.

ئارىمىزدا بولمىغانمۇ ئەھدى-ۋاپا؟
 بىزگە جاپا سالدىڭ، بۇزۇپ ئەھدىڭنى سەن.
 ئەل-جاھاندىن كېچىپ ساڭا كوڭۇل بەرسەم،
 بىلمەيمەنكى، تېزلا بۇزدۇڭ چېھرىڭنى سەن.
 ياراشماققا مەيلىڭ بولسا قايتىپ كېلىپ،
 مەھبۇپ بولغىن، باغلاپ يەنە مېھرىڭنى سەن.

ھىكايەت (13)

بىر كىشىنىڭ ساھىبچامال ياش ئايىلى ۋاپات قىلىپ، قېرىپ
 كەتكەن قەينىئانىسى ئاشۇ ئايالنىڭ نەرسە-كېرەكلىرى سەۋىۋى
 بىلەن بۇ ئويىدە تۇرۇپ قالغان ئىدى. ئۇ كىشى موماي بىلەن پاراڭ-
 لىشىشتىن بەكمۇ ئازاپلىناتتى، ئەمما بىللە تۇرۇشتىن قۇتۇلۇشنىڭ
 چارىسىنى تاپالمايتتى. بىر كۈنى بىر توپ ئاغىنىلىرى ئۇنى يوقلاپ
 كەلگەن ئىدى، ئارىدىن بىرسى سورىدى: "سەن سويۇملۇك يارىڭدىن
 ئايرىلىپ، قانداق كۈن كەچۈرۈۋاتقانسەن؟"
 ئۇ كىشى دېدى: "ئايلىمنى كورمەسلىك قەينىئانىمىنى كورۇپ
 تۇرۇشتىن ئېغىر چۈشمىدى!"

گۈل توزۇپ، تىكىنى ئامان قالدى،

غەزىنە تۇڭىدى، يىلان قالدى.

قىلماقلىق نەيزىگە كوزنى پىدا

دۈشمەن يۈزنى كورۇشتىن ئەلا.

يۈز دوستتىن ئالاقىنى ئۈزسەڭ ئۈز،
چۈشمىسۇن دىسەڭ دۈشمىنىڭگە كوز.

ھىكايەت (14)

ئېسىمدىكى، ياشلىق كۈنلىرىمدە بىر ئاي يۈزلۈكنىڭ دىدارىغا نەزەر سېلىش ئۇچۇن بىر كوچىنى ئايلىنىپ يۈرەتتىم. بۇ تومۇز ئېيى بولۇپ، ئىسسىغى ئاغزىمنى قۇرۇتاتتى، قۇرغاق شامىلى ئۇبى. تىخانىلىرىمنىڭ يىلىگىنى قاينىتاتتى. مەن ئىنسانغا خاس ئاجىزلىق تۈپەيلىدىن ئاپتاپنىڭ كويىدۇرۇشىگە تاقەت قىلالماي، بىر تامىنىڭ سايىسىغا ئۈزەمنى ئاتتىم، بىرسى تومۇزنىڭ ھارارىتىنى سوغاق سۇ بىلەن بېسىلدۇرارىمىكىن دىگەن ئۈمىتتە ئىدىم.

تۇيۇقسىز بىر ئوينىڭ قاراڭغۇ دەھلىزىدىن نۇر چاقنىغاندەك بولدى، يەنى پاساھەتلىك تىل گۈزەللىگىنى بايان قىلىشقا ئاجىزلىق قىلىدىغان بىر ساھىبجامال، گويى قاراڭغۇ كېچە تاڭ ئاتقاندا، ياكى زۇلۇماتتىن ئابھايات چىققاندا پەيدا بولدى. قولىدا بىر كاسا شېكەر بىلەن شەرۋەت ئارىلاشتۇرۇلغان قار سۈيى بار ئىدى. گۈلاپ بىلەن خۇش بۇي قىلىدىمىكىن ياكى جامالىنىڭ گۈلىدىن بىرنەچچە تامچە ئەترە تامدىمىكىن، بىلەلمىدىم. قىسقىسى، شەرۋەتنى ئۇنىڭ نازۇك قولىدىن ئالدىم - دە، ئېچىۋەتتىم، ماڭا يېڭىدىن ھايات بەخش ئەتتى!

قانمىغاي تەشئالىغىم ساپ سۇ بىلەن،
گەرچە ئىچسەممۇ پۈتۈن دەريانى مەن.

* * *
دىلغا سىغمايى بەختيارنىڭ شاتلىغى،
كوزى چۈشسە شۇ گۈزەلگە ھەر سەھەر.
مەيگە مەس بولسا تۈگەر تۇن نىسپىدە،
ساقىغا مەس بولسا مەھشەردە تۈگەر.

ھىكايەت (15)

بىر يىلى مۇھەممەد خارەزىم-شاھ (ئاللا ئۇنىڭغا رەھمەت قىل-
سۇن) بىر مەسلىھەتنى كوزدە تۇتۇپ، خەتا بىلەن سۈلھى تۈزۈشنى ①
ئىختىيار قىلىپ قالدى. مەن قەشقەر جامەسىگە كىرگەن ئىدىم. بىر
ئوغۇلنى كوردۇمكى، غايەت كېلىشكەن، ناھايىتى چىرايلىق ئىدى،
ئۇنىڭ مىسالدا مۇنۇلار ئېيتىلىدۇ:

مۇئەللىمىڭ بار شوخلۇقى، دىلبەرلىكىنى ئۈگەتكەن،
چاپا، كايىش، ناز قىلىشنى، زومىگەرلىكىنى ئۈگەتكەن.
مەن ئادەمنى بۇ سۈرەتتە، بۇ قامەتتە، خۇلۇقتا
كورگىنىم يوق، بەلكىم پەرى بۇ ھۇنەرنى ئۈگەتكەن.

ئۇنىڭ قولىدا زەمەخشەرنىڭ ② «نەھۋى مۇقەددىمىسى» بولۇپ،

① مۇھەممەد خارەزىم شاھنىڭ 1210-يىلى كىدانلار بىلەن تۈزگەن
سۈلھى كوزدە تۇتۇلسا كېرەك.

② زەمەخشەرى — مەشھۇر تىلچى ئالىم (1075 — 1144) ئەرەپ تىلى
بويىچە نۇرغۇن كىتاپلارنىڭ ئاپتورى.

ئۇ ھە دەپ: ”زەيد ئومەرنى ئوردى، ① پىئىل ئوتۇملۇك بولۇپ، ھەركىتى ئومەرنىڭ ئۈستىدە“ دەپ ئوقۇۋاتاتتى.

مەن دىدىم: ”ئەي ئوغۇل، خارەزىم بىلەن خەتا سۈلھى تۇزۇش-تى، ئەمما زەيد بىلەن ئومەرنىڭ ئاداۋىتى تېخىچە تۈگىمىدىمۇ؟“
ئۇ كۈلۈپ كەتتى-دە، تۇغۇلغان يېرىمنى سورىدى.
مەن: ”شراز تۇپرىغىدىن“ دىدىم.
ئوغۇل دىدى: ”سەئدى شېئىرلىرىدىن قايسىنى بىلىسىز؟“
مەن دىدىم:

مەن يولۇقتۇم بىر تىلچىغا، ② ھۇجۇم قىلدى غەزەپتە.
شۇ دەم گويا زەيد ئومەرگە جەڭدە قارشى تۇرغاندەك.
ئۇ تارتىدۇ ئىتىگىنى، كوتەرمەستىن بېشىنى،
بەلكىم تارتقان ئىتىگىنى دەل شۇ كىشى بولغاندەك. ③

ئۇ بىرئاز ۋاقىت ئويلىنىدى-دە، دىدى: ”ئۇنىڭ شېئىرلىرىنىڭ كوپىنچىسى بىزنىڭ دىيارىمىزدا پارس تىلىدا ئوقۇلىدۇ، ئەگەر پارسچە ئوقۇغان بولسىڭىز، چۈشىنىشكە ئاسانراق بولاتتى، چۈنكى، كىشىگە ئۇقۇمغا قاراپ سۆزلىگىن، دىگەن ماقال بار.“

-
- ① زەيد بىلەن ئومەر كىشى ئىسىملىرى بولۇپ، ئەرەپ تىلى گىرامماتىكا-كىسىدا تولىمۇ كوپ مىسالغا ئېلىنىپ كەلگەن.
② تىلچى — بۇ يەردە گىرامماتىكا ئالىمى مەنىسىدە.
③ بۇ مىسرادا گىرامماتىكا ئاتالغۇلىرى بويىچە تىل ئويۇنى ئىشلىتىلگەچكە، تەرجىمىدە دەل مەنىسىنى چىقىرىش مۇمكىن بولمىدى.

مەن دېدىم:

“تەبىئىيەتنىڭ قىلسا ھەۋەس نەھۋىگە،
دېلىمىزدا ئورۇن يوقتۇر سەۋرىگە.
سەنكى ئاشق كوڭلىن ئالدىڭ سەيد بىلەن،^①
بىز بەنت ساڭا، سەن ئومەر ھەم زەيد بىلەن!”

ئەتسى ئەتگەن سەپەرگە ئاتلانماقچى بولۇپ تۇرغىنىمىزدا
بىرسى ئۇنىڭغا: “ھىلىقى كىشى سەئدى بولىدۇ” دەپ ئېيتىپ قويغان
بولۇشى مۇمكىن، ئۇ قېشىمغا ئالدىراپ يېتىپ كېلىپ، مېھرىۋانلىق
كورسىتىپ كەتتى ۋە ئەپسۇسلىنىپ: “نېمىشقا شۇنچە ۋاقىتتىن بۇيان
مەن سەئدى دەپ ئېيتمايسىز؟ ئۇلۇغلىرىمىزنىڭ قەدەم تەشرىپىگە
تەشەككۈر بىلدۈرۈش ئۈچۈن خىزمەت كەمىرنى باغلىغان بولاتتىم!”
دېدى.

مەن دېدىم: “سېنىڭ ئالدىڭدا مەندىن، (شۇ كىشى) مەن
بولمەن، دىگەن ئاۋاز چىقىشى مۇمكىنمۇ؟”
ئۇ دېدى: “بۇ ۋىلايەتتە بىرنەچچە ۋاقىت ئارام ئالسىڭىز، بىز
خىزمىتىڭىزنى قىلىشتىن بەھرىمەن بولساق نېمە بولاتتى؟”
مەن دېدىم: “مۇنۇ بىر ھىكايىنىڭ سەۋىۋى بىلەن تۇرالمايمەن:

كوردۇممەن تاغ ئىچىدە دانانى،
غارغا تەڭ قىلماپتۇ بۇ دۇنيانى.

① سەيد — ئوۋ، شىكار.

‘كۈرمەيسەن شەھەرگە نەچۈن؟— دېدىم،—
غەم— تۈگۈن كېتەتتى تامام دىلدىن!’
دېدى: ‘كۆپ شەھەردە پەرى رۇخسار،
لاي كۆپەيسە، بىلمۇ شۇنچە پاتار!’“

مەن شۇ سوزنى ئېيتقاندىن كېيىن، بىر بىرىمىزنىڭ يۈز-
كوزىدىن سويۇشۇپ، خوشلاشتۇق.

نە پايدا دوست يۈزىنى سويىمەكتىن،
ھەم شۇ پەيتتە خەيرىلەشمەكتىن؟
يار بىلەن خوشلاشقانمىكەن ئالما—
بىر بېتى ئال، ① بىر بېتى سېرىغ گويا.

* * *

ئولمىسەم ۋىدا كۈنى ھەسرەتتە،
دىمە سادىق مېنى مۇھەببەتتە.

ھىكايەت (16)

بىر دەرۋىش ھىجازغا كېتىۋاتقان كارۋانىدا بىز بىلەن ھەمرا
بولغان ئىدى. ئەرەپ ئەمىرلىرىدىن بىرى ئۇنىڭغا قۇربانلىق ئۇچۇن
يۈز دىنار پۇل ھەدىيە قىلغان ئىدى. كۈتۈلمىگەندە خۇففاچە ②

① ئال — ھالەك، قىزىل.

② خۇففاچە — مەككە يولىدا ھاجىلارنى بۇلاش بىلەن شۇغۇللىنىدىغان
كۆچمەنچى ئەرەپ قەبىلىسى.

قاراقچىلىرى كارۋانغا ھۇجۇم قىلىپ، ھەممە نەرسىلىرىمىزنى سۇپۇرۇپ كەتتى. سودىگەرلەر يىغى-زارى قىلىشقا باشلىدى، بىھۇدە دات-پەريات قىلىشتى.

مەيلى زار يىغلا، مەيلى پەريات قىل،
ئوغرى قايتۇرماس ئالتۇنۇڭنى، بىل.

پەقەت ھىلقى دىيانەتلىك دەرۋىش ھىچبىر چىرايىنى ئۈزگەرت-مەستىن، ئۆز ئارامىدا تۇراتتى. مەن دىدىم: "قاراقچىلار سەندىن ھىلقى دىنارلارنى بۇلاپ كەتمىدىمۇ؟" ئۇ جاۋاپ بەردى: "توغرا، بۇلاپ كەتتى، لېكىن مەن بۇ پۇللارغا ئانچىلىكىمۇ كوڭۇل قويۇپ كەتمىگەن ئىدىم، شۇڭا ئۇنىڭدىن ئايرىلغاندا نىمىگە دىلخەستە بولاي!"

نەرسىگە، كىشىگە كوڭۇل بەرمىگىل،
كوڭۇلگە ئايرىلىش چۈنكى بەك مۇشكۈل.

مەن دىدىم: "سېنىڭ ئېيتقانلىرىڭ مېنىڭ ئەھۋالىمغا ئۇيغۇن كېلىدىكەن. ياشلىغىمدا بىر يىگىت بىلەن باردى-كەلدى قىلىشقان ئىدىم، ئارىمىزدا شۇنچىلىك سەممى مۇھەببەت بار ئىدىكى، ئۇنىڭ جامالى كوزۇمگە قىبلە، ۋىسالى ھاياتىمغا پايدا ۋە سەرمايە ئىدى.

① ئۇنىڭغا كۆكتە پەرىشتە ۋە ياكى يەردە بەشەر ①

① بەشەر-ئىنسان، ئادەم.

سېلىشتۇرۇلسا كېلەلمەس تەڭ ھوسۇن - سۈرەتتە .
قەسەم شۇ دوستۇم ئۇچۇن ! ئۇ بولمىسا سوھبەت ھارام ،
بۇ خىل ئادەم ھىچ پۇشتىن پەيدا ئەمەس قىسمەتتە .

كۈتۈلمىگەندە ، ئۇنىڭ ۋۇجۇدىنىڭ ئايىغى ئەجەل پاتقىغىغا پېتىپ
قالدى ۋە مۇرىسىدىن جۇدالىق تۇتۇنى كوتىرىلدى . مەن نەچچە
كۈنگىچە ئۇنىڭ قەۋرىسى بېشىدا ئولتۇردۇم ، ئۇنىڭ پىراقى توغرىدا -
سىدا مۇنۇ بېيىتلەرنى ئېيتتىم :

كاشكى پۈتۈڭغا ئەجەلنىڭ تىكىنى كىرگەن كۈنى ،
ئۇرسىچۇ باشمىغا تىخ ئولتۇرگىلى قىسمەت قولى .
تاكى سەنسز كوزلىرىم بۈگۈن جاھاننى كورمىسۇن !
تۇپرىغىڭ ئالدىدا قەۋرەم قەد كوتەرسۇن بىر يولى !

كىمكى تاپمىسا ئۇيقۇ ھەم ئارام ،
ئاستىغا سالمىسا گۈللەردىن توشەك -
قەۋرىنىڭ بېشىدا ئۇنىدۇ تىكەن ،
يۈزىنىڭ گۈلىنى تۈككەچكە پەلەك .

ئۇنىڭدىن ئايرىلغاندىن كېيىن ، قالغان ئومرۇمدە ھەۋەس
بىساتىنى يىغىشتۇرۇپ ، ھىچكىم بىلەن ئۆلپەتچىلىك قىلماسلىققا
قەتئىي نىيەت بېكىتتىم .“

پايدىسى كوپتۇر دېڭىزنىڭ ، يەتمىسە خەۋپ مەۋجىدىن ،

ياخشىدۇر گۈل سوھبىتى، يوق بولسا خار دىن ① غەم- تۈگۈن .
ۋەسلى باغدا تاۋۇستەك تۇنۇگۈن مەغرۇر ئىدىم،
تولغىنارمەن يار پىراقدا يىلان دەك مەن بۇگۈن .

(17) ھىكايەت

ئەرەپ پادىشالىرىدىن بىرىگە مەجنۇننىڭ لەيلى ئىشىدا ئەقىلدىن
ئازغانلىغى توغرىسىدىكى ھىكايىنى سوزلەپ بېرىشتى: ئۇ شۇنچىلىك
يۈكسەك كامالەتكە ۋە سوزگە چىچەن بولۇشتەك پەزىلەتلەرگە ئىگە
بولۇپ تۇرۇپمۇ باياۋاندا يۇرۇپتۇ ۋە ئىختىيارىنىڭ تىزگىنىنى قولدىن
بېرىپ قويۇپتۇ.

پادىشا ئۇنى بۇيرۇق بىلەن ئەپكەلدۇرۇپ، كايىشقا باشلىدى:
”سەن ئوزەڭگە ھايۋانلار خۇيىنى ئوزلەشتۈرۈپ، كىشىلىك جەمىيەت-
تىنى تاشلاپسەن، ئىنسانلىق شان-شەرىپىدە زادى نىمە نۇقسان
كوردۇڭ؟“

مەجنۇن دىدى:

”كۆپ دوستلىرىم ئۇنىڭ ئىشقى ئۈچۈن مېنى سوكوشتى،
بىر كورسىلا مەھبۇبۇمنى، چۈشمەنەتتى ئوزرىمىنى .

* * *

كاشكى مېنى ئەيىپلىگەن كىشىلەر،
ئەي مەھبۇبۇم، جامالىڭنى كورسىپىدى .

① خار - تىكەن .

ھوزۇرۇڭدا ئەپلىسۇننىڭ ئورنىغا
ھەيرانلىقتا ئۆز قولىنى كېسەتتى. ①

چىرايلىق دىگەن دەۋاغا ھەقىقەتنىڭ ئەسلى ماھىيىتى گۇۋالىق
بېرىدۇكى، 'مانا مۇشۇ كىشىگە بولغان سويگۇمدە مېنى ئەيىپلە-
دىڭلار.' ②

شاھ: لەيلىنىڭ جامالىنى بىر كورەيچۇ، شۇنچە غۇلغۇلغا سەۋەپچى
بولغان قانداق چىرايدۇ؟ دىگەننى كوڭلىدىن كەچۈردى. دە، ئۇنى
ئېلىپ كېلىشكە بۇيرۇق بەردى، پۈتۈن ئەرەپ قەبىلىلىرى ئاختۇ-
رۇلۇپ، ئاخىر ئۇنى تېپىپ كېلىشتى ۋە ئوردىنىڭ ئىچكىرىكى
ھويلىسىدا شاھنىڭ ئالدىدا ھازىر قىلىشتى. يادىشا ئۇنىڭ تۇرقىغا
سەپ سېلىپ قاراپ، قاراقۇمچاق، ياداڭغۇ بىر شەخسىنى كوردى.
شاھنىڭ نەزىرىدە لەيلى توۋەن كورۇندى، چۈنكى ئۇنىڭ ھەرەم-
خانسىدىكى خىزمەتكارلىرىنىڭ ئەڭ توۋىنىمۇ لەيلىدىن ھوسۇن-
جامالدا ئۇستۇن ۋە سالاپەتتە ئارتۇق ئىدى. مەجنۇن بۇنى پاراسەت
بىلەن چۈشەندى. دە، دىدى:

"لەيلىنىڭ جامالىغا مەجنۇننىڭ كوزى بىلەن قاراش كېرەك،
شۇ چاغدىلا ئۇنىڭ دىدارىنى تاماشا قىلىشنىڭ سىرى ساڭا مەلۇم

① كېيىنكى ئىككى مىسرادا «يۇسۇپ - زىلەيخا» ھىكايىسىدىكى ۋەقە كوزدە
تۇتۇلغان. زىلەيخاننىڭ دوستلىرى يۇسۇپ پەيغەمبەرنىڭ گۈزەللىكىنى كورگەندە
ھەيرەتتە قېلىپ، پىچاق بىلەن ئەپلىسۇننى كېشىش ئورنىغا قوللىرىنى كېسە-
ۋالغان (قۇرئان، 12 - سۇرە، 31 - ئايەت).

② زىلەيخا يۇسۇپنىڭ جامالىغا ھەيران قالغان ئاياللارغا قارىتا ئېيتقان
سوز (قۇرئان، 12 - سۇرە، 32 - ئايەت).

بولدۇ!

ئاھ، ئاڭلىسا مەندەك يايلاق قىسسسىنى،
تاغ كەپتىرى مەن بىلەن تەڭ چېكەر پىغان.
ئەي دوستلىرىم، دەرتسىزلىرىگە ئېيتىڭ شۇنى:
”سەن بىلمەيسەن دەرتىمەنلەرنىڭ قەلبى ۋەيران.“

* * *

ساق كىشى ئاغرىقنى بىلمەس ھىچقاچان،
غەيرىگە دەردىمنى قىلمايمەن بايان.
ھەردىن قىلماق شىكايەت پايدىسىز،
ئۇقىمىغا نەشتەر ئازاۋىن تارتىمىغان.
تاكى ھالىڭ بىز بىلەن ئوخشاش ئەمەس،
ھالىمىز بولغايسىز ساڭا غەيرى ھامان.
ئاغرىغىمنى باشقىغا ئوخشاتمىغىن،
ئۇندا تۇز بار، مەندە يارا بەك يامان.

ھىكايەت (18)

ياشاركەن بىر يىگىت ساپدىل ۋە رەئنا،
ئۇ ھەم بولغان گۈزەل مەھبۇپقا شەيدا.
ئوقۇدۇم، بىر ئەزىم دەرياغا چۈشكەن،
توساتتىن ئىككىسى قاينامغا چۈككەن.
دېڭىزچى قۇتقۇزۇشقا بوپتۇ پەيدا،
مۇبادا ئولمىسۇن دەپ ئۇشبۇ ھالدا.

يىگىت دولقۇن ئىچىدىن بەرمىش ئاۋاز:
“مېنى قوي، ئالدىدا يارىمنى قۇتقاز!”
شۇنى ئېيتقاچ جاھاندىن خوشلىشىپتۇ،
مۇنۇ ئېيتقان سوزىنى ئاڭلىشىپتۇ:
”سوز ئاچسا ئىشقتىن ئالدامچى، قىل رەت،
ئۇنۇتقاي يارىنى چەككەندە كۈلپەت!“
ئومۇر ئۆتكەزدى شۇنداق ئىككى ياران،
بىلەرسەن كۈنلاردىن بۇنى ئوبدان.
بۇ سەئىدى ئىشقى يولىنى بىلگەي شۇنچە،
كىشى باغداتتا بىلگەندەك ئەرەپچە.
كوڭۇل قوي چىن يۈرەكتىن، بولسا يارىڭ،
جاھاندا بولمىسۇن ئۈزگىدە كارىڭ.
تىرىك بولسا مەجنۇن، ئىشقى قىسسەسىنى،
ئالاتتى بۇ كىتاپتىن ھىسسەسىنى.

ئالتىنچى باپ

زەئىپلىك ۋە قېرىلىق توغرىسىدا

ھىكايەت (1)

بىر توپ ئالىملار بىلەن دەمەشق جامەسىدە بەس-مۇنازىرە قىلىشقان ئىدىم. بىر ياش يىگىت ئىشىكتىن كىرىپ كەلدى-دە، سورىدى: "ئاراڭلاردا پارىس تىلىنى بىلىدىغان كىشى بارمۇ؟" (كىشىلەر) مېنى كورسىتىشتى. "خوش، نىمە ياخشى ئىش بار ئىدى؟" دەپ سورىدىم يىگىتتىن.

ئۇ دىدى: "بىر يۈز ئەللىك ياشقا كىرگەن بىر قېرى كىشى جان ئۇزۇش ھالىتىدە پارىسچە بىرنىمىلەرنى دەۋاتىدۇ، بىز چۈشىنەل-مەيۋاتىمىز، ئەگەر مەرھەمەت قىلىپ، بېرىپ كېلىش جاپاسىنى ئېغىر كورمىسەڭ، ئەجرىنى تاپاتتىڭ. بەلكىم، ۋەسىيەت قىلار!" ئۇنىڭ بېشىغا يېتىپ بارغىنىمدا ئۇ مۇنداق دەۋاتاتتى:

"ئالاي دەپ ئىدىم نەچچە دەم باھوزۇر،
دەرىخا، دىماغدا توسۇلدى نەپەس،
دەرىخا، بۇ باي ئومۇر داستىخانىدىن
يىسەك ئەمدىلا، دىدىلەر: 'بولدى، بەس!'"

بۇ سوزنىڭ مەنىسىنى شاملىقلارغا ① ئەرەپچە تەرجىمە قىلىپ بەرگەن ئىدىم، ئۇنىڭ شۇ قەدەر ئۇزۇن ئومۇر كورگەنلىكىگە، يەنە تېخى دۇنيا ھاياتىدىن ئايرىلىشقا كوزى قىيمايۋاتقانلىغىغا ھەممەيلەن ھەيران قېلىشتى.

مەن قېرىغا دىدىم: “مۇشۇ ھالەتتە كەيپىڭ قانداق بولۇۋاتىدۇ؟”
ئۇ دىدى: “مەن نىممۇ دەيمەن؟”

كورمىدىڭمۇ، بىر كىشىگە قانچىلىك ئاغرىق يېتەر،
بىر چىشىنى ئاغزىدىن تارتىپ چىقارسا سۇغۇرۇپ؟
قىل پەرەز، ئۇ قايسى ھالەتكە چۈشەر، بىر چاغ كېلىپ
چىقسا جانى خوشلىشىپ، ئەزىز تېنىنى قالدۇرۇپ!

مەن دىدىم: “ئولۇمنىڭ تەسەۋۋۇرىنى كاللاڭدىن چىقىرىپ تاشلا، ۋەھىمىنىڭ تەبىئەت ئۈستىدىن غەلبە قىلىشىغا يول قويما، چۈنكى يۇنان پەيلاسوپلىرى ئېيتىدۇ: ‘مىجەز قانچىلىك مۇستەھكەم بولمىسۇن، ئەبىدى ھايات كەچۈرۈشكە ئۈمىت باغلىماسلىق كېرەك، ئەمما ئەڭ قورقۇنچىلۇق كېسەلمۇ ھالاك بولۇشتىن دېرەك بەرمەيدۇ.’
ئەگەر بۇيرۇساڭ بىر تىۋىپ چاقىراي، سېنى داۋالاپ كورسۇن!”
چال كوزىنى يوغان ئېچىپ كۈلدى - دە، دىدى:

“گاڭگىراپ قالغاي نى ئۇستا تىۋىپ،
ئالچىغان ھۇشسىز كېسەلنى كورۇپ.

① شاملىقلار - سۇرىيلىكلەر.

غوجا مەشغۇلدۇر ياساشقا ئايۋان،
 ئەمما ئوي ئۇلى بولماقتا ۋەيران.
 بوۋاي ئىگرايدۇ ئېغىر سەكراتتا،
 موماي سەندەلنى ① سۇرتىدۇ ئاگا.
 مۆتىدىل مەجەز ئەگەر بۇزۇلسا،
 كار قىلماس دۇئا ھەم باشقا داۋا.

ھىكايەت (2)

بىر قېرى ئادەم مۇنۇلارنى ھىكايە قىلىپ بەرگەن ئىدى: ”بىر قىزغا ئويلىنەن گەن ئىدىم، ئويىنى گۈل بىلەن بېزىدىم، ئويىدە ئۇنىڭ بىلەن يالغۇز ئولتۇراتتۇق، دىلىم ئۇنىڭغا باغلانغان ئىدى، ئۇنىڭدىن كوز ئۈزمەيتتىم. قىز مەندىن ئوزىنى قاچۇرمىسۇن، ماڭا كونۇپ قالسۇن دەپ، ئۇزۇن كېچىلەردە لەتىپە، چۈچەكلەرنى ئېيتىپ چىقاتتىم. بىر كېچىسى قىزغا مۇنداق دىدىم: ’ساڭا بەخت يار بولدى، ئامەت كەلدى، چۈنكى سەن تەجرىبىلىك، ئوقۇغان، جاھان كورگەن، تىنچ، ئىسسىق-سوغاقنى باشتىن ئۆتكۈزگەن، ياخشى-ياماننى سىنىغان، سۆھبەتنىڭ قەدرىنى بىلىدىغان، دوستلۇقنىڭ شەرتىنى ئادا قىلىدىغان، كوڭلى يۇمشاق، مېھرىۋان، مەجەزى ئوبدان، شىرىن سوزلۇك بىر قېرىنىڭ قولغا چۈشتۈك.

كوڭلۇڭنى ھەر چاغ قولغا ئالالايمەن،

① سەندەل—غولى خۇش بۇي بىر خىل دەرەخ.

رەنجىتسەڭ مەيلى، مەن چىدالايمەن.
تۇتىدەك ھەر كۈنى يېسەڭ شېكەر،
شىرىن جان پىدادۇر ساڭا ئەي دىلبەر.

سەن تەكەببۇر، كوڭلى قارا، ئويۇنچى، شاختىن شاخقا قوندىدە.
غان، دائىم ھەۋەسكە بېرىلىدىغان، پىكىرىدە تۇرمايدىغان، ھەر
كېچىسى بىر جايدا قونۇپ قالىدىغان، ھەر كۈنى بىر يار تۇتىدىغان
يامان يىگىتنىڭ قولغا چۈشۈپ قالىدىغان.

يىگىتلەر ئاي يۈزلۈك، گۈزەل بولسىمۇ،
ۋە لېكىن ۋاپادا ئۇلار تۇرمايدۇ.
بۇلبۇلدىن ۋاپانى كۈتمىگەن ھەرگىز،
ھەر بىر چاغ باشقا گۈلدە سايىرايدۇ.

ئەمما قېرىلار يىگىتلەرگە ئوخشاش بەگۋاش ئەمەس، ئۇلار
ئەقىل، ئەدەپ بىلەن ھايات كەچۈرىدۇ.

ئۈزەڭدىن چوڭنى تاپ، پۇرسەت غەنىمەت،
ئۈزەڭدەكلەر بىلەن ئۆتكۈزمە پۇرسەت!“

”شۇ يوسۇندا قىزغا بىرقانچە سۆزلەرنى قىلدىم،— دىدى قېرى
سوزىنى داۋاملاشتۇرۇپ،— ئۇنىڭ كوڭلى ماڭا باغلاندى، ئەمدى
ئۇنى ئۈزەمگە قارىتىۋالدىم، دەپ ئويلىغان ئىدىم. لېكىن قىز
دەرتلىك كوڭلىدىن سوغاق بىر ئۇھ تارتتى— دە: ‘سەن ئېيتقان بۇ

سوزلەرنى ئەقلىمنىڭ تارازىسىدا تارتىپ كورگىنىمدە، بىر سوز-چىلىك ۋەزنى يوق، بىر چاغدا مەن ئىنىكئانامدىن، ياش چوكانغا قېرى ئادەم يېنىدا ئولتۇرغاندىن بېقىنغا ئوقيا ئوقى سانجىلىپ تۇرغان ياخشى، دىگەن گەپنى ئاڭلىغان ئىدىم، دىدى. شۇنداق قىلىپ، بىز كېلىشەلمدۇق، ئاخىر ئاجرىشىپ كەتتۇق. قىز ئىددەت① ۋاقتى توشۇش بىلەنلا بىر يىگىتكە تېگىۋالدى، بۇ قېتىمقى ئېرى ئاچچىغى يامان، توك چىرايى، مېجەزى ئوسال، قولىدا ھىچنېمىسى يوق بىر ساياق بولۇپ، قىز ئۇنىڭدىن جەۋرى-جاپا كورەتتى ۋە رەنجى-مۇشەققەت تارتاتتى، شۇنداق بولسىمۇ، خۇدانىڭ بۇ نىمىدە تىگە شۇكىرى قىلاتتى: 'ئەلھەمدۇلىللا، ئاشۇ قاتتىق ئازاپتىن قۇتۇل-دۇم، ئەمدى مۇقىم نىمەتكە ئۇلاشتىم!'

مەيلى، قىل ماڭا سەن جەۋرى-جاپا،
كوتىرەي يۈكۈڭنى، چۈنكى سەن بەرنا.

* * *

رازىمەن سەن بىلەن كويسەم دوزاختا،
باشقا بىلەن بولسام جەننەتمۇ ياقماس.
ياخشىدۇر خۇنۇكنىڭ تۇتقان گۈلىدىن
خۇش رۇپنىڭ ئاغزىدىن پۇرىغان پىياز.

① ئىددەت-ئەردىن ئاجراشقان ئايالنىڭ مەلۇم مۇددەت ئەركە چىقماي تۇرىدىغان ۋاقتى.

ھىكايەت (3)

دىيار بەكرىدە مەن بىر قېرى كىشىنىڭكىدە مېھمان بولغان ئىدىم. ئۇنىڭ كۆپ مال-مۈلكى ۋە چىرايلىق ئوغلى بار ئىدى. بىر كېچە مۇنۇنى ھىكايە قىلىپ بەردى:

”تۆمۈمدە مۇشۇ پەرزەنتتىن بولەك بالا كۆرمىگەن ئىدىم. مۇشۇ ۋادىدا بىر تۇپ دەرەخ زىيارەتگاھ بولۇپ، كىشىلەر بۇ يەرگە ھاجەت تىلەش ئۈچۈن كېلىشەتتى. (مەنمۇ) ئۇزۇن كېچىلەردە ئاشۇ دەرەخنىڭ تۈۋىدە ھەق تائالاغا يالۋۇرغانلىغىمىدىن ماڭا مۇشۇ پەرزەنتنى ئاتا قىلدى!“

شۇ پەيتتە ئوغلىنىڭ ئۆز دوستلىرىغا ئاستا مۇنۇلارنى دەۋاتقان. لىغىنى ئاڭلاپ قالدىم: ”ئېھ، مەن ئاشۇ دەرەخنىڭ قەيەردە ئىكەنلىكىنى بىلسەم، شۇ يەرگە بېرىپ دۇئا قىلاتتىم، ئاتام ئولەتتى!“ قاراڭ، غوجا ”ئوغلۇم ئەقىللىق“ دەپ شاتلانسا، ئوغلى ”ئاتام ئالەبىغان قېرى ئەخمەق“ دەپ ھاقارەت قىلىدۇ!

بىر تالاي يىللارنى ئۆتكۈزدىڭ باشتىن،
ئاتاڭنىڭ قەۋرىگە بارمىدىڭ بىر بار.
قىلدىڭ سەن ئاتاڭغا نىمە ياخشىلىق،
ئۆز ئوغلۇڭدىن سەنمۇ بولۇپ ئۇمىتتۇر؟

ھىكايەت (4)

بىر كۈنى ياشلىق غۇرۇرۇم بىلەن قاتتىق يول يۈرگەن ئىدىم،

كەچقۇرۇن بىر دوڭنىڭ ئىتىگىگە يەتكەندە ھېرىپ قالدىم. كارۋان-
نىڭ ئارقىسىدىن بىر ئاجىز قېرى كىشى كېلىۋاتاتتى، ئۇ دىدى:
”ئۇخلاي دەۋاتامسەن نىمە؟ بۇ يەر ئۇخلايدىغان جاي ئەمەس!”
مەن دىدىم: ”پۈتۈمنىڭ ماڭغۇچىلىكى قالمىسا قانداق ماڭمەن؟”
ئۇ كىشى دىدى: ”دانالارنىڭ سوزىنى ئاڭلىمىغانمىدىڭ؟ ئۇلار
مۇنداق دەيدۇ: ‘يۇگۇرۇپ ھالىدىن كەتكەندىن كورە، مېڭىپ ۋە
ئولتۇرۇپ ھاردۇق ئالغان ياخشى!’“

مەنزىلگە تەشەننە، ئالدىراشنى قوي،
پەندىمگە قۇلاق سال، چىداشنى ئۈگەن.
چاپار ئەرەپ ئېتى ئاران ئىككى يول،
توگە كېچە - كۈندۈز ماڭىدۇ تېمەن.

ھىكايەت (5)

بىزنىڭ بەزمە ئولتۇرۇشىمىزدا ئەپچىل، دىلكەش، خۇش خۇي ۋە
شەرىپ سوزلۇك بىر يىگىت بار ئىدى، كوڭلىدە ھېچقانداق غېمى
يوق، لېۋىدىن كۈلكە يېغىپ تۇراتتى. بىرنەچچە ۋاقىت ئوتۇپ
كەتتى، ئۇنىڭ بىلەن ئۇچرىشىش نېسىپ بولمىدى. كېيىن مەن
ئۇنى كورگىنىمدە، ئۇ ئويۇك - ئوچاقلق بولۇپ، نەچچە پەرزەنت-
نىڭ ئاتىسى بولۇپ قاپتۇ. ئۇنىڭ شادىمانلىغىنىڭ يىلتىزى كېسىلگەن
ۋە ھەۋەس گۈلى سولغان ئىدى. مەن ئۇنىڭدىن: ”قانداق تۇردۇڭ،
ئەھۋالڭ نەچچۇك؟“ دەپ سورىغان ئىدىم. ئۇ دىدى: ”بالىلىرىم
بولغاندىن بۇيان بالىلىق قىلمايدىغان بولدۇم!”

قېرىلىق چاچنى ئاقارتتى، نە كېرەك ياشلىق ھەۋەس،
بۇ زاماننىڭ ئوزگىرىشى بىر خەۋەرچى ساڭا بەس!

* * *

قېرىدىڭ، تاشلا گودەكلىك قىلماقنى،
ياشلارغا قالدۇرغىن ئويۇن - چاقچاقنى.

* * *

ياشلىق پەيزىنى ئىزدىمە قېرىدىن،
ئاققان سۇ قايتماس يەتكەن يېرىدىن.
ئوما ۋاقتىدا زىرائەت ئېتىز
مايسا چېغىدەك يەلپۈنمەس ھەرگىز.

* * *

ياشلىغىم كەتتى قولۇمدىن بەكمۇ تېز،
ۋاي ئىست، ئوتتى ئەجەپ شاتلىق زامان!
شىرگە خاس بىلەكلىرىمدىن كەتتى كۈچ،
ئوۋ ئىتىدەك كوندۇم پىشلاققا بۇ ئان.

* * *

قارا قىلغانىتى چېچىنى بىر موماي،
مەن دىدىمكى: "ئەي ياشانغان ئانجان!
چاچلىرىڭنى قارا قىلدىڭ، سەن كۈچەپ،
ئەمما تۈزلەنمەس بېلىڭ، بولغان كامان!"

ھىكايەت (6)

بىر چاغ مەن ياشلىق قىلىپ، ئانامغا ۋاقىراپ تاشلىغان ئىدىم.

ئۇنىڭ كوڭلى رەنجىپ، بىر بۇلۇڭدا ئولتۇردى ۋە يىغلاپ تۇرۇپ
مۇنداق دىدى:
”كىچىكلىگىڭنى ئۇنتۇپ قالدىڭمۇ، ئەمدى مۇنداق قوپاللىق
قىلمىسەن؟“

ئەجەپ ياخشى ئېيتتى موماي ئوغلغا،
ئۇنى كۈچلۈك باتۇر ۋە پىلتەن ① كورۇپ:
”ئەگەر ئەسكە ئالساڭ بوۋاقلقنى سەن،
قۇچاغىمدا ياتقان ئىدىڭ تەلمۇرۇپ.
جاپا قىلمىساڭمۇ بولاتتى بۈگۈن،
ئۈزەڭنى شر، مېنى ئولەرمەن كورۇپ.“

ھىكايەت (7)

بىر پىخسىق باينىڭ ئوغلى ئاغرىپ قالغان ئىدى. خەيرىغاھ
كىشىلەر ئۇنىڭغا دىدى: ”بىزنىڭ مەسلىھەتلىرىمىز شۇكى، ئۇنىڭ
(ساقىيىشى) ئۈچۈن خەتمە قۇرئان قىلدۇر، ياكى بىرەر مالنى قۇر-
بانلىق قىل!“

باي خېلىغىچە ئويغا چومدى-دە، دىدى: ”قۇرئان ئوقۇتۇش
ياخشىدەك تۇرىدۇ، چۈنكى پادا پىراقتا ئىدى!“ بىر پاكىدىل كىشى
بۇنى ئاڭلاپ دىدى: ”ئۇنىڭ قۇرئان ئوقۇتۇشىنى ئەۋزەل كورگەنلە-
ڭىنىڭ سەۋىۋى شۇكى، قۇرئان ئۇنىڭ تىلىنىڭ ئۇچىدا، ئالتۇنى

① پىلتەن — پىل گەۋدىلىك، پىلدەك كۈچلۈك.

بولسا جېنىنىڭ قاق ئوتتۇرىسىدا!

دەرىخا! باش قويار قىلىماققا تائەت،
نە بولغاي بىللە بولسا ھەم ساخاۋەت!
بىر پۇل بەرسە ئېشەكتەك لايغا پانتقاي،
ئوقۇ "ئەلھەمدۇ" دىسە يۈز ئوقۇغاي.

ھىكايەت (8)

بىر قېرى ئادەمدىن (كىشىلەر) سوراشتى: "نېمىشقا خوتۇن
ئالمايسەن؟" ئۇ دىدى: "قېرى خوتۇن بىلەن تۇرمۇشنىڭ پەيزى
بولمايدۇ." "ئۇنداق بولسا، ياش چوكان ئال، چۈنكى بايلىغىڭ
بار." "مەندەك بىر قېرىغا قېرى ئاياللار يارىمايۋاتسا، مەن قېرىنى
ياش چوكانلار يارىتامدۇ؟" دىدى ئۇ.

يەتتىنچى باپ

تەربىيەنىڭ تەسىرى توغرىسىدا

ھىكايەت (1)

بىر ۋەزىرنىڭ بىر دوت ئوغلى بار ئىدى؛ ئۇنى بىر ئالىمنىڭ قېشىغا ئەۋەتىپ، بۇنىڭغا تەربىيە بەرسىڭىز، بەلكىم، ئەقىللىق بولۇپ قالار ئىدى، دىدى. ئالىم ئۇنىڭغا ئۇزاق ۋاقىت تەلىم بەردى، ئەمما نەتىجىسى بولمىدى. ئالىم ئاخىر بالىنىڭ ئاتىسىغا كىشى ئەۋەتىپ: ”بۇ بالا ئەقىللىق بولۇش ئۇ ياقتا تۇرسۇن، مېنى ساراڭ قىلىۋەتتى!“ دىدى.

تېز يۇقار تەربىيە ئىنسان زاتىغا،
ئەسلى تەبىئىتى بولسا قوبۇلچان،
پاقدىق بېرەلمەس تومۇرگە زادى
سەيقلەننىڭ سۈپىتى بولسا گەر يامان.
يەتتە رەت يۇيساڭمۇ دەريادا ئىتىنى،
يەنىلا ئىپلاستۇر بولسا ئۇ ئامان.
ئەيسانىڭ ئېشىكى مەككىگە بارسا،
قايتقاندا يەنىلا ئېشەكتۇر ھامان.

ھىكايەت (2)

بىر دانىشمەن ئوغۇللىرىغا نەسىھەت قىلاتتى: ”جېنىم بالىلىرىم، ھۇنەر ئۈگىنىڭلار، چۈنكى دۇنيانىڭ مال ۋە بايلىغىغا ئىشەنچ قىلىپ بولمايدۇ، ئالتۇن-كۈمۈش (دىگەن نەرسە) بۇ ئۆتكۈنچى دۇنيادا خەتەر ئۈستىدەدۇر: يا ئوغرى سۇپۇرۇپ كېتىدۇ، ياكى ئىگىسى ئاز-ئازدىن يەپ تۈگىتىدۇ، ئەمما ھۇنەر تۈگىمەس-پۈتمەس بۇلاق ۋە ئەبىدى بايلىقتۇر. ئەگەر ھۇنەرۋەن دولىتىدىن يىقىلسا ھىچبىر غەم قىلمايدۇ، چۈنكى ئۇنىڭ كوڭلىدىكى ھۇنەر بايلىق، نەگە بارسا ھورمەت تاپىدۇ ۋە توردە ئولتۇرىدۇ، بىھۇنەر ئادەم بولسا تىلەمچىلىك قىلىدۇ، مۇھتاجلىق تارتىدۇ.

ئۈزۈڭگە بوي سۇنسا بەك نەس ئورنىدىن چۈشكەن كىشى،
ئۈگىنىپ راھەتكە، سوڭ ئەلدىن چاپا كورگەن كىشى.

* * *
بىر زامان شامدا ① ئىسيان باشلىنىپ،
ھەركىم جايىنى تاشلاپ كېتىشتى.
بىلىملىك، زېرەك دىخان بالىلىرى
ۋەزىر بولۇشنى چاغلان كېتىشتى.
بىئەقىل نادان ۋەزىر بالىلىرى
نان تىلەپ يېزا بويلاپ كېتىشتى.

① شام — سۈرىيە.

* * *
بىلىم ئۇگەن ئاتاڭدىن، كېرەك بولسا مىراسى،
خەرىجىك بولۇر بىر كۇنلا ئۇنىڭ مالۇ-دۇنياسى.

ھىكايەت (3)

بىر ئالىم بىر شاھزادىغا تەلىم-تەربىيە بېرەتتى، بۇ بالىنى ئايىماستىن ئۇراتتى ۋە تولىمۇ ئازاپلايتتى. بىر قېتىم ئوغۇل تاقت قىلالماي ئاتىسىنىڭ ئالدىغا شىكايەت قىلىپ كەلدى ۋە يارا قاپلىغان ئۇچىسىدىن كىيىمنى سېلىپ تاشلىدى. ئاتىسىنىڭ ئىچى سىرىلىپ كەتتى-دە، ئۇستازىنى چاقىرتىپ دىدى: "سەن ھىچقايسى پۇقرانىڭ بالىلىرىغا مۇنچىلىك جەۋىر-جاپا قىلىشنى راۋا كۆرمەس ئىدىڭ، پەقەت مېنىڭ بالامغا راۋا كۆرۈپسەن، بۇنىڭ سەۋىۋى نىمە؟" ئۇستاز دىدى: "بۇنىڭ سەۋىۋى شۇكى، سوزنى ئويلىنىپ سوزلەش ۋە ھەركەتنى جايدا قىلىش كېرەك بولىدۇ. بۇ ئومۇم خەلققە شۇنداق، بولۇپمۇ پادىشاھلارغا شۇنداق. چۈنكى ئۇلارنىڭ قىلمىشلىرى ۋە ئېيتقان سوزلىرى تىللاردا داستان بولۇپ كېتىدۇ، ئەمما ئاۋام خەلقنىڭ سوزى ۋە قىلغان ئىشلىرى ئۇنچىلىك ئېتىۋارغا ئېلىنمايدۇ.

دەرۋىشلەر تۇغدۇرسا نامۇناسىپ ئىش،
دوستلىرىغا بىلىنمەس يۈزىدىن بىرى.
ئەگەر شاھ بىر سوزنى چاقچاقتىن ئېيتسا،
ئىقلىمىدىن ئىقلىمغا كېتىدۇ نېرى.

شۇنداق ئىكەن، شاھزادىنىڭ مۇئەللىمى پادىشا ئوغۇللىرىنىڭ ئەخلاقى تەربىيىسىدە—خۇدا ئۇلارنى گۈزەل خۇلق بىلەن ئۆستۈر-سۇن—ئاۋام خەلققە قارىغاندا كۆپرەك ئىجتىھاد كورستىشى لازىم.

گودەك چاغ تەربىيە كورمىسە ھەركىم،
چوڭ بولغاندا ئۇندىن قاچىدۇ ئامەت.
كوك چىۋىقنى ئەگمەك تولىمۇ ئوڭاي،
قۇرۇسا رۇسلانماس، ئوت كېرەك پەقەت.

ئالىمنىڭ ياخشى مەسلىھەتلىرى ۋە جاۋاب بېرىشتىكى مۇلاھىزىد-لىرى پادىشانىڭ دىنىغا توغرا كەلدى—دە، ئۇنىڭغا تون كىيگۈزدى ۋە سوغاتلار بەردى ھەمدە ئۇنىڭ مەنسەپ دەرىجىسىنى يۇقۇرى كۆتەردى.

ھىكايەت (4)

مەغرىپ مەملىكىتىدە بىر مەكتەپ مۇئەللىمىنى كورگەن ئىدىم، ئۇ قايىغى يامان، تىلى زەھەر، خۇيى ئەسكى، زومىگەر، ئاچكوز، ئوزىنى ھىچنەمىدىن تارتمايدىغان بىرنەمە ئىدىكى، ئۇنى كورگەندە مۇسۇلمانلارنىڭ كەيپى بۇزۇلاتتى، ئۇنىڭ قۇرئان ئوقۇشى كىشىنىڭ كوڭلىنى قاراڭغۇلاشتۇراتتى. بىرقانچىلىغان پاكىز ئوغلانلار ۋە مەسۇمە قىزلار ئۇنىڭ رەھىمسىز قولىغا چۈشۈپ قالغان ئىدى. ئۇلار نە كۈلۈشكە جۇرئەت قىلالىسۇن ۋە نە سوزلەشكە پىتئىنالىسۇن. ئۇ مۇئەللىم گاهى بىرسىنىڭ كۈمۈشتەك ئاپپاق مەڭزىگە ئۇرسا، گاهىدا

يەنە بىرىنىڭ بىلىۋردەك پۇتلىرىنى پەلەققە تارتاتتى. قىسقىسى، ئاڭلىشىمچە، ئۇنىڭ رەزىللىگىنىڭ بىر قىسمى كىشىلەرگە مەلۇم بولۇپ قالغاچقا، ئۇنى ئۇرۇپ قوغلىۋەتكەن، ئۇنىڭ مەكتىۋىنى بىر مومىن كىشىگە ئۆتكۈزۈپ بەرگەن، بۇ ئادەم تەقۋادار، ئاللىجاناپ، يۇمشاق كوڭۇل ئىدى، زورۇر بولمىغاندا سوز قىلمايتتى، كىشىنى رەنجىتىدىغان گەپ-سوز ئاغزىدىن چىقمايتتى. بالىلار ئاۋالقى مۇئەللىمنىڭ قورقۇنچىسىنى كاللىسىدىن چىقىرىپ تاشلاپ، كېيىنكى مۇئەللىمنىڭ پەرىشتىدەك ئەخلاقىنى كورگەچ، ھەممىسى بىر-بىرلەپ شەيتان بولۇپ قېلىشتى، ئۇلار بۇ ئادەمنىڭ يۇمشاقلىغىغا تايىنىپ، ئوقۇشنى ئەستىن چىقىرىشتى، كوپ ۋاقىت ئويىناپ ئولتۇرۇشتى، دەرس تاختىلىرىنى بىر بىرىنىڭ بېشىغا ئۇرۇپ سۇندۇرۇشتى.

مۇئەللىم ياكى ئۇستاز بولسا بوش بەك،
گودەكلەر ئويىنشار بازاردا خىرسەك.①

ئىككى ھەپتىدىن كېيىن مەن ئاشۇ مېچىتنىڭ ئالدىدىن ئۆتكەن ئىدىم. قارىسام، ئاۋالقى مۇئەللىمنىڭ كوڭلىنى ياساپ، ئوز ئورنىغا قايتۇرۇپ كېلىشىپتۇ. مەن چىن ۋىجدانمىدىن رەنجىدىم-دە، "خۇدا كورسەتمسۇن، بۇ ئىبلىسنى نىمىشقا ئىككىنچى قېتىم

① خىرسەك — بىر تۈرلۈك بالىلار ئويۇنى. بىر دوگىلەك سىزىق سىزىلىپ، بىر بالا سىزىقنىڭ ئوتتۇرىسىدا تۇرىدۇ. باشقا بالىلار ئۇنى قورشىدۇ. ئوتتۇرىدىكى بالا پۇتىنى ئەتراپىدىكىلەرگە سىلكىدۇ، ئۇنىڭ ئايىقى قايسىسىغا تەگسە، ئۇنى تۇتۇپ سىزىقنىڭ ئىچىگە ئوز ئورنىغا ئېپكىرىپ قويىدۇ.

پەرىشتىلەرنىڭ مۇئەللىمى قىلىپ قويدۇڭلار؟“ دىدىم.
بۇ سوزۇمنى پاراسەتلىك، جاھان كورگەن بىر ياشانغان كىشى
ئاڭلاپ كۈلۈپ كەتتى-دە، دىدى:

”ئوغلنى مەكتەپكە بەردى بىر پادىشا،
بوينىغا ئېسىپتۇ بىر كۈمۈش تاختا.
تاختىغا مۇنۇ خەت يېزىلغان زەردىن:
”ئۇستازنىڭ جەۋرى خوپ، ئاتا مېھرىدىن!“

ھىكايەت (5)

بىر تەقۋادارنىڭ ئوغلغا ۋاپات بولغان تاغىسىدىن نۇرغۇن مال -
دۇنيا قالغان ئىدى. ئۇ بۇزۇقچىلىققا كىرىشىپ، ئىسراپخورلۇققا
بېرىلىپ كەتتى. قىسقىسى، قىلمىغان يامان ئىشلىرى، ئىچمىگەن
ئىچمىلىكلىرى قالمىدى. بىر قېتىم مەن ئۇنىڭغا نەسەت قىلىپ دىدىم:
”ئوغلۇم، كىرىم دىگەن ئاقار سۇ، تۇرمۇش دىگەن چوڭىلەپ تۇرغان
تۈگمەن. يەنى كوپ خىراجەت قىلىش دائىمى كىرىمى بولغان
كىشىگىلا مۇمكىن.

دارامەت بولمىسا ئاز قىل چىقىمىنى،
دېڭىزچىلار مۇنۇ كۈيىنى ئوقۇيدۇ:
”ئەگەر تاغلارغا يامغۇر ياغمىغاندا،
دەجلەمۇ ① يىل ئۆتمەي چوقۇم قۇرۇيدۇ.“

① دەجلە — باغداتتىكى دەجلە دەرياسى.

ئەقلىۋ-ھۇش، ئەخلاق-ئەدەپنى چىڭ تۇت، ئويۇن-تاماشانى تاشلا، چۈنكى بايلىغىڭ تۈگىگەندە قىيىنچىلىق تارتىپ پۇشايمان يەيسەن.

لېكىن ئوغۇل نەغمە-ناۋا ۋە ئەيىش-ئىشرەتنىڭ لەززىتىگە بېرىلىپ كەتكەنلىكتىن، بۇ نەسىھەتلىرىمنى قۇلاققا ئالماي، سوزۇمگە ئېتىراز بىلدۈرۈشكە باشلىدى: ”بۈگۈنكى راھەتنى كەلگۈسىدىكى ئېغىرچىلىقنىڭ تەشۋىشى بىلەن بۇزۇش ئاقىلدارنىڭ پىكرىگە خىلاپ!

بەختىيەر، دولەتلىك كىشى نىمىشقا تارتسۇن يوقسۇللۇقنى، قورقۇپ يوق ئىشقا؟ ئەزىز يار، كوڭۇل ئاچ، ئوينا، تۇرمىغىن، ئەتىنىڭ غېمىنى بۈگۈن يىمىگىن.

بولۇپمۇ، مەن سېخىلىق تەختىدە ئولتۇرۇپ، مەرتلىك كەمىرىنى بېلىمگە باغلىغان ۋە خەير-ئېھسانلىرىم ئاۋام خەلقىنىڭ ئاغزىدا پۇر بولۇپ كەتكەن بىر چاغدا (يوقسۇللۇقتىن غەم يەمدىمەن)؟

سېخىلىق، كەرەمدە نامى پۇر كەتكەن كىشىلەر سالىمىسۇن دەرەمگە كىشەن. ياخشى نامىڭ تارالسا تالا-تۈزگە. ياپالمايسەن ئىشىكىنى كىشى يۈزىگە.

قارىسام، ئۇ نەسىھەتلىرىمنى ھىچ قوبۇل قىلمايۋاتىدۇ، ئوتتەك

نەپەسلىرىم ئۇنىڭ تومۇردەك سوغاق كوڭلىگە تەسىر قىلمايۋاتىدۇ. شۇڭا نەسەپتىن توختاتتىم، سوھبەتتىن ئۈزەمنى تارتتىم ۋە دانالارنىڭ سوزى بويىچە ئىش قىلماقچى بولدۇم، ئۇلار مۇنداق دىگەن ئىدى: “يەتكۈزۈشكە تېگىشلىگىنى يەتكۈز، ئەگەر قوبۇل قىلمىسا، كارىڭ بولمىسۇن!”

ئاڭلىماسلىغىنى بىلمەشمۇ ئەگەر،
بىلگىنىڭچە سەن قىل نەسەپتىنى.
كورەرسەن تېزدىن: ئىككى پۇت بىلەن
توزاققا چۈشكەن ئۇ ھاماقەتنى.
قولنى ئۇرۇپ ئېيتىدۇ: “ئىست!
ئاڭلىماپتىمەن چوڭقۇر ھىكمەتنى!”

بىرقانچە ۋاقىت ئۆتكەندىن كېيىن مېنىڭ ئويلغىنىمدەك بولدى: مەن ئۇنى بىچارە ھالەتتە كوردۇم. ئۇ چاپىنىغا ياماق ئۈستىگە ياماق ساپتۇ، ئاشقان-ئاشقان نانلارنى تىلەپ يۇرۇپتۇ، ئۇنىڭ ئېچىنىشلىق ھالىغا ئىچىم ئاغرىپ كەتتى. لېكىن ئۇنىڭ ئىچكى يارىسىنى تاپا-تەنە تىرىغى بىلەن تاتىلاپ تۇز سېپىشىنى ئادەمگەرچىلىك دەپ بىلمىدىم. شۇڭا، ئوز كوڭلۇمدە دېدىم:

“ھاراقكەش كەلگۈسىنى كوزگە ئىلماس،
پەقىرلىقتىن پەقەت ئەندىشە قىلماس.
باھار پەسلى دەرخ بولغاي باراقسان،
توكۈلگەي ياپرىغى كەلسە زىمىستان.”

ھىكايەت (6)

بىر پادىشا ئۆز ئوغلىنى بىر داموللىغا ئوقۇشقا بېرىپ مۇنداق دىدى: “بۇ بالا سېنىڭ بولسۇن، ئۇنىڭغا ئۆز بالاڭدەك تەربىيە بەرگىن!” داموللا: “خوپ، پەرمانىپەردارمەن” دىدى.

شۇنىڭ بىلەن، داموللا بىرنەچچە يىل تىرىشچانلىق كورسەتكەن بولسىمۇ، بالغا تەربىيە يۇقتۇرالمىدى. داموللىنىڭ بالىلىرى بولسا بىلىم ۋە بالاغەت ئىلمىدا كامالەتكە ئېرىشتى. پادىشا داموللىنى جاۋاپكارلىققا تارتىپ كايىپ كەتتى: “سەن ۋەدەڭگە خىلاپلىق قىلدىڭ، سوزۇڭنىڭ ھوددىسىدىن چىقالمىدىڭ!”

داموللا دىدى: “يەر يۈزىنىڭ ئۇلۇغ پادىشاھىنىڭ رەببىگە مەخپى قالمىسۇنكى، تەربىيە بىر خىل بولىدۇ، ئەمما مېجەز-تەبىئەت ھەر خىل!”

زەر-كۇمۇش ئەگەرچە چىقىسمۇ تاشتىن،
كورگەنلا تاشلاردىن چىقماس ھىچقاچان
سۇھەيل^① يەر يۈزىگە زىيا چاچسىمۇ،

① سۇھەيل — جەنۇبىي قۇتۇپتىكى “كانوپۇس” دەپ ئاتالغان يورۇق يۇلتۇز. ئەرەپلەر بۇ يۇلتۇزنى شىمالىي يەمەندە كۆزەتكەن. بۇ يەردە قەدىمدىن شەۋران (ئەلا سۇپەتلىك تېرە) ئىشلىنىپ كەلگەن ئىدى. شۇڭا سۇ-ھەيلى يۇلتۇزنىڭ تېرە ئىشلەشكە ياخشى تەسىرى بارلىغى توغرىسىدىكى خۇراپىي ئېتىقات شۇنىڭدىن كېلىپ چىققان.

بىر جايدا ① ئىشلار، بىر جايدا شەۋران.

ھىكايەت (7)

ئاڭلىشىمچە، بىر قېرى تەربىيىچى ئوز شاگىرتىغا مۇنداق دىگەن: "ئوغلۇم، ئەگەر ئادىمىزاتىنىڭ كوڭلى ئوزىنىڭ رىزىق بەرگۈچىسىگە تىرىكچىلىككە بېرىلگەنچىلىك بېرىلىدىغان بولسا، ئۇ چاغدا ئورنى پەرىشتىلەرنىڭكىدىن يۇقۇرى بولاتتى!"

ياراتقان ھەق سېنى ئۇنۇتمىدى ھىچ،
تورەلىمە چاغدا سەن ياتقاندا پىنھان.
ساڭا جان، ئەقلۇ، ئىدرەك، خۇلق، جامال، ھىس،
نۇتۇق-تىل، ئوي-پىكىرنى قىلدى ئېھسان.
قولۇڭغا تىزدى ئون بارماقنى ھەمدە
بېكىتتى ئىككى قول يەلكەڭگە ئوبدان.
ئۇنۇتقايمۇ بۈگۈن رىزقىمنى ھەق دەپ،
گۇمان ئەيلەمسەن، ئەي نائەھلى ھايۋان!

ھىكايەت (8)

بىر بەدەۋى ئەرەپنى كوردۇمكى، ئۇ ئوغلغا مۇنداق دەۋاتاتتى:
"بالام، قىيامەت كۈنى سەندىن: 'نېمە ئىش قىلدىڭ؟' دەپ

① جا- پۇلى ئەرزان ئاددى تېرە.

سورايدۇ. 'سەن قايسى ئۇرۇغدىن؟' دىگەن گەپ بولۇنمايدۇ، يەنى سەندىن: 'قىلغان ئەمىلىڭ قانداق؟' دەپ سورايدۇ؟ 'ئاناڭ كىم؟' دەپ سورىمايدۇ.

كەئىبە يوپۇغىنى كىشى ئويىمىگى ئەمەستۇر پىللە ① نى ئەزىز كورگەنلىك. نەچچە كۈن ئولتۇرغاچ بىر ئەزىز بىلەن، ② ئۇ ھەم خۇددى شۇنداق بولدى قەدىرلىك“.

ھىكايەت (9)

ھوكۇمانىڭ كىتاپلىرىدا بايان قىلىنىشىچە، چاياننىڭ تۇغۇلۇشى باشقا ھايۋانلارغا ئوخشاش مۇئەييەن ئادەت بويىچە بولمايدىكەن، يەنى ئۇ ئانىسىنىڭ ئىچ قارىنى يەپ، قوسىغىنى يىرتىپ چىقىدىكەن - دە، چول-باياۋانغا كېتىدىكەن؛ ئۇنىڭ ئۇۋىسىدا كىشىلەر كوردىد-غان چايان پوستى شۇنىڭ بەلگىسى ئىكەن. بىر قېتىم مەن بۇ ۋەقەنى بىر ئۇلۇغ كىشىنىڭ ئالدىدا تېزەپ بېرىۋىدىم، ئۇ كىشى دىدى: "بۇ سوزنىڭ راستلىغىغا كۆڭلۈم گۇۋالىق بېرىدۇ، باشقىچە

① پىللە - يىپەك پىلىسى. بۇ يەردە ئەنئەنىسى كوزدە تۇتۇلىدۇ. ئېيتىدۇ. لىشىچە، كەئىبىنىڭ ئۇستىگە يېپىلغان يوپۇق قارا ئەتەلس بولۇپ، ھاجىلار تاۋاپ ۋاقتىدا بۇ يوپۇقنى سويۇپ ئوتىدىكەن.

② بىر ئەزىز بىلەن - مۇھەممەت پەيغەمبەر بىلەن، دىگەن مەنىدە. رىۋايەتتە ئېيتىلىشىچە، كەئىبىنىڭ ئەتەلس يوپۇغى مۇھەممەت پەيغەمبەرگە تېگىشلىك ئىكەن.

بولۇشۇمۇ مۇمكىن ئەمەس. ئۇلار كىچىكلىگىدە ئاتا-ئانىسىغا ئاشۇنداق مۇئامىلە قىلغاچ، ئەلۋەتتە، چوڭ بولغاندا شۇنداق سويۇملۇك ۋە ھورمەتلىك بولىدۇ-دە! ①

ئاتىسى ئوغلىغا قىلدى ۋەسىيەت،
”ئوغلۇم، بۇ پەندىمنى ئۇنۇتما ھەرگىز.
كىم ئاتا-ئانىنى قىلمىسا ھورمەت،
ھىچقاچان بولالماي، بەختىيار، ئەزىز!“

لەتپە: كىشىلەر چاياندىن سورايتۇ: ”نىمىشقا قىشتا تاشقىرى چىقمايسەن؟“ ئۇ دەپتۇ: ”يازدا تۈزۈك ھورمىتىم بولمىسا، قىشتا چىقىپ نىمە قىلاي!“

ھىكايەت (10)

بىر دەرۋىشنىڭ ئايىلى ھامىلدار ئىدى، ئاي كۈنى توشۇپ تۇغۇتى يېقىنلاشتى. بۇ دەرۋىش ئومرىدە بالا كورمىگەن ئىدى. ”ئەگەر خۇدايى تائالا ماڭا ئوغۇل ئاتا قىلىدىغان بولسا،-دېدى ئۇ،-ئۇچامدىكى مۇشۇ جەندەمدىن باشقا بارلىق مال-مۈلكۈمنى كەمبەغەللەرگە سەدىقە قىلىپ بېرىمەن!“ دېگەندەك، ئايىلى ئوغۇل تۇغدى. ئۇ ۋەدىسىگە بىنائەن كەمبەغەللەرگە داستىخان تەييارلىدى.

① بۇ جۈملە تەنە بىلەن ئېيتىلغان. چۈنكى كىشىلەرنىڭ چاياننى كورگەندە يەنىچىپ ئولتۇرىدىغانلىغى ھەممە كىشىگە مەلۇم.

بىرنەچچە يىلدىن كېيىن مەن شامغا قىلغان سەپىرىمدىن قايتىپ كېلىپ، ئاشۇ دوستۇمنىڭ مەھەللىسىدىن ئوتۇپ قالدىم-دە، ئۇنىڭ ئەھۋالىنىڭ قانداقلىغىنى كىشىلەردىن سورىدىم.

كىشىلەرنىڭ ئېيتىشىچە، ئۇ گۇندىخانغا چۈشۈپ قاپتۇ. سەۋىۋىنى سورىغان ئىدىم، بىر كىشى دىدى: "ئۇنىڭ ئوغلى ھاراق ئىچىپ، جاڭجال چىقاردى ۋە بىر ئادەمنىڭ قېنىنى توكۇپ، ئارىدىن يوقالدى، ئۇنىڭ كاساپىتى بىلەن ئاتىسىنىڭ بويىغا زەنجىر، پۇتغا ئېغىر كىشەن چۈشتى!"

مەن دىدىم: "ئۇ بۇ بالا-قازانى خۇدايى تائالادىن ئوزى تىلە-گەن!"

ئىشت ئەي زېرەك ئەر، ھامىل ئاياللار
ئەگەر تۇغسا تۇغۇتتا چار يىلاننى.
ئاقىللار پىكىرىچە، مىڭ مەرتە ياخشى
تۇققاندىن بىئەدەپ، پەيلى ياماننى.

ھىكايەت (11)

بالا ۋاقتىدا مەن بىر چوڭ ئادەمدىن بالاغەتكە يېتىشنىڭ ئالا-مەتلىرىنى سورىغان ئىدىم، ئۇ كىشى دىدى: "كىتاپتا يېزىلىشىچە، ئۇنىڭ بەلگىلىرى ئۈچ: بىرىنچىسى، ئون بەش ياشقا تولۇش؛ ئىككىنچىسى، ئېھتىلام؛ ئۈچىنچىسى، ئالدىغا موي چىقىش. ئەمما ھەقىقەتتە بىرلا نىشانى بار، ئۇ بولسىمۇ ئوز نەپسىڭنىڭ راھىتىگە بېرىلىشتىن كورە، كوپرەك ھەق تائالانى رازى قىلىش كويدا

بولۇش؛ ھەر كىمدە بۇ سۇپەت مەۋجۇت بولمىسا، ئۇنى دانىشمەنلەر
بالاغەتكە يەتكەن ھىساپلىمايدۇ!

كېلەر سۇرەتكە ئادەم تامچە سۇدىن،
نەھايەت ياتسا ئۇ قىرىق كۈن قوساقتا.
ئەگەر قىرىق ياشتىمۇ ئەقىل - ئەدەپ يوق،
ئۇنى ئادەم ئاتاشتىن بەك يىراقتا.

* * *

سېخىلىق، لۇتپىدۇر ئادەم نىشانى،
ئادەم دەپ ئويلىما سۇرەتنى زىنھار.
ھۇنەرلا بولسا سۇرەت سىزسا بولغاي،
بىزەپ ئايۋان - ساراينى ئالۇ - زەنگار. ①
كىشىدە بولمىسا بىلىم ۋە مەرتىلىك،
نە پەرق قىلغاي كىشىدىن نەقىشى دىۋار؟ ②
ئەمەس دۇنيا تېپىش خىسلەت، پەزىلەت،
بىراۋنىڭ كوڭلىنى تاپقىن ئىسلاج بار!

ھىكايەت (12)

بىر يىلى پىيادە ماڭغان ھاجىلارنىڭ ئارىسىدا جىدەل چىققان

① ئالۇ - زەنگار - قىزىل، كوك.

② بۇ مىسرا: "ئادەم بىلەن تامدىكى سۇرەتنىڭ نىمە پەرقى بار؟" دىگەن
مەزمۇندۇر.

ئىدى. پەقەرمۇ شۇ سەپەردە پىيادە ئىدىم. راستىنى ئېيتقاندا، بىز بىر بىرىمىزنىڭ باش-كوزلىرىمىزگە تازا مۇشت چۈشۈردۈق. ھەرقانداق ئەسكىلىكلەرنى قىلىشتىن يانمىدۇق. شۇ چاغدا كاجۇدا ئولتۇرغان بىر ھاجىنىڭ ئوز ھەمرايىغا دەۋاتقان مۇنۇ سوزىنى ئاڭلاپ قالدىم: ”ئەجەپ بىر ئىش! پىل سوڭىگىدىن ياسالغان پىيادە ① شاخىمات تاختىسىنىڭ نېرىقى چېتىگە چىقسا پەرزىن بولىدۇ، يەنى بۇرۇنقى-دىن ياخشى بولىدۇ، ئەمما پىيادە ماڭغان ھاجىلار چولنى كېسىپ باشقا چىققاندا، يامان بولۇشۇپ كېتىدىكەن!“

ئادەمنى چىشلىگەن، پوستىنى يىرتقان
 زالىم ھاجىغا ئېيت مېنىڭ نامىدىن:
 ”سەن ھاجى ئەمەسسەن، توگە ھاجىدۇر،
 چۇنكى ئۇ يانتاق يەپ چىقار ھاجەتتىن.

ھىكايەت (13)

بىر ھىندى نېفىت ئېتىشىنى ② ئۇگىنىۋاتاتتى، بىر دانىشمەن ئۇنىڭغا دىدى: ”سېنىڭ ئويۇڭ قومۇشتىن ياسالغان تۇرسا، بۇ سەن ئويىنايدىغان ئويۇن ئەمەس!“

-
- ① بۇ يەردىكى پىيادە—شاخىماتنىڭ پىيادە ئۇرۇغى.
 ② نېفىت ئېتىش—شىشىگە نېفىت قاچىلاپ يىراققا ئېتىشنى كورسىتىدۇ.
 بۇرۇنقى چاغلاردا نېفىت ئېتىش ئۇرۇش—جەڭلەردە قوللىنىلغان ھەمدە ئويۇن سۇپىتىدە ئويىنالغان.

سەن سوزۇڭنىڭ راستلىغىنى بىلمىسەڭ، ئېيتما ئۇنى،
بىلسەڭ ھەم ئاچچىق جاۋاپنى ئېيتىمىغىن ئەسلا ئۇنى.

ھىكايەت (14)

بىر ساددا ئادەمنىڭ كوزى ئاغرىپ قالغان ئىدى، مال دوختۇردى.
نىڭ قېشىغا بېرىپ: “كوزۇمنى داۋالاپ قويغىن” دىدى. مال
دوختۇرى چارۋا ماللارنىڭ كوزىگە سۇرتىدىغان دورىنى ئۇنىڭ
كوزىگە سۇرتكەن ئىدى، ئۇ كور بولۇپ قالدى. ئۇلار دەۋالاشىپ
ئەدلىيە باشلىغىنىڭ ئالدىغا بارغان ئىدى، ئۇ دىدى: “ئۇنىڭغا ھىچ
گۇنا قويغىلى بولمايدۇ، چۈنكى بۇ ئادەم ئېشەك بولمىسا مال دوختۇر
تۇرىنىڭ ئالدىغا بارمىغان بولاتتى!”

بۇ سوزنىڭ مەنىسى مۇنداق: بىلگىنىكى، كىمكى چوڭ ئىشنى
تەجرىبىسىز نادانغا تاپشۇرسا، ئۇ پۇشايمان قىلىپلا قالماستىن، بەلكى
ئاقىللارنىڭ ئارىسىدا كالتە پەم دىگەن ئاتاققا قالدۇ.

ئەقىللىق ئادەم ھەرگىزمۇ قويماس
تەنتەك ئادەمنى ئۇلۇغۋار ئىشقا.
باپكا بولسىمۇ گەرچە بورىچى،
يولاتماس ئۇنى ئەتلەس توقۇشقا.

ھىكايەت (15)

ئۇلۇغ ئىماملاردىن بىرىنىڭ ئوغلى ۋاپات قىلغان ئىدى. "ئۇنىڭ قەۋرىسى ئۈستىگە نىمىنى يازمىز؟" دەپ سورىغاندا، ئىمام دېدى: "مۇقەددەس كىتاپتىكى ① ئايەتلەرنىڭ ئىززەت-شەرىپى ئۈستۈن، بۇنداق جايلارغا يېزىلسا ئارتۇق كېتىدۇ، چۈنكى ۋاقتىنىڭ ئوتۇشى بىلەن خەتلەر ئوچۇپ كېتىدۇ، ئادەملەر ئۇنىڭ ئۈستىدىن ئوتىدۇ، ئىتلار ئۇنى بۇلغايدۇ، شۇنىڭ ئۈچۈن بىر نەرسە يېزىشقا توغرا كەلسە، مۇنۇ ئىككى بېيىت يېزىلسا كۇپايە:

ۋاھ، ھەر چاغ بوستاندا كۆكەرسە چەمەن،
خوش بولاتتى كۆڭلۈم، كورۇپ پەيزىنى.
باھاردا يوقلىغىن مېنى سەن دوستۇم،
كورىسەن توپامدىن ئۇنگەن مايسىنى."

ھىكايەت (16)

بىر تەقۋادار كىشى بىر چوڭ باينىڭ ئىشىگىدىن ئۆتكەن ئىدى. قارىسا، باي بىر قۇلنىڭ پۇت-قولنى مەھكەم باغلاپ، قاتتىق ئازاپ-لاۋىتىپتۇ. تەقۋادار دېدى: "ئوغلۇم، خۇدايى تائالا ئۈزەڭگە ئوخشاش بىر مەخلۇقنى ساڭا مەھكۇم، ئەسىر قىلىپ، سېنى

① مۇقەددەس كىتاپ - قۇرئان كوزدە تۇتۇلىدۇ.

ئۇنىڭدىن ئۈستۈن قىلىپ قويۇپتۇ. سەن خۇدايى ئاتالانىڭ بۇ نىمىمە...
تىگە شۇكرى قىلىپ، قۇلغا مۇنچىلىك جەۋرى - چاپا سالمىغىن. قىيامەت
كۈنى ئۇنىڭ ھالى سەندىن ياخشى بولۇپ قېلىپ، سەن شەرمەندە
بولۇپ قالما!

قۇلۇڭغا ئانچىلىك غەزەپ قىلما،
جەۋر ئەيىلەپ دىلىنى ئاغرىتما.
سەن ئۇنى ئون دەرەمگە ئالغانسەن،
قۇدرىتىڭ بىلەن ياراتمىغانسەن.
بۇ غۇرۇر، كۈچ، قەھرىڭ تۇرار نەچچە دەم؟
سەندىن ئۇلۇغراق بارغۇ بىر ئىگەم!
ئەي ئارىسلان، ئاغۇشلار ① غوجىسى،
ئوز ئىگەڭنى ئۇنۇتمىغان ياخشى!

رىۋايەت قىلىنىشىچە، پەيغەمبەر ئەلەيھىسسالام مۇنداق دىگەن:
”قىيامەت كۈنىدىكى ئەڭ چوڭ ھەسرەت شۇكى، تەقۋادار قۇللار
جەننەتكە كىرىدۇ، پاسىق قۇل ئىگىلىرى بولسا دوزاققا!“

خىزمىتىڭدىكى ھوقۇقىسىز قۇلغا،
قەھرىڭنى چېچىپ، قىلما دەپسەندە.
قىيامەت كۈنى قۇل ئازات بولۇپ،
شەرمەندە بولۇر. غوجا كىشەندە.

① ئارىسلان، ئاغۇش - تۈركى خەلقلەردە تارقالغان كىشى ئىسىملىرى. بۇ
يەردە ئارىسلان - قۇلنى، ئاغۇش - دىدەكنى كورسىتىدۇ.

ھىكايەت (17)

بىر يىلى بەلخىن باميانغا^① سەپەر قىلغان ئىدىم. يول قاراقچى-
لارنىڭ دەستىدىن تولىمۇ خەتەرلىك ئىدى. بىر يىگىت يول باشلى-
غۇچى سۈپىتىدە بىزگە ھەمرا بولۇپ ماڭغان ئىدى. ئۇ قالقانباز،
ئوقياچى بولۇپ، شۇ قەدەر ماھىر ۋە كۈچلۈك ئىدىكى، ئۇنىڭ
ئوقياسىنى ئون كۈچلۈك ئادەم تارتىپ بەتلىيەلمەيتتى ۋە يەر يۈزد-
نىڭ ھىچ قانداق پالۋانلىرى ئۇنى يىقىتالمايتتى.

لېكىن ئۇ باياشات تۇرمۇشتا ئەكە ئۆسكەن بولۇپ، جاھان
كۆرمىگەن، سەپەر-يۇرۇشلەردە بولمىغان، باتۇرلار دۇمباقلىرىنىڭ
ياڭرىغان ئاۋازى قۇلىغىغا يەتمىگەن ۋە ئاتلىقلار قىلىچىنىڭ چاقناش-
لىرىنى كۆرمىگەن ئىدى.

پەقەت ياۋ قولىغا ئەسىر چۈشمىگەن،
ۋە ئوق يامغۇرىغا دۇچ كەلمىگەن.

تاسادىپى بۇ يىگىت بىلەن مەن ئىككىمىز ئەڭ ئالدىدا يانمۇ-يان
مېڭىشقا توغرا كەلدى. ئۇ يولدا ئۇچرىغانلا كونا تامنى بىلىگىنىڭ
كۇچى بىلەن ئورۇۋېتەتتى، ھەر چوڭ دەرەخنى كۆرسە پەنجىسىنىڭ
قۇۋۋىتى بىلەن يۇلۇپ تاشلايتتى. شۇڭا مەغرۇرلىنىپ مۇنداق دەيتتى:

① باميان — بەلخ شەھىرىدىن ھىندىستانغا بارىدىغان يولدىكى بىر قەدىمى

شەھەر.

پىل قېنى؟ باتۇر يىگىتنىڭ بەستىگە سالسا نەزەر،
شىر قېنى؟ مەرت پەنجىسىنى بىر كورۇپ قىلسا ھەزەر.

بىز شۇنداق ھالەتكە چۇشۇپ قالدۇقكى، ئىككى ھىندى بىر
تاشنىڭ ئارقىسىدىن بېشىنى كوتىرىپ، بىزنى ئولتۇرۇش قەستىدە
بولۇۋاتاتتى. بىرسىنىڭ قولىدا كالتەك، يەنە بىرسىنىڭ قولىغىدا
توقماق بار ئىدى.

مەن يىگىتكە دىدىم: “نېمە تۇرسەن؟”

قېنى، ئىشقا سال كۇچ ۋە ئەرلىكنى سەن،
دۇشمەن كەلدى گورگە ئاياغى بىلەن!

قارىسام، يىگىتنىڭ قولىدىن ئوقيا چۇشۇپ كېتىۋاتىدۇ، بەدىنى
جالاقلاپ تىترەۋاتىدۇ.

ئوق بىلەن ساۋۇتنى تەشكەن، قىلنى يارغان پەھلىۋان
جەڭ كۈنىدە پۇت تىرەپ چىڭ تۇرمىغى ھەم دەرگۇمان.

بىزدە باشقا چارە قالمىغان ئىدى: نەرسە-كېرەك، قورال-ياراق
ۋە كىيىم-كېچەكلىرىمىزنى تاپشۇرۇپ بېرىپ، ئاران جېنىمىزنى
قۇتۇلدۇرۇپ كەتتۇق.

يوللىغىن ئىش كورگەن ئەرنى ئەڭ مۇھىم ئىشلارغا سەن،
شىرنى باغلاپ كەلتۈرەر ئۇ بويىنىغا تاشلاپ كەمەن.

بولسا گەر كۇچلۇك بويۇن، پىل گەۋدىلىك بىر نەۋ جۇۋان
ياۋغا دۇچ كەلسە قاچار قورقۇنچىدىن بىر جەڭ بىلەن.
جەڭ قىلىشنى جەڭدە يولغان، سەپنى كورگەن ئەر بىلەر،
خۇددى بىلگەندەك شەرىئەت ئىلمىنى بىر ئەھلى پەن.

ھىكايەت (18)

مەن بىر باينىڭ بالىسىنى كورگەن ئىدىم، ئۇ ئاتىسىنىڭ قەۋرىسى
بېشىدا ئولتۇرۇپ، بىر كەمبەغەلنىڭ بالىسى بىلەن مۇنازىرىگە
چۇشكەن ئىدى: "ئاتامنىڭ قەۋرىسى تاشتىن ياسالغان، ئۇستىگە
چىرايلىق خەتلەر نەقىش قىلىنغان، مەرمەر تاش ۋە پىروزە خىش
ياتقۇزۇلغان. بۇ قەۋرە سېنىڭ ئاتاڭنىڭ گورىگە قانداقمۇ ئوخشى-
سۇن؟ سېنىڭ ئاتاڭنىڭ گورىگە بىر-ئىككى كېسەك قويۇلۇپ،
ئۇستىگە ئىككى كەتمەن توپا تاشلانغان، خالاس."
كەمبەغەلنىڭ ئوغلى بۇ سوزنى ئاڭلاپ دىدى: "بوپتۇ، ئاتاڭ
ئېغىر تاشلارنىڭ ئاستىدا ئىنجىقلاپ تۇرسۇن، ئاڭغىچە مېنىڭ ئاتام
جەننەتكە كىرىپ بولىدۇ!"

ئۇستىگە ئازراق يۇك ئارتىلسا ئېشەك،
يەڭگىل ئازادە ماڭىدۇ بېشەك.

* * *

كەمبەغەللىك زۇلمىنى تارتقان ئۇزاق مىسكىن كىشى
يۇكى يوق، كەلگەي ئەجەل ئىشكىگە تەشۋىشسىز، ئېمىن.
كىمكى راھەت، مولچىلىقتا قىلسا ئومىرىنى تامام،

تارتىشىپ دۇنياغا، شەكسىز، ئولمىگى بەكمۇ قىيىن،
يېڭى زەنجىردىن بوشانغان بىر ئەسرنىڭ ھالى، بىل،
ياخشىدۇر، ئەسرگە چۈشكەن بىر ئەسرنىڭ ھالىدىن.

ھىكايەت (19)

بىر دانىشمەندىن: “سېنىڭ ئەڭ يامان دۇشمىنىڭ ئىككى بېقىنىڭ
ئارىسىدىكى نەپسىگىدۇر” دېگەن ھەدىسىنىڭ مەنىسى نېمە؟ دەپ
سورىغان ئىدىم. ئۇ كىشى دېدى: “بۇنىڭ مەنىسى شۇكى، ھەرقانداق
داق دۇشمەنگە ياخشىلىق قىلساڭ، دوستقا ئايلىنىدۇ، ئەمما نەپسى
دېگەن شۇنداق نەرسىكى، ئۇنىڭغا قانچە كۆپ يول قويساڭ، ئۇ
شۇنچە كۆپ قارشىلىشىدۇ!”

تائامنى ئاز يېسە ئادەم، بولۇر پەرىشتە سۇپەت،
ئەگەردە يېسە ھايۋاندىك، تاش كەبى بولۇر ۋەيران.
بىراۋنى مۇراتقا يەتكۈزسەڭ، بوي سۇنار ئۇ ئەمرىڭگە،
نەپس ئەگەر مۇرات تاپسا، چوقۇم، ساڭا بىرەر پەرمان.

سەئىدىنىڭ بىر مۇددەئى ① بىلەن بايلىق ۋە كەمبە-
غەللىك ئۈستىدە ئېلىپ بارغان مۇنازىرىسى

بىر ئولتۇرۇشتا مەن ئۆزى دەرۋىشلەر قىياپىتىگە كىرىۋالغان

① “مۇددەئى” (دەۋاگەر) مەنىسىدە بولۇپ، دەرۋىشلىكنى دەۋا قىلغۇچىنى
كورستىدۇ.

بولسۇمۇ، قىلچە دەرۋىشلىك سۇپىتى يوق بىر ئادەمنى كورگەن ئىدىم. ئۇ رەسۋا گەپلەرنى توقۇشقا كىرىشتى، يەنى شىكايەت دەپتىرنى ئېچىپ، بايلارنى سوکۇشكە باشلىدى. سوز شۇ يەرگە يېتىپ باردىكى، كەمبەغەللەرنىڭ قۇدرەت قولى باغلانغانمىش، بايلارنىڭ ياخشى ئىشلارغا بولغان ئىرادىسىنىڭ پۇتى سۇنغانمىش.

سەخسىلەرنىڭ قوللىرىدا دەرەم يوق،
باي غوجاملار كوڭلىدە ھىچ كەرەم يوق.

مەن چوڭلارنىڭ نىمەتلىرى بىلەن پەرۋىش تاپقانلىغىم ئۈچۈن، بۇ سوز ماڭا قاتتىق تەگدى. دە، دېدىم: ”دوستۇم! بايلار— كەمبەغەللەر تىرىكچىلىگىنىڭ مەنبەسى، زاھىتلار كىرىمىنىڭ ئاساسى، تاۋاپچىلارنىڭ باش پاناسى، مۇساپىرلارنىڭ چۈشىدىغان ماكانى، ئۇلار باشقىلارنىڭ راھىتى ئۈچۈن ئېغىر يۈك كۈتەرگۈچىلەردۇر. ئۇلار ئوز خىزمەتكارلىرى ۋە قول ئاستىدىكىلەر تاماق يېيىشكە كىرىشكەن چاغدىلا ئاندىن ئاتاغا قول ئۈزىتىدۇ. ئۇلارنىڭ سېخىد— لىغىدىن ئاشقان نەرسىلەر تۇل خوتۇن ھەم قېرىلارغا، ئوز يېقىنلىرى ھەم خوشنىلارغا يېتىدۇ.

بايلاردا بار ۋەقىيە، نەزەر، مېھمانلىق،
زاكات، پىترە، ① ئازات، ② ھەدىيە، قۇربانلىق.

① پىترە— بىر ئايلىق روزا تۈگىگەندە ھەر بىر كىشى ئوز بېشى ئۈچۈن بېرىدىغان سەدىقە.

② ئازات— قۇللارنى ئازات قىلىش، ئوز ئەركىگە قويۇۋېتىش مەنىسىدە.

ئۇلار دولتىگە سەن يېتەلمەسەن؟
نامازلا بار سەندە ھەم پەرىشانلىق. ①

ئەگەر سېخىلىق قۇدرەت ھىساپلىنىپ، ناماز قۇۋۋەت سانلىدىغان بولسا، ئۇ چاغدا بايلار تېخىمۇ ياخشىراق باي بولاتتى، چۈنكى ئۇلارنىڭ مال-مۈلكى زاكات بىلەن ئىرىغدىغان، كىيىم-كېچەكلىرى تازا، نام-ئابرويى بىغۇبار ۋە كوڭلى خاتىرجەم. تائەتنىڭ كۈچى ھالال تائامدا، ئىبادەتنىڭ ساغلاملىغى پاك لىباستا؛ قۇپ-قۇرۇق ئاشقازان نىمە قۇۋۋەت بېرەر ۋە قۇرۇق قولىدىن قانداق مۇرۇۋەت كېلىشى مۇمكىن؛ ئۇسسۇزنىڭ ئايىغى يول يۇرۇشكە يارامدۇ، ② قوسىغى ئاچلارنىڭ قولىدىن نىمە ياخشىلىق كېلىدۇ؟ بۇنىسى روشەن.

كېچىسى بىئارام ئۇخلايدۇ كىشى،
بولمىسا يىيىشكە ئەتىكى ئوزۇق.
ئوزۇقلۇق يىغىدۇ يازدا چۈمۈلە،
ئوتكۈزمەككە قىشنى غەمسىز، كوڭۇل توق.

① بۇ مىسرا: سويىلاردا ئىككى رەكئەت نامازدىن باشقا ھىچنەمە يوق.
نامازنىمۇ يۈز پەرىشانلىق ئىچىدە ئوقۇيدۇ، دېگەن مەزمۇندا.
② كۆپ نۇسخىلاردا "پاي تىشەنە" يېزىلغانلىقتىن "ئۇسسۇزنىڭ ئايىغى" دەپ ئېلىنىدى. بەزى نۇسخىلاردا "پاي بىستە" (باغلانغان ئاياق) دەپ ئېلىنغان. ئۇ چاغدا توۋەندىكى جۈملىگە مەنتىقى جەھەتتىن باغلاشمايدۇ.

ئاراملىق نامراتچىلىق بىلەن چېپىملىشالمايدۇ، خاتىرجەملىك يوقسۇللۇقتا ھاسىل بولالمايدۇ. بىرسى كەچكى ناماز بىلەن بەنت، يەنە بىرى كەچكى تاماقنىڭ غېمىدە ئولتۇرىدۇ. بۇنداق بولغاندا، كېيىنكىسى بىرىنچىسى بىلەن ھەرگىز ئوخشاش بولالمايدۇ.

بولۇر باي دىلى ھەق بىلەن ھەر زامان،
ئېغىر بولسا تۇرمۇش، پەرىشان ھامان.

شۇنداق ئىكەن، بايلارنىڭ ئىبادىتى ئاللاننىڭ قوبۇل قىلىشىغا ئالدى بىلەن ئېرىشىدۇ، چۈنكى ئۇلار خاتىرجەم، كوڭلى تۇق، ھەرگىز دىلى پەرىشان، پىكرى چېچىلاڭغۇ ئەمەس. ئۇلار تۇرمۇش ۋاسىتىلىرىنى پۇختا تەييارلىۋالغانلىقتىن، ئۆزلۈكسىز ئىبادەت بىلەن مەشغۇل بولالايدۇ. ئەرەپ ئېيتىدۇ: 'خۇدا مېنى ئېغىر كەمبەغەل-لىكتىن ۋە خۇشتۇم يوق كىشىنىڭ خوشنا بولۇشىدىن ساقلىسۇن.' ھەدىستە مۇنداق دېيىلىدۇ: 'كەمبەغەللىك—ھەر ئىككى دۇنيادا كىشىنىڭ يۇزىنى قارا قىلىدۇ!'

دەرۋىش دىدى: "ئاڭلىمىغانمىدىڭ، پەيغەمبەر ئەلەيھىسسالام مۇنداق دىگەن ئىدى: 'كەمبەغەللىك—مېنىڭ ئىپتىخارىم!'"
"توختا!—دېدىم مەن،—پەيغەمبەر ئەلەيھىسسالامنىڭ بۇ كورسەتمىسى شۇنداق بىر گۇرۇھنىڭ كەمبەغەللىكىگە قارىتىلغانىكى، ئۇلار رىزالىق مەيدانىنىڭ مەرتىلىرى ۋە تەقدىرنىڭ ئوقىغا ئوزىنى بېغىشلىغانلار بولۇپ، ھەرگىز ئەۋلىيالارنىڭ جەندىسىنى كىيىۋېلىپ، تاپقان خەيرى—سەدىقلىرىنى ساتىدىغانلار ئەمەس ئىدى.

گۈلدۈرى بار، ئىچى قۇرۇق، سەن دۇمباق،
ئوزۇغۇڭ يوق جەڭ كۈنىدە، چارەڭ قانداق؟
تامما يۈزىن خەلقىن يوشۇر، ئەركەك بولساڭ،
مىڭ ئۇرۇغلۇق تەسۋىنى سەن تارتىما ئانداق.

ساۋاتسىز كەمبەغەل كوڭلى ئارام تاپالمىغانلىقتىن، ئاخىر بېرىپ
كەمبەغەللىكى كۆپىرىلىققا ئايلىنىپ كېتىدۇ، چۈنكى كەمبەغەللىك
كۆپىرىلىققا يېقىنلا نەرسە. مەۋجۇت نىمەت بولمىغاندا، يالغۇچى
كېيىندۇرۇش ياكى بەختسىزلىككە گىرىپتار بولغاننى قۇتقۇزۇشقا
تىرىشىش بىكار. بىزدەكلەرنى ئۇلارنىڭ مەرتىۋىسىگە يەتكۈزۈش
مۇمكىنچى ۋە 'ئۈستۈن' قول 'تۈۋەن' قولغا^① قانداقمۇ ئوخشاسۇن؟
كۆرمىدىڭمۇ، ئاللاتائالا قۇرئان كەرىمدە بەھىشت ئەھلىگە بېرىد-
لىدىغان نىمەتلەر توغرىلىق مۇنداق خەۋەر بېرىدۇ: 'ئۇلارنىڭ
مۇئەييەن رىزقى بار'^②، شۇڭا بىلگىنكى، تىرىكچىلىك غېمىدە بولغان
كىشى ئىپپەتلىك بولۇش دولتىدىن مەھرۇمدۇر، پاراغەت بولسا
مۇئەييەن رىزقنىڭ ھۆكۈمرانلىغى ئاستىدادۇر.

چۈشىدە كۆرىدۇ ئۇسسۇزلار ھامان:
گوياكى غىچ بۇلاق پۈتۈن يەر-جاھان.

① "ئۈستۈن" قول — سەدىقە بەرگۈچى قول. "تۈۋەن" قول سەدىقە

ئالغۇچى قول.

② قۇرئان، 37-سۇرە، 41-ئايەت.

مەن بۇ سۆزلەرنى قىلغاندا، دەرۋىشنىڭ قولىدىن سەۋىر - تاقەت تىزگىنى چىقىپ كەتتى - دە، تىل قىلىچىنى قىندىن سۇغاردى ۋە پاساھەت دۆلدۈلىنى ئەدەپسىزلىك مەيدانىغا قويۇپ بېرىپ، ئۈستۈمگە چاپتۇرۇپ كەلدى ۋە مۇنداق دىدى: "سەن بايلارنىڭ ئارتۇقچىلىقىنى شۇنچە مۇبالىغە قىلىپ، قۇرۇق گەپ سائىتىڭ، بۇ مۇلاھىزەڭ بويىچە تەسەۋۋۇر قىلىش مۇمكىنكى، ئۇلار گويا تىرىياق ① ياكى رىزق غەزىنىسىنىڭ ئاچقۇچى ئىكەن. (ئەمىلىيەتتە بولسا) ئۇلار بىر ئوچۇم مۇتەكەببىر - مەغرۇرلار، ئۆزىگە تەمەننا قويدىغان ياۋۇزلار، مال - نىمەتلەرگە ئۆزىنى ئۇرىدىغانلار، ئورۇن - مەنەسەپ ۋە بايلىق - نىڭ مەپتۇنلىرى، ئۇلار سوز قىلمايدۇ، قىلسا ئەخمىقانە سوزلەپ قويدۇ، (كەمبەغەللەرگە) قارمايدۇ، قارىسا پەقەت يىرگىنىش بىلەن قارايدۇ. ئالىملارنى گاداغا چىقىرىدۇ، كەمبەغەللەرگە بولسا يالاڭ توش دەپ ئەيىپ قويسىدۇ. ئۇلار قولسىدىكى مال - دۇنياسى بىلەن مەغرۇرلىنىپ ۋە ئۆز قوسىغىدا مەنسىۋىنى يۇقۇرى ساناپ، تورنىڭ كاللىسىغا چىقىپ ئولتۇرىدۇ ۋە ئۆزىنى ھەممىدىن ياخشى دەپ ھىساپلايدۇ. كىشىگە بېشىنى كوتىرىپ قوبۇش كاللىسىغا كەل - مەيدۇ. ئۇلار دانىشمەنلەرنىڭ سوزىدىن بىخەۋەر، دانىشمەنلەر دەيدۇ: 'كىمكى تائەت - ئىبادەتتە باشقىلاردىن توۋەن بولسا، بايلىق - دولەتتە يۇقۇرى بولىدۇ، تاشقى كورۇنۇشتە باي بولغانلار - نىڭ ئىچكى دۇنياسى كەمبەغەل بولىدۇ.'

كىمىر قىلسا مال بىلەن دانغا خىسەلتىز كىشى،

① تىرىياق - زەھەر قاينۇرغۇچ دورا.

بولسا ئۇ ئىپار ھوكۇزى، سەن ئۇنى تىزەك دىگەن!

مەن دىدىم! ”ئۇلارنى ھاقارەت قىلىشنى ئۈزەڭگە، اۋا كورمە، چۈنكى ئۇلار كەرەم ئىگىلىرىدۇر!“
ئۇ دىدى: ”خاتا ئېيتسەن، ئۇلار دەرەمنىڭ (ئاقچىنىڭ) قولى. يامغۇرى يوق ئەتىياز بۇلۇتلىرىنىڭ ۋە كىشىگە نۇرى چۈشمەيدىغان قۇياشنىڭ نىمە پايدىسى بار؟ ئۇلار قۇدرەت-ئىمكانىيەت ئېتىغا مىنگەن تۇرۇپمۇ چاپتۇرمايدۇ. خۇدا يولىدا بىر قەدەممۇ ئاياق باسمايدۇ، كىشىگە مىننەت-ئاھانەتسىز بىر دەرەممۇ بەرمەيدۇ. ئۇلار مۇشەققەت بىلەن مال-دۇنيا يىغىپ، ئۇنى پىخسىقلىق بىلەن ساق-لايدۇ. دە، ھەسرەت بىلەن تاشلاپ كېتىدۇ. خۇددى دانىشمەنلەر ئېيتقاندەك، بېخىل يەرگە كىرىش بىلەنلا، ئۇنىڭ كۈمۈشى يەردىن چىقىدۇ.①

مىڭ مۇشەققەت-ئىجتىھاتتا بىرسى بايلىق توپلىغاي،
باشقىسى كېلىپ، مۇشەققەتسىزلا ئۇنى باپلىغاي.“

مەن ئۇنىڭغا دىدىم: ”سەن پەقەت گادايلغىڭ سەۋىيىسى بىلەنلا ئۇلارنىڭ بېخىللىغىدىن ۋاقىپ بولسەن، ئۇنداق بولمىغاندا، تامانى بىر تەرەپكە تاشلاپ قويغان كىشىگە سېخىقلىق بىلەن بېخىللىق ئوخشاش كورۇنگەن بولاتتى. ئالتۇننىڭ نىمە ئىكەنلىكىنى سىناق

① چۈنكى بېخىل يىمەي-ئىچمەي ئالتۇن-كۈمۈش يىغىپ، ئۇنى يەرگە كومىدۇ. ئۇ ئولگەن ھامان يەرگە كومگەن نەرسىلىرى قېزىپ چىقىرىلىدۇ.

تېشى بىلىدۇ، شۇنىڭدەك پەخسىقنىڭ كىملىگىنى گاداي بىلىدۇ!“
دەرۋىش دىدى: ”بۇنى مەن شۇ تەجرىبە بويىچە ئېيتىۋاتمەن-
كى، ئۇلار ئىشكىلىرىگە خىزمەتكارلارنى قويۇپ، قاتتىق قول،
قوپال ئادەملەرنى ئىشقا تەيىنلەپ، شۇ ئارقىلىق ھورمەتلىك كىشە-
لەرنى ئويىگە كىرگۈزمەيدۇ ۋە پاكىدىل كىشىلەرنىڭ مەيدىسىدىن
ئىتتىرىپ: ’بۇ يەردە ئادەم يوق!’ دەيدۇ. دەرۋەقە ئۇلار راست
ئېيتىدۇ:

ئەقلى-ھىممەت، پەھىمى، ئىدرەك بولمىسا ئادەمگە يار،
’يوق بۇ ئويىدە ھىچكىشى’ دەپ ياخشى ئېيتقان ئىشك باقار.“

مەن دىدىم: ”بۇ شۇنىڭ ئۇچۇنىكى، ئۇلار ئىلتىماسچىلارنىڭ
دەستىدىن بۇرنى-قۇلىغىچە تويۇپ، گادايلىرىنىڭ ئەرز-ھال
ئېيتىشىدىن بىزار بولغان. باياۋاننىڭ قۇمى ئۇنچە-مەرۋايىتىغا ئاي-
لانغان تەقدىردىمۇ گادايىنىڭ كوزى تويۇشى ئەقىلغە سىغمايدۇ.

تاماخورنىڭ كوزى تويماس ئىنئام بىلەن،
خۇددى قۇدۇق تولىغاندەك شەبنەم بىلەن.

قەيەردە بولمىسۇن، سەن يوقسۇللۇقنىڭ قاتتىقچىلىغىنى تارتقان
ۋە ئاچچىق ئەلەم چەككەن كىشىلەرگە قارا، ئۇلار ئاچكوزلۇقتىن
ئوزىنى خەتەرلىك ئىشلارغا ئاتىدۇ، ئۇنىڭدىن كېلىدىغان يامان
ئاقىۋەتلەردىن ساقلانمايدۇ، خۇدانىڭ ئازاپ-ئوقۇۋىتىدىن قورقمايدۇ
ۋە ھالال-ھارامنى ئايرىمايدۇ.

ئەگەر ئىمتىننىڭ بېشىغا تەگسە چالما،
سويۇنۇپ سەكرىگەي ئۇ ئۇستىخان دەپ.
ئېلىپ ماڭسا كىشىلەر بىر تاۋۇتنى،
ئۇنى ئويلايدۇ ئاچكوز داستىخان دەپ.

ئەمما ھەق تائالا بايلارغا ئىنايەت كوزى بىلەن قاراپ، ھالانىڭ ياردىمى بىلەن ئۇلارنى ھارامدىن ساقلاپ قالدۇ. مەن، بۇ سوزلىرىمنى ئىزاھلىماي تۇراي ۋە دەلىل-ئىسپاتمۇ كەلتۈرمەي. قېنى سەن ھەقىتى سوزلەپ باققىنا: سەن بىرەر تەقۋادارنىڭ قولى ئارقىسىغا باغلانغانلىغىنى ياكى بىر بەختسىزنىڭ زىنداندا ياتقانلىغىنى، ياكى بىر ئىپپەت ئىگىسىنىڭ پەردىسى يىرتىلغانلىغىنى، ياكى بىر قولنىڭ بېغىشىدىن كېسىلگەنلىگىنى كورگەنمۇ سەن؟ پەقەت كەمبەغەللىك سەۋىۋى بىلەن شۇنداق بولىدۇ. قەھرىمان ئەرلەر مۇھتاجلىق سەۋىۋىدىن تام تېشىپ قولغا چۈشىدۇ ۋە ئوشۇغى چېقىلىدۇ، شۇ نەرسىنىڭ ئېھتىمالى باركى، بىر كەمبەغەلنىڭ نەپسى ئۇستۇنلۇك قىلىپ، قاندۇرۇشنى تەلەپ قىلغاندا، ئۇنى تولۇق قانائەتلەندۈرۈش ئىمكانىيىتى بولمىسا، نەپسى ئۇنى جىنايەت ئۆتكۈزۈشكە ئىتتىرىدۇ. بايلارغا مۇيەسسەر بولىدىغان مەنەۋى ئاراملىق ۋە خاتىرجەملىكنىڭ زورۇر ۋاستىلىرىدىن بىرى شۇكى، ئۇلار ھەر كېچە بىر سەنەمنى باغرىغا باسدۇ، ھەر كۈنى يىگىتلىكنى باشتىن كەچۈرىدۇ؛ تاڭ نۇرى ئۇنىڭ گۈزەللىگىدىن قولىنى كوكسىگە قويىدۇ، كېلىشكەن سەرۋ دەرىخى خىجىللىقتىن لايغا پېتىپ تۇرىدۇ.

ئاشىقلار قېنىغا ئۇلار چاڭ سېلىپ،

تىرنىغىغا قويغاندۇر خىنە قىلىپ.

ئۇلارنىڭ ھوسۇن-جامال ئىگىلىرى بىلەن ئۇچراشقاندا گۇنا
ئىشلارنى قىلىشى ياكى قەبىھ ئىشلارنى ئۆتكۈزۈشى مۇمكىن ئەمەس.

بېمىش ھورلىرىگە ئالدۇرۇلغان دىل،
تۈرك سەنەملىرىگە باقىدۇ قاچان؟

* * *

يېڭى پىشىقان خورما ئالدىدا تۇرسا،
ئۇزۇم شىنگىلىگە تاش ئاتماس ئىنسان.

كوپىنچە يوقسۇللار پاكلىق ئىتىگىنى گۇنا ئۆتكۈزۈش بىلەن
بۇلغاپ قويىدۇ، ئاچلار نان ئوغرىلايدۇ.

قورسىقى ئاچ غالجىر ئىت تاپقاندا گوش سورمايدۇ ھىچ:
بۇ سالھىنىڭ توگىسىمۇ ياكى دەججال ئېشىگى. ①

قانچىلىغان پاكدىل كىشىلەر كەمبەغەللىك سەۋىيىسى بىلەن بۇزۇق-
چىلىق قاينىمىغا چۈشۈپ قالىدۇ ۋە ئۆزىنىڭ ياخشى نامىنى بەتناملىق
شامىلىدا سورۇۋېتىدۇ.

① سالھ — پەيغەمبەرلەرنىڭ بىرى. ئۇنىڭ توگىسى مۇقەددەس سانلىدۇ.
دەججال — يالغان پەيغەمبەر، ئۇ قىيامەت كۈنى ئېشەككە مىنىپ پەيدا
بولارمىش.

ئاچ قالغاندا، پەرھىز كۇچى زەررە قالماس،
كەمبەغەللىك تەقۋالىقنى ھەم قالدۇرماس.

سەن بايلارنى مىسكىنلەرگە ئىشىگىنى تاقىۋالدىدۇ دەۋاتسەن،
ھاتەم تائى باياۋاندا كوچمەنچىلىكتە ياشايتتى، ئەگەر شەھەرلىك
بولغان بولسا، ئۇنىڭغا گادايلار تۇش-تۇشتىن يېپىشىۋېلىپ، كىيىم-
كېچەكلىرىنى پارە-پارە قىلىۋەتكەن بولاتتى!“
”ياق،— دىدى ئۇ،— كەمبەغەللىرىنىڭ ھالىغا ئىچىم ئاغرىيدۇ!“
مەن دىدىم: ”ياق، سەن بايلارنىڭ مال-مۈلكىگە ھەسرەت
چېكىسەن!“

بىز شۇ تەرىقىدە بىر بىرىمىز بىلەن سۆز تالاشتۇق، ئۇ ھەر بىر
پىيادىسىنى ئالدىغا سۇرسە، مەن مۇداپىئەلىنىشكە تىرىشتىم، ئۇ
ھەر قېتىم شاخ بەرگەندە، مەن پەرزىن بىلەن توستۇم، ئۇ ئوي-
پىكىر ھەمىياندىكى نەقىدانە نەرسىلىرىنى ئۇنتتۇرۇپ بولدى ۋە
دەلىل-ئىسپات ساغدىغىدىكى ئوقلىرىنى ئېتىپ تۇرگەتتى.

قىلسا گەپدانلار ھۇجۇم قالىقنى ھەرگىز تاشلىما،
يوق ئۇنىڭدا ئىستىئارە، كوپتۇرۇشتىن باشقىسى.
مەرىپەت ھەم دىن بىلەن ھەركەتلىنىپ سوزمەننى يەڭ،
تۇرسىمۇ ئىشىكتە قوراللىق، قۇپ-قۇرۇقتۇر قەلىسى.

ئاخىر ئۇنىڭدا دەلىل-ھوججەت قالمىدى. مەن ئۇنى يەرگە
قارتىتىۋەتتىم. بۇ چاغدا ئۇ دۇشمەنلىك قولىنى سوزۇپ، ئاغزىغا
كەلگەننى دىگىلى تۇردى، چۈنكى جاھىللارنىڭ ئادىتى شۇنداق

بولدۇ؛ دۇشمىنى دەلىل-ئىسپات بىلەن يېڭەلمەسە، ئاداۋەت زەنجىرىنى جىرىڭلىتىشقا كىرىشىدۇ. بۇت ياسايدىغان ئازەر ئوز ئوغلنى دەلىل-ھوججەت بىلەن يېڭەلمەي، ئۇنىڭغا قارشى جەڭگە ئاتلىنىپ: "ئەگەر بولدى قىلمىساڭ، سېنى تاش بىلەن ئۇرىمەن!"^① دىگەن. خۇددى شۇنىڭغا ئوخشاش، ئۇمۇ ماڭا دەشنام قىلدى. مەن ئۇنى تىللىدىم، ئۇ ياقامنى يىرتتى، مەن ئۇنىڭ ساقلىدىن تۇتتۇم.

يېپىشتۇق قاتتىق بىر بىرىمىزگە،
ئارقىمىزدا خەلق راسا كۇلۇشتى.
گەپ-سوزىمىزدىن پۇتۇن يەر-جاھان
بارماقنى چىشلەپ ھەيران بولۇشتى.

شۇنداق قىلىپ، بىز بۇ تالاش-تارتىشنى ھەل قىلىش ئۈچۈن قازىنىڭ ئالدىغا باردۇق. ئۇنىڭ ئادىل ھوكۇم چىقىرىشىغا رازى بولدۇق، چۈنكى قازى دىگەن مۇسۇلمانلارنىڭ ھاكىمى بولغاندىن كېيىن بۇ مەسىلىنى توغرا بىر تەرەپ قىلىپ، بايلار بىلەن كەمبە-غەللەر ئوتتۇرىسىدىكى پەرقنى ئايرىپ بېرەر دىگەن ئىدۇق. قازى بىزنىڭ نىمە دەۋا بىلەن كەلگەنلىگىمىزنى كورۇپ ۋە گەپ-سوزىمىزنى ئاڭلاپ، بېشىنى توۋەن سېلىپ چوڭقۇر ئويغا چومدى-دە، خېلى ئويلانغاندىن كېيىن بېشىنى كوتىرىپ دىدى: "ئەي بايلارنى ماختاپ، كەمبەغەللىلەرنى ھاقارەت قىلىشنى راۋا كورگەن

① قۇرئان، 19-سۇرە، 46-ئايەت. ئىبراھىم پەيغەمبەر ئاتىسى ئازەرنى خۇدانىڭ بىرلىگىگە دەۋەت قىلغاندا، ئازەر ئۇنىڭغا ئاشۇ سوزلەرنى قىلغان.

كىشى، بىلىپ قويكى، قەيەردە گۈل بولسا، شۇ يەردە تىكەن بار، قەيەردە شاراپ بولسا، ئۇنىڭ خۇمارىمۇ بولىدۇ، غەزەنە بار يەردە يىلان بار، ① قەيەردە شاھلارغا لايىق ئۇنچە-مەرۋايىت بولسا، ئۇ يەردە ئادەم يەيدىغان لەھەڭ بار؛ دۇنيادىكى تۇرمۇشنىڭ لەززىتى ئارقىسىدىن ئەجەلنىڭ نەشتىرى ئەگىشىپ يۇرىدۇ. جەننەتنىڭ نىمىتەتلىرى ئالدىدا كوڭۇلسىزلىك-ئازاپنىڭ توساق تاملىرى بار.

يار دىگەنلەر دۇشمىنى جەۋرىنى تارتماي نە قىلۇر؟
گۈل-تىكەن، غەزەنە-يىلان ھەم قايغۇ-شاتلىق بىللەدۇر.

سەن بوستاندا خۇش پۇراق تالار بىلەن بىللە قاخشال دەرەخ-
لەرمۇ بارلىغىنى كورمەيۋاتامسەن؟ خۇددى شۇنىڭدەك بايلارنىڭ
ئارىسىدا تەقۋادارلار بىلەن كۆپىلىق قىلغۇچىلار بولىدۇ. كەمبە-
غەللەرنىڭ ئىچىدىمۇ سەۋرى قىلغۇچىلار بىلەن بىللە ئوزىنى
باسالمايدىغانلار بولىدۇ.

يالتىراپ ھەر تامچە شەبنەم دۇرغا ئايلىنسا تولۇق،
دوۋلىنىپ تۇرغاي بازاردا كوز مۇنچاقتەك قەدرى يوق.

ھەق تائالانىڭ يېقىن بەندىلىرى كەمبەغەلچە ھايات كەچۈرىدۇ-
خان بايلاردۇر ۋە ھىممەتكە باي بولغان كەمبەغەللەردۇر. بايلارنىڭ

① غەزەنە بار يەردە يىلان بار- كونا ئېتىقات بويىچە غەزەننى يىلان ساقلارمىش.

ئەڭ ئالى ھىممەتلىكى شۇكى، ئۇ كەمبەغەللەرنىڭ غېمىنى يەيدۇ. كەمبەغەللەرنىڭ ياخشى شۇكى ئۇ بايلارنىڭ قولىغا قاراپ تۇرمايدۇ، كىم ئاللاغا تەۋەككۈل قىلسا، ئاللا ئۇنىڭغا يېتەرلىك! ① دىگەن ئايەت بويىچە ئىش كوردۇ.

ئاندىن كېيىن قازى كايىش-تەنە يۈزىنى مەندىن بۇراپ دەرۋىشكە قاراتتى-دە، دىدى: ”ھەي كىشى، بايلار گۇنا ئىشلارغا غەرق بولغان، كەمچىلىك-نۇقسان بىلەن مەس بولغان، دەيسەن. توغرا، (ئۇلارنىڭ ئارىسىدا) سەن بايان قىلغان سۈپەتلىرىگە ئىگە ھىممەتسىز كىشىلەر بار، ئۇلار غەيرى قانۇنىي يول بىلەن بايلىق توپلاپ، ئۇنى ساقلايدۇ، ئوزلىرى يىمەيدۇ، باشقىلارغىمۇ بەرمەيدۇ. مەسلەن يامغۇر ياغمىسا ياكى جاھاننى توپان سۈيى باسسا، ئۇلار ئوزلىرىنىڭ كۈچ-قۇدرىتىگە ئىشىنىپ قىيىنچىلىققا ئۇچرىغان كەمبە-غەللەردىن ھال سورىمايدۇ. خۇدايى تائالادىن قورقمايدۇ ۋە مۇنداق دەيدۇ:

’بىراۋ ئولسە ئاچتىن، مەنكى خاتىرجەم،
نېنىم بار، ئودەككە توپاندىن نەغمە؟‘

* * *

توگە ئۇستىدە ئاياللار كاچۇسلاردا ئولتۇرۇپ،
قۇمغا پاتقانلارنى كورسە قىلچىلىك پەرۋاسى يوق.

* * *

پەسكەشلەر گىلىمنى قۇتقازغان ھامان،
ئېيتىدۇ: ’غېمىم يوق، غەرق بولسا جاھان!‘

① قۇرئان، 65-سۇرە، 3-ئايەت.

سەن ئاشۇنداق ئادەملەرنىڭ بارلىغىنى ئاڭلاپ ئوتتۇڭ، ئېسكىن يەنە بىر خىل كىشىلەر باركى، ئۇلارنىڭ نىمەت داستانلىرى دائىم سېلىقلىق، سېخىلىق قولى ئوچۇق، ئۇلار ياخشى نام ۋە مەرىپەت ئىزدىگۈچىلەردۇر، ئۇلار دۇنيا ۋە ئاخىرەتنىڭ ئىگىسىدۇر. مەسىلەن، جاھاننىڭ ئادالەتلىك شاھى، (خۇدا تەرەپتىن) قوللاپ-قۇۋۋەتلەنگەن، زەپەر ۋە نۇسرەت تاپقان، مەملىكەتنىڭ تىزگىنىنى تۇتۇپ تۇرغۇچى، ئىسلام قورغىنىنىڭ ھامىسى، سۈلەيمان مۈلكىنىڭ ۋارىسى، زامانىمىزدىكى پادىشاھلارنىڭ ئەڭ ئادىلى، مۇزەپپەرەددىن ئاتابەك ئەبۇبەكەر سەئىد ئىبنى زەنگى (ئاللا ئۇنىڭ دەۋرىنى ئۇزۇن قىلسۇن، بايراقلىرىنى ئوزى قوغدىسۇن!) ھەزرەتلىرىنىڭ قۇللىرى شۇلار جۇملىسىگە كىرىدۇ.

ئانا ئوغلىغا ھەرگىز مۇنچىلىك كەرەم قىلماس،
سېنىڭ سېخى قولۇڭدىن بەھرىمەن چېمى ئىنسان.
خۇدا توكتى ئالەمگە چەكسىز مېھرى-شەپقەتنى،
سېنى رەھمىتى بىلەن قىلدى شاھى جاھان!

قازى سوزىنى شۇ يەرگە يەتكۈزۈپ، مۇبالىغە ئېتىسى بىزنىڭ چۈشەنچە-قىياسىمىزنىڭ چېگرىسىدىن ئۆتكۈزۈۋەتكەندە، بىز ئۇنىڭ ھۆكۈمىگە رازى بولۇپ، يارىشىپ قالدۇق، ئۆتكەن ئىشلارغا سالاۋات دىدۇق. شۇ ماجرادىن كېيىن مادارا يولىنى تۇتۇپ، بىر بىرىمىزگە نوۋەت بىلەن تازىم قىلدۇق، ئاندىن بىر بىرىمىزنىڭ يۈز-كوزىدىن سويۇشتۇق. سوزىمىزنىڭ ئاخىرى مۇنداق بولدى:

پەلەكنىڭ گەردىشىدىن شىكايەت قىلما ئەي مىسكىن،
ئەگەردە شۇ پېتى ئولسەڭ، بەختىڭ يەنە قارا، بىل.
قولۇڭدا بار، چېغىدا بەختتۇ. دولەت، ئەي بايلار،
تاپاي دىسەڭ ئىككى ئالەم، يەپ. ئىچ، ھەمدە ئېھسان قىل.

بىكەمىزىنچى باب

ئوزئارا مۇناسىۋەت قائىدىلىرى توغرىسىدا

ھىكمەتلەر

1

بايلىق ئومۇرنى خاتىرجەم ئۆتكۈزۈش ئۈچۈندۇر، ئەمما ئومۇر مال توپلاش ئۈچۈن ئەمەس. بىر ئاقىلدىن (كىشىلەر) سوراشتى: “بەختلىك كىم ۋە بەختسىز كىم؟” ئاقىل دىدى: “بەختلىك شۇ كىشىكى، يەپ-ئىچتى ھەم تېرىدى؛ بەختسىز شۇ كىشىكى، ئولدى، ھەممە نىمىسى قىپقالدى.”

توھپىسىز ئولگەن بېخىلنىڭ نامىزىنى ئوقۇما،
مال يىغىشقا كەتتى ئومرى، ئوزىمۇ نەپ كورمىدى.

2

مۇسا ئەلەيھىسسالام قارۇنغا^① نەسىھەت قىلدى: “ئاللا ساڭا

① قارۇن — مال — دۇنياسىنىڭ كوپىلۇكى ۋە پىخىقىلىغى بىلەن نامى چىققان باي.

ئېھسان قىلغاندەك، سەنمۇ كىشىلەرگە ئېھسان قىل!“^① ئۇ قۇلاق سالمىدى، ئۇنىڭ ئاقبۇتىنى سەن ئاڭلىغان!

كىم ياخشى بىر ئىش قىلمىسا دىنار - دەرەمدىن،^②
ئاخىر بېشىنى بەرگۈسىدۇر دىنار - دەرەمگە.
گەر بەھرە ئالاي دىسەڭ ھەر ئىككى دۇنيادىن،
ئاللا ساڭا قىلدى كەرەم، قىل سەنمۇ ئادەمگە.

ئەرەپ ئېيتىدۇ: ”ياخشىلىق قىل، ئەمما مىننەت قىلما، چۈنكى،
پايدىسى ئۈزەڭگە بولىدۇ!“^③ يەنى سېخىلىق قىل، ئەمما مىننەتدارلىق
تەلەپ قىلما، چۈنكى پايدىسى ئۈزەڭگە قايتىدۇ!

كەرەم^④ دەرەخى سۇرسە يىلتىز قايان،
ئوسەر شاخ ۋە تاجى پەلەكتىن بەلەن.
ئۇنىڭ مۇنەسسىنى ئەگەر يەي دىسەڭ،
تىگىن ھەرىدەپ كەسمە مىننەت بىلەن.

* * *

شۈكرى قىلغىن خۇداغا، ياخشىلىققا ئېرىشتىڭ،
سېنى نىمىمەت - بەركەتتىن قالدۇرمىدى بىر چەتتە،

① قۇرئان، 28 - سۇرە، 77 - ئايەت.

② دىنار ۋە دەرەم - پۇل - ئاقچا، تەڭگە - تىللا مەنىسىدە.

③ بۇ سۆزلەر ئەسلى ئەرەبچە بولۇپ، مۇئەللىپ پارسچىغا تەرجىمە قىلىپ بەرگەن. شۇڭا پىكىر تەكرار بىلىنىدۇ.

④ كەرەم - ياخشىلىق، سېخىلىق.

قىلچە مىننەت قىلمىغىن، خىزمەت قىلساڭ سۇلتانغا،
مىننەتدار بول ئۇنىڭدىن تۇتقاچ سېنى خىزمەتتە.

3

ئىككى خىل كىشىنىڭ جاپا تارتقىنى بىكار، تىرىشقىنى پايدىسىز:
بىرى مال يىغدى، يىمىدى؛ يەنە بىرى ئۆگەندى، ئەمەل قىلمىدى.

ئىلىمنى قانچىلىك ئۆگەنسەڭ، ئۆگەن،
مۇبادا ئىشلەتمەسەڭ نادانسىەن.
ئەمەسسىەن نە ئالىم، نە بىر دانىشمەن،
توت پۇتلۇق ئۇلاغسىەن، كىتاپ يۈكلەنگەن.
ئۇ بىر مىڭسىزكى، ھىستىن بىخەۋەر،
بىلمەس ئۈستىدىكى ئوتۇنمۇ، دەپتەر. ①

4

ئىلىم دىنىنى كۈچلەندۈرۈش ئۈچۈندۇر، ھەرگىز مال-دۇنيا
تېپىش ئۈچۈن ئەمەس.

كىمكى پەرھىز، ئىلىمۇ تەقۋالىقنى سېتىپ پۇل قىلار،
بىر دوۋە خامانىنى توپلاپ ئوت يېقىپلا كۈل قىلار.

① دەپتەر — بۇ يەردە كىتاپ مەنىسىدە.

5

پەرھىز قىلمايدىغان ئالىم—مەشئەل كوتىرىۋالغان قارغۇ، ئۇ باشقىلارغا يول باشلايدۇ، ئەمما ئۆزى توغرا يولدا ماڭمايدۇ.

كىمكى بىپايىدا ئومىرىن ئۆتكۈزدى.
نەرسە ئالماستىن پۇلىنى بۇزدى.

6

مەملىكەت ئۆز ئالىملىرى بىلەن ھوسۇن—جامال تاپىدۇ، دىن پەرھىزكار كىشىلەر بىلەن كامالەتكە ئېرىشىدۇ. ئاقىللارنىڭ پادىشاغا بېقىنىلىشىغا مۇھتاج بولۇشىدىن كۆرە پادىشاھلار دانىشمەنلەرنىڭ سوھبىتىگە كۆپرەك مۇھتاج بولىدۇ.

قۇلاق سال، بىر نەسىھەت ساڭا ئەي شاھ،
جاھاندا مۇندىن ئارتۇق يوق نەسىھەت.
ئەمەل بەرمە ئاقىللاردىن بولەككە،
ئەگەر ئاقىل ئىش—ئەمەلدىن بولسىمۇ چەت.

7

ئۈچ نەرسىنىڭ ئاساسى مۇستەھكەم ئەمەس: تىجارەتسىز مال؛
بەس—مۇنازىرىسىز ئىلىم؛ سىياسەت—قانۇنى بولمىغان دولەت.

8

يامانلارغا رەھىم قىلىش—ياخشىلارغا زۇلۇم قىلىشتۇر، زالىملارنى ئەپۇ قىلىش—كەمبەغەللەرگە جەۋرى سېلىشتۇر.

بولسا ياۋۇزغا سېنىڭ غەمخورلۇغۇڭ، يۇمشاقلىغىڭ، قىلسا ئۇ ئەلدە جىنايەت، بار سېنىڭ ئورتاقلىغىڭ.

9

پادىشانىڭ دوستلۇغىغا ۋە گودەكلەرنىڭ خۇش ئاۋازىغا ئىشەن-گىلى بولمايدۇ. ئاۋالقىسى بىر گۇمان بىلەن ئاينىپ قالىدۇ، كېيىنكىسى بىر كېچىدىلا ئوزگىرىپ كېتىدۇ.

يارى كوپ مەشۇققا دىلنى بەرمىگىل، بەرگىنىڭدە سەندىن ئايرىلغۇسى دىل.

10

ھەرقانداق ئىچ سىرىڭنى دوستۇڭغا توكمە. چۈنكى بىر چاغ كېلىپ ئۇنىڭ دۇشمەنگە ئايلىنىپ كېتىشىنى نەدىن بىلىسەن؟ شۇنىڭدەك، قولۇڭدىن كەلسە ھەرقانداق ئاچچىق-غەزەپنى دۇشمىنىڭگە قىلما، چۈنكى ۋاقىتنىڭ ئوتۇشى بىلەن ئۇ دوست بولۇپ قېلىشى

مۇمكىن. يوشۇرۇن ساقلىماقچى بولغان سىرىڭنى ھىچكىمگە ئاچما،
گەرچە بەك سەمىمى دوستۇڭ بولسىمۇ؛ چۈنكى بۇ دوستۇڭنىڭمۇ
سەمىمى دوستى بولۇشى مۇمكىن، گويا زەنجىرسىمان.

”سىرىمنى دەي ساڭا، ئېيتما كىشىگە!“
دىگەندىن ئەلۋەتتە سۇكۇت ياخشىراق.
ئەي پاكىدىل، باشتىن توس بۇلاق سۈيىنى،
ئۈستەڭلەپ ئاققاندا تەس بولۇر توسماق.

* * *

سىر تۇتقان ھەر سوزنى ئاچماسلىق كېرەك،
ھەرقانداق سورۇندا ئېيتماسلىق كېرەك.

11

ئىتائەت قىلىش ئىپادىسىنى كۆرسەتكەن ۋە دوستلۇق ئىزھار قىلغان
ئاجىز دۇشمەن پەقەت كۈچلۈك دۇشمەنگە ئايلىنىشىنىلا مەقسەت
قىلىدۇ. چۈنكى ”دوستلارنىڭ دوستلۇغىغا ئىشەنچ يوق“ دىيىلىۋاتقان
يەردە، دۇشمەننىڭ خۇشامەتكۈيلىغىغا قانداق ئىشەنگىلى بولسۇن؟!

12

كىمكى كىچىك دۇشمەننى بەك توۋەن چاغلانسا، كىچىككىنە ئوتنى
پەرۋاسزلىق بىلەن ئوچۇرمەي قويغانغا ئوخشاش بىر ئىش بولىدۇ.

ئىمكان بار ئوتنى سەن بۇگۈنلا ئوچۇر،
ئەۋج ئالسا ئورتىنەر پۈتۈن يەر-جاھان.
ياۋنى ئوقتا مىخلاش مۇمكىن بولغاندا،
ئاڭا ئوق ئېتىشقا بەرمىگىن ئىمكان.

13

ئىككى دۈشمەننىڭ ئارىسىدا سوزنى شۇنداق قىلغىنىكى، ئەگەر
ئۇلار دوست بولۇپ قالسا، خىجىللىقتا قالمايدىغان بول.

جىدەل خۇددى ئوتتۇر ئىككى شەخس ئارا،
ئوتۇن سالغۇچىدۇر سۇخەنچى ئاڭسا.
ئەگەر ئىككىسى بولسا قايتا ئىناق،
سۇخەنچى رەزىلىنىڭ ئىشى بەك چاتاق.

* * *

دوست بىلەن سوزلەشسەڭ، ئاستا سوزلىگىن،
قان ئىچەر دۈشمىنىڭ ئاڭلاپ قالمىسۇن.
ھۇشيار بول، سوزلەشسەڭ تامنىڭ تۇۋىدە،
ئارقىدا يات قۇلاق تىڭلاپ قالمىسۇن.

ئىككە بىلەن ئارا ئوت يېقىپ يۇۋلىمەڭ—
ئەقىلىدىن ئەمەس ئوزنى ھەم ئورتىمەڭ.

14

كىمكى دۇشمەنلەر بىلەن سۇلھى تۈزسە، ① (بۇ ئۇنىڭ) دوستى-
لىرىنى رەنجىتىدىغان يولنى تۇتقىنى.

ئەي، ئاقىل، شۇ دوستتىن ئالاقەڭنى ئۈز،
ئەگەر دۇشمىنىڭگە بولۇپ قالسا ئۈز.

15

بىر ئىش توغرىلىق ھوكۇم قىلىشتا ئىككىلىنىپ قالساڭ، خاپىچى-
لىغى ئازراق تەرەپنى تاللىۋال.

مۇلايىم كىشىگە قوپال سۆزلىمە،
بىراۋ ئەپ ئوتەي دېسە جەڭ كوزلىمە.

16

ئىش ئالتۇن بىلەن پۈتىدىغان بولسا، جاننى خەتەرگە قويماسلىق
كېرەك، ئەرەپ ئېيتىدۇ: "ھىلىگەرلىكىنىڭ ئاخىرقى چېكى — قىلىچ."

① بەزى نۇسخىلاردا: "ئۈز دوستىنىڭ دۇشمەنلىرى بىلەن ياراشسا"
دېيىلگەن.

پۇتۇن ھىلىلەرنى قىلىپ كورگەن قول،
يېپىشسا قىلىچقا شۇ چاغدا ماقۇل.

17

ئاجىز دۇشمەنگە رەھىم قىلسا، چۈنكى ئەگەر قۇدرەت تاپسا،
سېنى ئاياپ قويممايدۇ.

ئاجىز كورۇپ دۇشمەننى، ئوزەگنى چوڭ تۇتما بەك،
ھەر سوڭەكتە يىلىك بار، ھەر كوپنەكتە بىر ئەركەك.

18

كىمكى جىنايەتكار ياۋۇزنى ئولتۇرسە، خەلقنى ئۇنىڭ ياۋۇزلۇ-
غىدىن، ئۇنىڭ ئوزىنى بولسا خۇدانىڭ ئازاۋىدىن قۇتقۇزغان
بولدۇ.

ئەگەرچە ياخشىدۇر شەپقەت، ۋە لېكىن
ياماننىڭ يارىسىنى قىلما پەرۋىش.
يىلانغا رەھىم قىلغان شۇنى بىلمەس:
زۇلۇمدۇر ئادەم ئەۋلادىغا بۇ ئىش.

19

دۇشمەننىڭ نەسەپتىنى قوبۇل قىلىش خاتا، لېكىن ئاڭلاپ

قويۇش راۋا. چۈنكى ئۇنىڭ تەتۈرسىچە ئىش قىلساڭ توغرا بولۇپ چىقىدۇ.

ھەزەر قىل، "مۇنى قىل" دەپ ئېيتسا دۇشمەن،
 تىزىڭغا بىر ئۇرۇپ "ۋاي ئاپلا!" دەيسەن.
 "ئۇدۇل ماڭ" دەپ ساڭا كورسەتسە يولنى،
 بۇرۇل دەرھال بۇ يولدىن، كوزلە سولنى.

20

ھەددىدىن زىيادە غەزەپلىنىش ۋەھىمە تۇغدۇرىدۇ، ئورۇنسىز
 يۇمشاقلىقمۇ ھورمەتنى كەتكۈزىدۇ. قوپاللىق قىلما، كىشىلەر سەندىن
 بىزار بولىدۇ؛ ئۇنچىلىك يۇۋاشمۇ بولۇپ كەتمە، كىشىلەر سېنى
 كوزگە ئىلمايدۇ.

قاتتىقلىق، يۇمشاقلىق بىرلەشسە ياخشى،
 قان ئالسا تومۇردىن، تاڭغار نەشتەرچى.
 ئاقلار ھەرگىزمۇ قىلماس قوپاللىق،
 ھەم توكمەس قەدرىنى قىلىپ بوشاڭلىق.
 ئوزىنى باشقىدىن كورمەيدۇ ئەلا،
 شۇنداقلا خار قىلماس ئوزىنى ئەسلا.

* * *

ددى چۇپان ئاتاغا: "ئەھلى ھىكمەت!
 ماڭا قىلساڭچۇ بىر ياخشى نەسھەت."

دېدى: "مەرتلىكىنى سەن چەكتىن ئاشۇرما،
چېشى تېز بورىنى مەيلىگە قويما!"

21

ئىككى كىشى دولەت بىلەن دىننىڭ دۈشمىنى: بىرى زالىم
پادىشا، يەنە بىرى بىلىمسىز ئىشان.

بولمىسۇن ئەلگە ھوكۇمدار پادىشا،
ھەققە بوي سۇنغۇچى بەندە بولمىسا.

22

پادىشا ئوز دۈشمەنلىرىگە ھەددىدىن تاشقىرى غەزەپلەنمەسلىكى
كېرەككى، (بولمىسا) دوستلىرىنىڭ ئىشەنچىنى يوقىتىپ قويدۇ،
غەزەپ ئوتى ئاۋال ئوز ئىگىسىگە تۇتاشىدۇ، ئۇنىڭدىن كېيىن
ئەلەنگىسى دۈشمەنگە يېتىپ بارىدۇ ياكى يېتىپ بارمايدۇ.

توپىدىن يارالغاج ئەسلى ئادەمىزات،
كېيىر، غەزەپ، مەنمەنلىك بولسۇن ئاڭا يات.
مۇنچىلىك بىرەھىم چوڭچى بولساڭ سەن،
ئەسلىڭ توپا ئەمەس، ئۆتمەكەن دەيمەن.

* * *

بەيلەقاندا ① يولۇققان ئابىتقا دىدىم:
“تەربىيەگدە دىلىمنى يۇيۇپ ئاقارتقىن!”
ئۇ دىدى: “توپىدەك سەۋىر قىل، ئالىم،
يا ئوقۇغانلىرىڭنى توپىغا كومىگىن!”

23

بەتخۇي ئادەم دۇشمەننىڭ قولىغا چۈشۈپ قالىدۇ. دە، نەگە
بارمىسۇن ئۇنىڭ ئازاۋىنىڭ چاڭگىلىدىن قۇتۇلالمايدۇ.

بالا-قازا ئىلكىدىن كوككە كەتسىمۇ بەتخۇي،
دائىم بالا كوردۇ ئوز پەيلىنىڭ دەستىدىن.

24

دۇشمەن قوشۇنىدا بولۇنۇش يۇز بەرگەنلىگىنى كورگەندە،
كوڭلۇڭنى خاتىرجەم تۇت، ئەگەر بىرلىشىۋاتقانلىغىنى كورسەڭ،
(ئوز قوشۇنۇڭدا) پاراكەندىچىلىك يۇز بېرىشتىن ئەنسىرە.

بېرىپ، دوستلار بىلەن راھەتتە ئولتۇر،
ئەگەردە دۇشمەننىڭ بولسا جىمدەلدە.
ئۇلار يەكدىلىگىنى بايقىساڭ سەن،
سېپىلگە تاش توشۇپ، يايىڭنى بەتلە.

① بەيلەقان — ئازار بەيجاندىكى قەدىمقى بىر شەھەر.

25

دۇشمەن بارلىق ھىلىلەرنى ئىشلىتىپ دەرمانى قالمىغاندا دوستلۇق زەنجىرىنى جىرىگىشىتىدۇ، بۇنداق چاغدا، ”دوستلۇق“ بويىچە ھىچقانداق دۇشمەن قىلالمايدىغان ئىشلارنى قىلغىلى بولىدۇ.

26

يىلاننىڭ بېشىنى دۇشمەن قولى بىلەن يەنچىپ تاشلا، ھىچ بولمىغاندا ئىككى ياخشى ئىشنىڭ بىرىگە ئېرىشمەي قالمايسەن؛ ئەگەر دۇشمەن غالىپ كەلسە، يىلاننى ئولتۇرگەن بولمىسەن، ئەگەر يىلان ئۈستۈن چىقسا، دۇشمەندىن قۇتۇلسەن.

جەڭ كۈنى ئاجىز كورۇپ دۇشمەننى سەن سەل چاغلىما،
جېنىدىن ئۈزسە ئۈمىت، شىرنىڭ بېشىنى يەنچىگەي.

27

دىلىنى رەنجىتىدىغان خەۋەرنى ئۇقساڭ، سۈكۈت قىل، باشقىلار يەتكۈزسۇن.

ئەي بۇلبۇل كوكلەمدىن يەتكۈز خوش خەۋەر،
شۇم خەۋەرنى پۈتكۈل ھۇقۇشلارغا بەر.

28

بىراۋنىڭ خائىنلىغىنى پادىشاغا (دەرھال) يەتكۈزمە، پەقەت
بۇ خەۋىرىڭنى پادىشا قوبۇل قىلىشقا ئىشەنچىڭ كامىل بولغان چاغدىلا
يەتكۈز، ئۇنداق بولمىغاندا ئۆزەڭنىڭ ھالاك بولۇشىغا تىرىشقان
بولسەن.

سوز قورالنى ئوز پەيتىدە ئىشلەت،
تەسىر كورستىشكە ئىشەنسەڭ پەقەت.

29

مەنمەنچىگە نەسىھەت قىلغان ئادەم ئوزى نەسىھەتكە مۇھتاج.

30

دۇشمەننىڭ ئالدىمغا چۈشمە ۋە مەدداھنىڭ ماختىشىنى بىر تىيىنگە
ئالما، چۈنكى ئاۋالقىسى ھىلىگەرلىك توزىغىنى قۇرىدۇ، كېيىنكىسى
تاماخورلۇق ئىتىگىنى ئاچىدۇ.
ئەخمەق ئادەمگە ماختاش ياقىدۇ، نىمە قىلىنغان گوشنىڭ
توپۇقىدىن پۇۋلەپ يەل بەرسەڭ، سېمىز كورۇنىدۇ.

قۇلاققا ئالمىغىن مەدداھ سوزىنى،
كوزلەيدۇ ئاز-تولا سەندىن مەنپەئەت.

بىر كۈن تىلىگىنى قاندۇرمىساڭ سەن،
يۈزلەپ ئەيىۋىڭنى سانار ئاقۋەت.

31

سوزلىگۈچىنىڭ كەمچىلىگىنى بىراۋ كورسىتىپ بەرمىگىچە، ئۇنىڭ
سوزى تۈزەلمەيدۇ.

غۇرۇلانما ناتىقلىق كىرىنىڭ بىلەن،
ناداننىڭ ماختىشى ھەم ئوز پىكرىنىڭ بىلەن.

32

ھەممە كىشىگە ئوز ئەقلى كامالەتكە تولغان تۇيۇلىدۇ ۋە ئوز بالىسى
چىرايلىق كورۇنىدۇ.

بىر جوھۇت سوز تالاشقانىتى مۇسۇلمان بىلەن،
ئاڭلاپ ئۇنى كۈلگۈم كەلدى، بولدۇم خەندانمەن.
”بۇ ۋەسىقەم، — دىدى مۇسلىم غەزىۋى ئورلەپ، —
ساختا بولسا جوھۇت بولۇپ ئولەي شۇ ئان مەن!“
”قەسەم ئىچەي تەۋرات بىلەن، — دىدى يەھۇدى، —
سوزۇم يالغان بولسا سەندەك بىر مۇسۇلمانمەن!“
يەر يۈزىدىن ئەقىل — ئىدرەك يوق بولۇپ كەتسە،
ھىچكىم دىمەس ئوز ئوزىنى ئەخمەق — نادانمەن.

33

ئون ئادەم بىر داستىخاندا تائام يەيدۇ، ئەمما ئىككى ئىت بىر تاپ
ئۈستىدە چىقىشالمايدۇ. ئاچكوز ئادەم پۈتۈن جاھان بىلەنمۇ
تويمايدۇ. قانائەت قىلغۇچى بىر نان بىلەن توق يۈرىدۇ، شۇڭا
دانىشمەنلەر ئېيتىدۇ: ”مال-مۈلۈك بىلەن باي بولغاندىن كورە
قانائەت بىلەن باي بولغان ياخشىراق“.

تار ئۆچەينى تولدۇرار ھەر ئاندا بىر نان بەرگىتى،
تويدۇرالماس كوزى ئاچنى يەر يۈزىنىڭ نىمىتى.

* * *

ئاتامنىڭ ئۈمرىمۇ ئاخىرغا يەتتى،
ماڭا مۇنداق نەسىھەت قىلدى، كەتتى:
”بىر ئوت شەھۋەت، ئۇنىڭدىن ئەيلە پەرھىز،
جەھەننەمگە ئۈزەڭنى ئاتما ھەرگىز.
قىلالمايسەن بۇ ئوتقا زەررە تاقەت،
سەۋىر سۈيىنى چاچ، بۈگۈنلا يوق ئەت!“

34

كىمكى كۈچ-قۇۋۋىتى بار چېغىدا ياخشىلىق قىلمىسا، يامان
كۈنگە قالغاندا جاپا-مۇشەققەت تارتىدۇ.

زالمىلاردەك ھىچكىم شۇم تەلەي ئەمەس،
ئېغىر كۈندە ئۇنى كىشى دوست دىمەس.

35

تېز قولغا كەلگەن نەرسىنىڭ ئومرى ئۇزۇن بولمايدۇ.

شەرقتىكى يۇرتلاردا ئاڭلىدىم، چىقار
قىرىق يىلدا ئارانلا بىر جانان چىنە.
مەردەشتتە ① ھەركۈنى ياسايدۇ يۈزلەپ،
كورىسەن، قىممىتى توت تىيىنگىنە.

* * *

چوچىلەر چىقسا تۇخۇمدىن، شۇ زامات ئىزلەيدۇ دان،
يېڭى تۇغۇلغان بوۋاقتا ئەقىل - پەمدىن يوقتۇر ئىز.
ئۇنىسى تېز ئەي بولۇپ، ھىچنەرسىگە ئۇلاشمىغاي،
بۇنىسى قۇدرەت - كامالدا بارچە جانداردىن ئىگىز.
شىشە كوپتۇر ھەممە جايدا، شۇ سەۋەپتىن قەدرى يوق،
لەئلىنى تاپماق قىيىن، شۇڭلاشقا قىممەت، بەك ئەزىز.

36

ھەرقانداق ئىش سەۋىرچانلىق بىلەن ۋۇجۇتقا چىقىدۇ. ئالدىراڭ -
غۇلۇق كىشىنى پۇشايمانغا قالدۇرىدۇ.

① مەردەشت - پارس تۇپرىغىدىكى ئۈچ رايوننىڭ بىرى.

كوزۇم بىلەن كوردۇم چولده مەن شۇنى:
يۇگىرىگەندىن ئۇزدى سالماق ماڭغىنى.
شامالدهك يۇگىرۇك ئات ھاردى بىر دەمدە،
توگىچى ماڭاتتى پۇختا قەدەمدە.

37

نادانغا سۇكۇت ساقلاشتىن ياخشى نەرسە يوق، ئەگەر بۇ مەسلە-
ھەتنى چۈشەنسە، ئۇ نادان بولماس ئىدى.

ئەگەردە بولمىسا خىسلەت، كامالىڭ،
تىلىڭنى ئاغزىڭدا ساقلاش ياخشىراق.
تىل دىگەن ئادەمنى بۇلغاپ قويىدۇ،
پۇچەك بىر يانداقتا يوق قىلچە سالماق.

* * *

ئېشەككە بىر نادان تەلىم بىرەتتى،
كۈچىنى سەرپ قىلىپ بەھۇدە ھەرچاق.
دىدىكى بىر ھەكەم: "ئاۋازاھ بولما،
كېيىن تەستۇر يامان تىلدىن قۇتۇلماق.
ئېنىقكى، سەندىن ھايۋان تىل ئۈگەنمەس،
ئۇنىڭدىن سەن ئۈگەن سۇكۇتتا بولماق."

* * *

جاۋاپنى ئويلانماي بەرسە بىر ئىنسان،
سوزىدە كوپىنچە بايقىلار نۇقسان.

ياكى بەر سوزۇڭگە ئەقىلدىن زىننەت،
يا ئولتۇر ھايۋاندىك جىمجىت داۋامەت.

38

كىمكى دانالىغىمنى كىشىلەر بىلسۇن، دەپ ئۆزىدىن داناراق
كىشى بىلەن بەس-مۇنازىرە قىلسا، ئۆزىنىڭ نادانلىغىنى بىلدۈرۈپ
قويدۇ.

ئۆزەڭدىن چوڭ كىشى بىر سوز باشلىسا،
بىلسەڭمۇ ياخشىراق، ئېتىراز قىلما.

39

كىمكى نادان بىلەن ئۆلپەت بولسا، ياخشىلىق كورمەيدۇ.

پەرىشتە گەر بولسا دېۋىگە ئۆلپەت،
ئۆگەنگەي ۋەھشىلىك، مىكىر، خىيانەت.
ياماندىن ياخشىلىق ئۆگەنمەس كىشى،
بولالمايدۇ بورە جۇۋا تىككۈچى. ①

① بورە مالنىڭ تېرىسىنى يىرتىدىغان يىرتقۇچ تۇرسا قانداقمۇ جۇۋىچى
بولالسىۇن دىمەكچى.

40

كىشىلەرنىڭ بوشۇرۇن ئەيىۋىنى تاتلاپ ئاچما، چۈنكى ئۇلارنى
رەسۋا قىلىش بىلەن بىللە ئۈزەڭنىمۇ ئىشەنچسىز ئادەم قىلىپ قويسەن.

41

كىمكى ئىلىم ئۈگىنىپ، ئەمەلدە ئىشلەتمىسە، يەرنى ھەيدەپ
قويۇپ، ئۇرۇغ چاچمىغانغا ئوخشاش.

42

دىلىسىز تەن تائەت-ئىبادەتكە يارىمايدۇ، پۇچەك شاكال مال
قاتارىغا كىرمەيدۇ.

43

ھەرقانداق ئادەم كۈرەشتە چاققان، مۇئامىلىدە توغرا بولۇۋەرمەيدۇ.

كوپلىگەن چۆمبەلدە كېلىشكەن قامەت،
بىر موماي كۆرسەن ئاچساڭ شۇ سائەت.

44

بارلىق كېچىلەر قەدىر كېچىسى بولسا، قەدىر كېچىسىنىڭ قەدرى

بولماس ئىدى. ①

بارچە تاش بولسا بەدەخشان ياقۇتى،
تەڭ بولاتتى تاش ۋە ياقۇت قىسمىتى.

45

ھەركىم تاشقى كورۇنۇشتە چىرايلىق بولسا، ئىچكى دۇنياسى
گۈزەل بولۇۋەرمەيدۇ. ئىش كوڭۇلدە، ھەرگىز تېرىدە ئەمەس.

بىلەلەيسەن ئادەمنى تۇرقىدىنلا بىركۈندە،
قانچىلىك ئېرىشكەن ئۇ ئىلىم-بىلىم تەلىمگە.
لېكىن قەستتىن ھۇشيار بول، ئالدامغا چۈشۈپ قالما،
رەزىل يۈرەك ئۇزۇن يىل مەلۇم بولماس ھىچكىمگە.

46

كىمكى ئۇلۇغلار بىلەن ئېلىشسا، ئوز قېنىنى توكىدۇ.

ئوزەڭنى بەكمۇ چوڭ چاغلايسەن ئەجەپ،
راست گەپ شۇ: ئالغاي كوز بىرنى كورەر قوش.

① قۇرئاننىڭ 97- سۇرىسىدە: "قەدىر كېچىسى مىڭ ئايدىنمۇ خەيىرلىك"
دەپ ئېيتىلغان. بۇ كېچە رامزان ئېيىنىڭ 27- كېچىسى بولۇپ، قۇرئان دەسلەپ
شۇ چاغدا چۈشۈرۈلگەن.

بېشىڭنى يېرىلغان كورسەن تېزلا،
قوشقار بىلەن قىلساڭ بىر كالا سوقۇش.

47

شىر بىلەن پەنجىمۇ - پەنجە ئېلىشىش ۋە قىلىچقا مۇشت ئېتىش
ئاقىلارنىڭ ئىشى ئەمەس.

كۈچ سىناشما مەس ① بىلەن سەن، ئال ئۆزەڭنى دالدىغا،
قولتۇغۇڭغا قىس قولۇڭنى كۈچلۈك پەنجە ئالدىدا.

48

كۈچلۈك ئادەمگە باتۇرلۇق كورسەتكەن زەئىپ ئادەم ئوز ھالا -
كىتىدە دۇشمىنىڭ يار - يولەكتە بولىدۇ.

ئەكە - نازۇكتا نەدە كۈچ، تاقەت،
باتۇرلار بىلەن جەڭگە چىقىشقا؟
ئاجىز قول چۈشەر نادانلىق قىلىپ،
تومۇردەك پەنجە بىلەن ئېلىشىشقا.

① "مەس" سۆزى بۇ يەردە "قۇتىرىغان" مەنىسىدە بولۇپ، قۇتىرىغان
شىرنى كورسىتىدۇ.

49

كىمكى نەسىھەت ئاڭلىمىسا، ئۇنىڭ نېسىۋىسى تاپا- تەنە ئاڭلاش بولىدۇ.

تۇتمىساڭ قۇلاقتا نەسىھەتنى،
ئۇنچۇقما ئاڭلىساڭ مالاھەتنى.

50

قولدىن ئىش كەلمەيدىغان كىشىلەر قابىلىيەتلىكلەرنى كورە- مەيدۇ، خۇددى بازار ئىتلىرى ئوۋ ئىتلىرىنى كورسە قاۋاشقا باشلاپ، قېشىغا يېقىن بارالمىغاندەك.
پەس ئادەملەر ھۇنەر- پەزىلەتتە باشقىلار بىلەن تەڭ كېلەلمىسە، رەزىللىكى بويىچە ئارقىدىن غاجاشقا باشلايدۇ.

ئاتىۋان ئاجىز ھەسەتچى ئارقىدىن غەيۋەت قىلار،
چۈنكى ئاغزى گەپكە كەلمەس يۈزمۇ- يۈز تۇرغاندا ئۇ.

51

ئەگەر قوساق ئالدىراتمىسا، ھىچبىر قۇش توزاققا چۈشمەس ئىدى، شۇنداقلا ئوۋچىنىڭ ئوزىمۇ توزاق قۇرماس ئىدى.

52

ھەكىملەر ئۇزاق-ئۇزاق تاماق يەيدۇ، ئابىدلار يېرىم توق غزالىنىدۇ، زاھىتلار جېنى ئامان قالغۇدەكلا تاماق يەيدۇ، ياشلار قاچا-تاۋاقنى يىغىشتۇرغانغا قەدەر يەۋېرىدۇ، قېرىلار تەرلىگىچە يەيدۇ. ئەمما قەلەندەر شۇنداق كۆپ يەيدۇكى، قوسىغىدا نەپەس ئالغۇدەك يەر قالمايدۇ، داستىخاندىن باشقىلارنىڭ رىزقى-نېسىۋىسىدە-نىمۇ سۇپۇرۇۋېتىدۇ.

قوساققا ئەسىر بەندە ئۇخلىيالماس ئىككى كېچە:
بىر كېچە قوساق تاشتەك، بىر كېچە تاماق غېمىدە.

53

ئاياللار بىلەن مەسلىھەتلەشكەن ئىش بۇزۇلىدۇ، يامان ئادەملەرگە مەرتلىك قىلىش گۇنا.

قىلىش چىش قايرىغان يولۋاسقا شەپقەت
بولۇر قويلارغا شەكسىز جەۋرى-كۈلپەت.

54

كىمكى ئالدىدىكى دۇشمەننى ئولتۇرمىسە، ئۆزىگە ئۆزى
دۇشمەن.

قولۇڭدا تاش تۇرسا، يىلان ھەم تاشتا،
ئويلانسىڭ ئولتۇرمەي، ئەقىل يوق باشتا.

بەزىلەر بۇ پىكىرنىڭ تەتۈرسىنى ماقۇل كورۇپ مۇنداق دەيدۇ:
”ئەسىرلەرنى ئولتۇرۇشتە ئويلانغان ياخشىراق، چۈنكى ئىمكانىيەت
قالدۇ: ئولتۇرۇشمۇ مۇمكىن، خۇنىدىن ئوتۇشمۇ مۇمكىن. ئەگەر
ئويلانماستىلا ئولتۇرۇۋېتىلسە، ئۇ چاغدا بىر ياخشى مەسلىھەت
بەربات بولۇپ كېتىپ، ئۇنى ئورنىغا كەلتۈرۈش مۇمكىن بولمايدىغان
ئەھۋال كېلىپ چىقىش ئېھتىمالى بار.

تېرىكنى جېنىدىن ئايرىش بەك ئاسان،
ئولگەننى تىرگۈزۈشكە يوق ئىمكان.
ئوقياچىدا تاقەت—پەمدىن ئالامەت،
ئوقيايدىن چىققان ئوق قايتمايدۇ پەقەت.“

55

نادان بىلەن سوز تاللىشىپ قالغان دانا كىشى ئوزىگە ھورمەت
قىلىشنى كۈتمەسلىگى كېرەك، ئەگەر نادان كىشى دانانى سوزدە
يېڭىۋالسا، ئەجەپلىنىشنىڭ ھاجىتى يوق، چۈنكى تاش گوھەرنى
پارچىلاپ تاشلايدىغۇ!

تاڭ قالما، سايراشنى تاشلىسا بىر بول
قاغىغا قەپەسداش بولغان بىر بۇلبۇل.

* * *

ياخشى ئادەم كورسە پەسكەشتىن ئەلەم،
چەكمىسۇن دەرت، بولمىسۇن دىل ھەسرەتى.
زەر قەدەھنى قىلسا پارە ئەسكى تاش،
زەر پەسەيمەس، ئوسمەس تاشنىڭ قىممىتى.

56

ئاقىل ئادەم بىر توپ چۇپرەندىلەر ئارىسىدا سوزىنى ئاقتۇرالا-
مىسا، ئەجەپلەنمىگۈلۈك، چۇنكى دۇمباقنىڭ گۇمبۇرلىشى تەمبۇرنىڭ
ئاۋازىنى ئاڭلاتقۇزمايدۇغۇ، ھەمدە سامساقنىڭ پۇرغى ئەنبەرنىڭ
ھىدىنى بېسىپ كېتىدۇغۇ.

چىقىراق بىر نادان كەتتى كورەڭلەپ،
سوكۇشتە دانانى باپلىدىم مەن دەپ،
بۇ ئەخمەق بىلمەسكى، ھىجاز كۇيىنى
ئۇرۇش دۇمبىغىنىڭ يوق ئەتكىنىنى.

57

گوھەر پاتقاققا چۇشۇپ كەتسىمۇ، يەنىلا قىممەتلىك، چاڭ-توزاڭ
ئاسمانغا ئورلىسىمۇ، ھامان يارامسىز. قابىلىيەت بولغان بىلەن
تەربىيە بولمىسا بىكار. ئۇنۇمسىز تەربىيىنىڭمۇ پايدىسى يوق. كۈل
ئالى نەسەپتىن كېلىپ چىقىدۇ، چۇنكى ئوتىنىڭ ئەسلى زاتى

ئۇستۇن، لېكىن ئۆزىدە بىرەر ئارتۇقچىلىق بولمىغانلىقتىن ئوپا بىلەن باراۋەر. شېكەرنىڭ قىممىتى قومۇشتىن ئەمەس، بەلكى ئۆزىدىكى خۇسۇسىيەتتىن.

لاياقەتسىز ئىدى ئەسلىدە كەنتان،^①
رەسۇل ئوغلى بولۇش كەلتۈرمىدى شان.
پەزىلەت كورسەت، ئاچما گەپ شەجەردىن^②
تىكەندىن چىقتى گۈل، ئىبراھىم ئازەردىن.

58

مۇشك خۇش پۇراق چاچقانلىغى ئۈچۈن مۇشك، ھەرگىز ئەتتار-
نىڭ^③ ماختىغانلىغى ئۈچۈن مۇشك ئەمەس. دانا كىشى ئەتتارنىڭ
قۇتسىغا ئوخشايدۇ، ئۇ سوز ئاچماستىنلا ئۆز پەزىلىتىنى كورسىتە-
ۋېرىدۇ؛ نادان ئادەم جەڭ دۈمبىغىغا ئوخشايدۇ. گۈلدۈرى بار،
ئىچى قۇرۇق.

نادانلار ئارا بولغان بىر ئالىمنى
بىر مەسەئەدە كىشىلەر دەل ئېيتقان:
”كورلارنىڭ ئارىسىدا مەھبۇپ ئۇ،

① كەنتان — نۇھ پەيغەمبەرنىڭ ئوغلى بولۇپ، رىۋايەتتە ئېيتىلىشىچە،
دىنىسىلار بىلەن توپان سۇيىدە غەرق بولغان.
② شەجەر — دەرەخ. بۇ يەردە كېلىپ چىقىش، نەسەپ مەنىسىدە.
③ ئەتتار — خۇش پۇراق نەرسە ساتقۇچى تىجارەتچى.

ياكى بىتتە تېجى ئويىدىكى قۇرئان.

59

ئومۇر بويى ئاران قولغا كەلتۈرگەن دوستىنى بىر دەمدىلا
رەنجىتىش يارمايدۇ.

تاش ئۇزاق يىلدا ئاران ياقۇت بولۇر،
بىر نەپەستە چاقما زىنھار تاش بىلەن.

60

ئەقىل دىگەن نەپسنىڭ ئىلىكىگە چۈشۈپ قالغانكى، گويى ئاجىز
ئەر جاڭگالچى خوتۇننىڭ قولغا چۈشۈپ قالغاندەك.

خوشاللىق ئىشىكى ئېتىلگەي شۇ ئان،
شۇ ئويىدە ئايال بىر كۈتەرسە چۇقان.

61

كۈچسىز ئوي - پىكىر ھىلە - مېكىردىن ئىبارەت، تەدبىرسىز
كۈچ ياۋايىلىق ۋە تەلۋىلىك.

ئاۋال پاكلىق، ئەقىل، تەدبىر، ئاندىن كېيىن سەلتەنەت،
چۈنكى نادان قورال قىلغاي ھەققە قارشى دولەتنى.

ئوزى يەپ-ئىچىپ، باشقىلارغىمۇ بېرىدىغان مەرت ئادەم روزا تۇتۇپ مال يىغىدىغان سوپىدىن ياخشى.
كىمكى خەلق مېنى ئەزىز دىسۇن دەپ، دۇنيانىڭ لەززىتىدىن ۋاز كەچسە، ھالال لەززەتنى ھارامغا ئايلاندۇرۇپ قويدۇ.

سوپى دىگەن ئولتۇرماس خۇدانى دەپ خىلۋەتتە،
نېمە كۆرەر بىچارە قاپ-قاراڭغۇ ئەينەكتە.

ئاز-ئاز نەرسە كۆپ بولۇر، تامچە-تامچە كۆل بولۇر؛ يەنى بىلىگىدە كۆچ-قۇۋۋىتى يوق كىشىلەر ئۇششاق تاشلارنى يىغىپ ساقلاپ قويسۇن، پۇرسەت كەلگەندە زالىمنىڭ مېڭىسىنى يەنچىپ پۇخادىن چىقىدۇ.

تامچە-تامچىلار ئېقىن بولۇر تېز،
ئېقىن قوشۇلۇپ بولىدۇ دېڭىز.

* * *

ئاز-ئاز نەرسە يىغىلىپ بېسىيار بولۇر،
دانە-دانە غەللە-دان ئامبار بولۇر.

64

ئالىم كىشى ساۋاتسىز ناداننىڭ ئەخمەقلىغىنى يۇمشاقلىق بىلەن ئۆتكۈزۈۋەتمەسلىكى كېرەك، چۈنكى بۇنىڭ ھەر ئىككى تەرەپكە زىيىنى بار: ئاۋالقىسىنىڭ ھورمىتى چۈشسە، كېيىنكىسىنىڭ نادانلىغى كۈچىيىدۇ.

نادانغا ئەگەر سوزدە خوش-خوش دېسسەڭ،
ئوسۇپ كېرى بىردىنلا بولغاي كورەڭ.

65

گۇنا دىگەن ھەرقانداق ئادەمدىن سادىر بولسا ئۇياتلىق بىر ئىش بولىدۇ، ئەگەر ئالىملاردىن ئوتۇلۇپ قالسا، تېخىمۇ يامان؛ چۈنكى ئىلىم شەپىتەنغا قارشى جەڭ قورالىدۇر، قوراللىق كىشى ئەسىرگە چۈشۈپ قالسا تېخىمۇ شەرمەندىلىك بولىدۇ.

تۇرمۇشى پەرىشان بىلىمسىز نادان
ئوز نەپسىنى يىغماس ئالىمدىن ئوبدان.
ئۇ كورمەي، يول ئازار كوزىدە توساق،
بۇ چۈشەر قۇدۇققا ئىككى كوزى ساق.

ئىنساننىڭ جېنى بىر دەملىك ۋاقىتنىڭ ئىلكىدە تۇرىدۇ، دۇنيا بىر بارلىقى، ئۇ ئىككى يوقلۇقنىڭ ئارىسىدا تۇرىدۇ. كىمكى دىننى دۇنياغا ساتسا، ئۇ بىر ئېشەك، يۇسۇپ (پەيغەمبەر) نى ساتقانلار پۇلغا نىمە ئالاركىن، تاڭ!

”ئەي ئادەم بالىلىرى، شەيتانغا ئىتائەت قىلماڭلار، ئۇ سىلەرگە ئوچۇق بىر دۈشمەن دەپ، سىلەرگە نەسەت قىلمىدىمۇ؟“^①

ئىشىنىپ دۈشمەن سوزىگە دوستتىن ئايرىلدىڭ، قارا،
كىم بىلەن جاڭجاللىشىپ، سەن كىمگە بولدۇڭ ئاشسنا؟!

شەيتان ساپىدىل كىشىلەر بىلەن چىقىشالمايدۇ، سۇلتان سۇنغان سودىگەر بىلەن.

كىمكى بولسا بىئاماز قەرز بەرمىگىن،
ئېغىز ئاچسا يوقسۇللۇقتىن، كەت دىگىن.
ئۇ خۇدانىڭ پەرزىنى ھىچ ئوتمەس،
سېنىڭ قەرزىڭ توغرىلىق ھەم غەم يېمەس.

① قۇرئان، 36 - سۈرە (ياسىن)، 60 - ئايەت.

68

بىر كىشىنىڭ ھايات ۋاقتىدا ئاش - نېنىنى ھىچكىم يېمىگەن بولسا،
ئولگەندىن كېيىن ئۇنىڭ نامىنى ھىچكىم ئەسلىمەيدۇ.

* * *

ئۇزۇمنىڭ لەززىتىنى نۇل خوتۇن بىلىدۇ، تەككىنىڭ ئىگىسى
بىلمەيدۇ.

* * *

يۇسۇپ ئەلەيھىسسالام مىسىرنىڭ قۇرغاقچىلىق يىلىدا ئاچلارنى
ئۇنتۇپ قالماي دەپ، تويغىچە تاماق يېمىگەن ئىدى.

كىمكى كۈن كەچۈرسە راھەتتە،
نەدىن بىلسۇن ئاچلار نىمە ھالەتتە؟
كىمكى ئوز ھالى بولسا يامان،
ئاچىزلار ھالىنى بىلىدۇ ئوبدان.

* * *

ئۇچقۇر ئاتقا مىنگەن ئەي غەمىسىز كىشى ئالدىڭغا باق،
ئەنە پاتقاقتا ياتار يانتاقچى مىسكىن ئېشىكى.
كەمبەغەل خوشناڭ ئويىگە ئوت سوراپ سەن كىرمىگىن،
مورىدىن چىققان تۇتۇن، بىل، چەككەن ئاھى دىلىدىكى.

69

قۇرغاقچىلىق يىلىنىڭ قىيىن مەزگىلىدە ھالىدىن كەتكەن يوقسۇل -

دىن: “قانداقراق تۇردۇڭ؟” دەپ ئەھۋال سورىما، پەقەت ئۇنىڭ دەردىگە دەرىمان بولالساڭ ۋە ئالدىغا ئاز-تولا پۇل قويالساڭ، ئاندىن سورا.

بىر ئېشەكنى يۈك بىلەن پانقاقتا كۆرسەڭ يولدا سەن،
يېنىغا بارماي يىراقتىنلا ئېچىن شەپقەت بىلەن.
گەر يېقىن بارساڭ قېشىغا ھالىنى بىلمەك ئۇچۇن،
قۇيرۇغىدىن دەس كۆتەر ئەرلەرگە خاس ھىممەت بىلەن.

70

ئىككى نەرسە ئەقىلغە توغرا كەلمەيدۇ: بىرى ئەزەلدە تەقسىم قىلىنغان رىزىقىدىن ئارتۇق يىيىش، يەنە بىرى (خۇدا تەرەپتىن) بەلگىلەنگەن ۋاقىتتىن بالدۇر ئولۇش.

تەقدىر-قىسمەت ئۆزگەرمەس مىڭ پىغان ھەم ئاھ بىلەن،
مەيلى چىقسۇن ئېغىزدىن قاغىش ياكى شىكايەت.
شامال غەزىنەسىنىڭ مۇئەككىلى—پەرىشتە
تۇل خوتۇننىڭ چىرىغى ئوچسە، قىلماس رىئايەت.

71

ئەي تىرىكچىلىك غەمىدە يۇرگەن كىشى (جايىڭدا) ئولتۇر، ئۆز نېپسۋەڭنى يەيسەن. ئەي ئەجەلنىڭ نىشانى بولغان كىشى، نەگە

بارساڭ بار، ئەمما جېنىڭنى قۇتقۇزالمىسەن.

خاھ تىرىشقىن، خاھ تىرىشما رىزق ئۇچۇن،
ئۇلۇغ ئىگەم ئۆزى بەرگەي رىزقىڭنى.
چۈشسەڭ يولۋاس ياكى شىرنىڭ ئاغزىغا،
ئەجەل يەتمەي، يىمەس ئۇلار جىسمىڭنى.

72

قويۇلمىغان نەرسىگە قول يەتمەيدۇ، قويۇلغان ئىكەن ئەدىلا
بولسا يېتىدۇ.

ئاڭلاپمىدىڭ، ئىسكەندەر يەڭگەن ئىدى زۇلۇماتنى،^①
بىكار كەتتى ئەمگىگى، ئىچتى خىزىر ئابىھاياننى.

73

نېسىۋىسىز بېلىقچى دەجىلە دەرياسىدىمۇ بېلىق تۇتالمايدۇ،
ئەجىلى يەتمىگەن بېلىق قۇرۇقلۇقتىمۇ ئۆلمەيدۇ.

تامام بىلەن كېزىدۇ مىسكىن پۈتۈن زىمىنى،
ئۇ رىزقىنى قوغلايدۇ، ئەجەل قوغلاپ مىسكىننى.

① زۇلۇمات — قاراڭغۇچىلىق، رىۋايەت بويىچە، ئابىھايات بىر قاراڭغۇ-
چىلىق ئىچىدە بولۇپ، ئۇنى پەقەت خىزىر پەيغەمبەر ئىچكەن ئىكەن.

پاسق باي—ئالتۇن يالتىلغان كېسەك؛ تەقۋادار كەمبەغەل—
توپىغا بۇلانغان مەھبۇپ. بۇ—مۇسانىڭ قۇراق پەرىجىسىگە ئوخشايدۇ،
پاسق باي فىرئەۋننىڭ سوگە—مۇنچاق ئېسىلغان ساقىلى.

ياخشىلارنىڭ بېشىغا كەلگەن قىيىنچىلىق بەخت تەزەپكە يۈز-
لەنگەندۇر، يامانلارنىڭ دولتى بېشىنى توۋەنگە قاراتقاندۇر.

مەرتۋە، دولەت كىشىگە يار تۇرۇپ،
سورمىسا مىسكىن—پەقىرلار ھالىنى.
ئېيت ئۇنىڭغا، ئاخىرەتتە تاپمىغاي،
بەختۇ—دولەت، مەرتۋە، مۈلك—مالىنى.

ھەسەتچى ئادەم خۇدانىڭ نىمەتلىرىدىن قىزغىنىدۇ ۋە بىگۇنا
بەندىلەرنى دۈشمەن كوردۇ.

كوردۇم مەن بىئەقىل بىر ھەسەتچىنى،
ئوزىدىن ئۈستۈنى غاجايتتى راسا.
مەن دىدىم: ”ئەي خوجا بەختسىز بولساڭ،
بەختلىك كىشىدە، ئېيت، نىمە گۇنا؟“

* * *
ھەسەتچىگە ھەرگىز تىلىمە بالا،
چۈنكى بۇ شۇم تەلەي بالا ئىلكىدە.
ئۇنىڭغا ئاداۋەت ساقلاش نە ھاجەت؟
ھەسەت ئۆزى دۈشمەن ئۇنىڭ كەينىدە.

77

ئىرادىسىز ئوقۇغۇچى پۇلى يوق ئاشىققا ئوخشايدۇ، بىلىمسىز
ساياھەتچى قاناتسىز قۇشقا ئوخشايدۇ، ئەمگىكى يوق ئالىم مۇسىز
دەرەخقە ئوخشايدۇ، ئىلىمسىز زاھىت ئىشىكى يوق ئويىگە ئوخشايدۇ.

78

قۇرئاننىڭ چۈشۈرۈلۈشى ياخشى ئەخلاقنى بارلىققا كەلتۈرۈش
ئۈچۈندۇر، يېزىقلىق تۇرغان سۈرىلەر قۇرۇقلا قىرائەت قىلىش ئۈچۈن
ئەمەس.

79

ساۋاتسىز سوپى پىيادە قالغان يولۇچىدۇر، ھورۇن ئالىم ئۇخلاپ
ماڭغان ئاتلىقتۇر.

* * *
توۋا قىلىشقا قول كۈتەرگەن گۇناكار ئادەم غادىيۋالغان سوپىدىن
ياخشىراق.

خۇلقى گۈزەل بىر ھەربى قوماندان،
بىرەھىم زالىم ئالىمدىن ئوبدان.

80

بىر ئادەمدىن: "ئەمەلسىز ئالىم نىمىگە ئوخشايدۇ؟" دەپ سوراشقان
ئىكەن. ئۇ: "ھەسەلسىز ھەرىگە" دەپ جاۋاپ بەرگەن.

رەھىمسىز زىيانداش ھەرىگە ئېيتقىن،
"ھەسەل بەرمەسەڭمۇ نەشتەر سانچىما!"

81

نامەرت ئادەم خوتۇن كىشىدۇر، تاماگەر سوپى قاراچىدۇر.

ئەي كىشى ئۇلۇغۋار كورۇنمەك ئۇچۇن
ئاق تون كىيدىڭ، لېكىن دەپتىرىڭ قارا.
دۇنيادىن قولۇڭنى تارتىمىڭ لازىم!
يەك ئۇزۇن يا قىسقا بولسا نە پايدا؟

82

ئىككى كىشىنىڭ يۇرسى ھەسرەتتىن خالى بولمايدۇ ۋە ئايغى
پۇشايىمان پاتقىغىدىن چىقالمايدۇ: بىرى كېمىسى ۋەيران بولغان

سودىگەر، يەنە بىرى قەلەندەرلەر بىلەن ئۆلپەتلىشىشكەن مىراسخور ئادەم.

بارچە دەرۋىش ئالدىدا قانىڭنى توكمەكلىك راۋا،
قىلمىساڭ ئېھسان ئۇلارغا قولدا مال - مۈلكۈڭ تۇرۇپ،
ياكى يۇرمە دوست بولۇپ ھەرگىزمۇ "كوك كويىنەك" بىلەن،
ياكى ئوي - مۈلكۈڭگە چەك كوك رەك كىرىپىست قاملاشتۇرۇپ،
ياكى بولما دوستۇ - ئاشنا پىل باقارغا ھىچقاچان،
يا بىنا قىل چوك ساراي پىل پاتقۇدەك تام تۇرغۇزۇپ.

83

سۇلتان بەرگەن تون ئەزىز بولسىمۇ، لېكىن ئوزەڭنىڭ كونا
چاپىنى ئۇنىڭدىن قىممەتلىك. كاتتا كىشىلەرنىڭ راستلىغان داست -
خىنى لەززەتلىك بولسىمۇ، ئەمما ئوزەڭنىڭ بويۇن خالتىسىدىكى
پارچە - پۇرات نان ئۇنىڭدىن تەملىك.

ئوز قولى بىلەن تاپقان سىركە، پىياز
يۈز بېشى بەرگەن نان، قوزىدىن ساز.

84

ئىككى ئىشنى قىلىش ئاقىلانلىق ئەمەس ۋە دانىشمەنلەرنىڭ
پىكىرىگە زىت: بىرى تەخمىن بىلەن دورا ئىچىش، يەنە بىرى مېڭىپ
باقمىغان يولدا كارۋانسىز يۈرۈش.

ئىمام مۇرشىد مۇھەممەت غەززالى (خۇدا ئۇنىڭغا رەھىمەت قىلسۇن!) دىن كىشىلەر سوراقتى: "سەن ئىلىم-پەننىڭ بۇنداق ئىگىز چوققىسىغا قانداق يېتىشتىڭ؟" ئۇ جاۋاپ بەردى: "بىلىمگە نە-لىرىمنى سوراقتىن نومۇس قىلىمدىم!"

ساقىيىنىڭ ئۇمىدى شۇ چاغ بولۇر ئورۇنلۇق:
 نومۇرۇڭنى كورسەتسەڭ تەجرىبىلىك دوختۇرغا.
 بىلىمگە نى سوردىغىن، چۇنكى خورلۇق تارتساڭمۇ
 بۇ ئىش باشلار شەرەپلىك، پارلاق ئىگىز چوققىغا.

ھەر ھالدا ئوزەڭگە مەلۇم دەرىجىدە بىلىنىۋاتقان نەرسىنى
 كىشىلەردىن سوراقتا ئالدىرىما، چۇنكى بۇ ئىش ھورمىتىڭگە زىيان
 يەتكۈزىدۇ.

داۋۇتنىڭ قولىدا كوردىكى لۇقىبان،
 تومۇر موجىزىدىن نەق موم بولاتتى.
 "ياسايسەن نىمە" دەپ شۇڭا سورىمىدى،
 سوئالسىز ھەم بۇ ئىش مەلۇم بولاتتى.

ئوزئارا مۇناسىۋەتنىڭ زورۇر قائىدىلىرىدىن بىرى مۇنداق: ياڭى ئۆرەڭگە ئوي سېلىۋال، ياكى ئوي ئىگىسى بىلەن چىقىشىپ ئوت.

سۆھبەتچىڭ كۆڭلىگە ماسلا سوزۇڭنى،
ئەگەر بولسۇن دىسەڭ ئاڭلاشقا مەيلى،
ئەگەر مەجنۇن بىلەن ئولتۇرسا ئاقىل،
سوزىدە باشتىن-ئاخىر بولسۇن لەيلى.

كىمكى يامان ئادەملەر بىلەن ئۆلپەتتە بولسا، ئۇلارنىڭ مەجەز-خۇلقىنى يۇقتۇرۇۋالمايمسۇ، ”يامان بىلەن بىر يولدا ماڭغان ئادەم“ دىگەن بەتنامغا قالىدۇ. ئەگەر ئۇ ئادەم ناماز ئۆتەيمەن دەپ قاۋاق تەرەپكە ماڭسا، كىشىلەر ئۇنى ھاراق ئىچكىلى بارىدۇ، دەپ گۇمان قىلىدۇ.

كىشى نادان بىلەن گەر بىللە بولدى.
”نادان“ دىگەن ئاتاققا شەرتى تولدى.
دىدىم داناغا مەن: ”قىل بىر نەسبەت!“
دىدى: ”نادان بىلەن سەن قۇرما سۆھبەت!

زامان داناسى بولساڭ خەر^① بولۇرسەن،
نادان بولساڭ تېخى بەتتەر بولۇرسەن!

89

توڭنىڭ قانچىلىك يۇۋاش ئىكەنلىگى ھەممىگە مەلۇم، ئەگەر كىچىك بالا تىزگىنىدىن يېتىلسە، يۈز چاقىرىم يەرگە كېتىۋېرىدۇ، ھەرگىز بالىنىڭ سىزىغىدىن چىقمايدۇ. ئەمما ھالاكەتكە سەۋەبچى بولۇش ئېھتىمالى بولغان خەتەرلىك بىر ساي ئۇچراپ، بالا نادانلىق قىلىپ ئۇ يەرگە مېڭىۋەرمەكچى بولسا، ئۇ چاغدا توگە بالىنىڭ قولىدىن تىزگىننى ئۇزۇپ، ئىككىنچى بوي سۇنماي قويدۇ، چۈنكى قاتتىق قول بولۇش پەيتىدە يۇمشاقلىق قىلىش ئورۇنسىزدۇر. شۇ سەۋەبتىن كىشىلەر ئېيتقانكى، دۈشمەننى يۇمشاق مۇئامىلە بىلەن دوستقا ئايلاندۇرالمىسەن، بەلكى ئۇنىڭ خورلىغىنى ئۆستۈرۈپ قويسەن.

كىشى بولسا مۇلايىم، ئايىغدا تۇپراق بول،
ئەگەر ئوشۇقچىلىق قىلسا، كوزلىرىگە چاچ تۇپراق.
كىشى ئەگەر قوپال بولسا، قىلما ھەرگىز يۇمشاق سوز،
تومۇردىن ھەرگىز دات كەتمەس، ئىكەك بولسا بەك يۇمشاق.

90

كىمكى بىلىم دەرىجەنى كىشىلەر بىلسۇن، دەپ باشقىلارنىڭ

① خەر — ئېشەك.

سوزىگە ئارىلىشىۋالسا، ئەمىلىيەتتە ئوزىنىڭ ئەڭ بىلىمىز ئىكەنلىكىنى بىلدۈرۈپ قويىدۇ.

ئەقىللىق كىشى بەرمەيدۇ جاۋاب،
ئۇنىڭدىن كىشى سوئال سورىماستا.
ئېيتقان سوزلىرى بولسىمۇ بەرھەق،
قۇرۇق سوز بولۇپ ئۆتمەس ھىچ جايدا.

91

كويىنىڭىمنىڭ ئىچىدە بىر جاراھىتىم بار ئىدى، ئۇستازىم (ئۇنىڭغا خۇدا رەھىمەت قىلسۇن!) ھەر كۈنى "قانداقراق؟" دەپ سوراپ قوياتتى، ئەمما "قەيەردە ئۇ؟" دەپ سورىمايتتى. ئۇستازىمنىڭ ئېھتىياتكارلىق بىلەن سوزلىگىنىدىن شۇنى بىلىدىمكى، ھەممە ئەزانى تىلغا ئېلىۋېرىش توغرا ئەمەس ئىكەن. ئاقىللار ئېيتقانكى، "كىمكى سوزنى چاغلاق سوزلىمىسە، ئاچچىق جاۋاب ئاڭلايدۇ."

بىر سوزكى، تېخى راستلىغىغا يوقتۇر ئىشەنچىڭ،
ئاغزىڭنى يۇمۇپ، ئاچما پەقەت، سوزگە تۇتۇلساڭ.
راست سوزنى قىلىپ چۈشسەڭ ئەگەر بىردىن كىشەنگە،
يالغاننى توقۇ، ئەۋزىلى شۇ، ئۇندىن قۇتۇلساڭ.

92

يالغان سوزلەش ئىز قالدۇرىدىغان زەربىگە ئوخشايدۇ: يارا

ساقايغان تەقدىردىمۇ بەلگىسى قالدۇ. يۇسۇپ ئەلەيھىسسالامنىڭ ئاكىلىرى يالغانچىلىق بىلەن نام چىقارغانلىقتىن، ئۇلارنىڭ راست سوزلىرىگىمۇ ئىشەنچ قالمىغان ئىدى. (ئاتىسى ئۇلارغا) دىدى: ”خەير، سىلەر نەپىسڭلارنىڭ كەينىگە كىرىپ بۇ ئىشنى ئويلاپ چىقار- دىڭلار، ئەمدى مېنىڭ ئىشىم سەۋرى جەملىدۇر...“^①

بىراۋ قىلسا ئادەت راستلىقىنى مۇدام،
كېرەك يوق، بىرەر سوزنى قىلسا خاتا.
ئەگەر نام چىقارسا يالغانچى دىگەن،
كېيىن قىلسا راست سوز، ئىشەنچ يوق ئاڭا.

93

تاشقى قىياپەت جەھەتتە مەخلۇقاتنىڭ ئەڭ ئۇلۇغى ئادەمدۇر،
مەۋجۇداتنىڭ ئەڭ خار- توۋىنى ئىتتۇر. ئەمما دانىشمەنلەرنىڭ
بىردەك پىكرى بويىچە، ياخشىلىقنىڭ قەدرىنى بىلىدىغان ئىت
ياخشىلىقنى بىلمەيدىغان ئادەمدىن مىڭ ياخشى.

ئۇنۇتماس ئىت پەقەت بىر پارچە ناننى،
ئاڭا ئاتقان بىلەنمۇ يۈز قېتىم تاش.
بىراق باقساڭ رەزىلىنى بىر ئومۇرچە،
بىر ئاز رەنجىش بىلەن باشلايدۇ مۇشتلاش.

① قۇرئان، 12 - سۇرە، 18 - ئايەت.

94

ئوز نەپسىنىلا ياخشى كوردىغان ئادەم قابىلىيەتلىك كىشى بولال-
مايدۇ، قابىلىيەتسىز ئادەم باشلىق بولۇشقا يارمايدۇ.

رەھىم قىلما تويماس ھوكۇزگە پەقەت،
يىسە قانچە كوپ، شۇنچە يالقاۋ پەقەت.
كېرەك بولسا سەمەرش ھوكۇزدەك ساڭا،
ئېشەك بول، كوتەر يەتسە ئەلدىن چاپا.

95

ئىنجىلدە مۇنداق دىيىلگەن: ”ئەي ئادەم پەرزەندى! ئەگەر
ساڭا بايلىق بەرسەم، مال بىلەن بولۇپ كېتىپ، مەن بىلەن كارىڭ
بولمايدىكەن، ئەگەر سېنى كەمبەغەل قىلىپ قويسام، غەم-غۇسسەدە
ئولتۇرسەن. شۇنداق ئىكەن، مېنى ئەسلەشنىڭ ھالاۋىتىنى قەيەردىن
تاپسەن ۋە ماڭا ئىبادەت قىلىشقا قاچانمۇ ئالدىرايسەن؟“

راھەتتە ئوتسەڭ، مەغرۇر ۋە غاپىل،
بىچارە بولساڭ كوڭلۇڭ جاراھەت.
ھالساڭ شۇ بولسا، ئۇنتۇپ ئوزەڭنى،
قاچان قىلارسەن ھەققە ئىبادەت؟

خۇدانىڭ تەۋرەنمەس ئىرادىسى بىراۋنى شاھلىق تەختىدىن چۈشۈرسە، يەنە بىرنى بېلىقنىڭ قارىنىدا سالامەت ساقلايدۇ.

بەختلىكتۇر كىمكى قىلسا ئۆزىگە زىكرىڭنى يار،
بولسا بېلىق قارىنىدا يۇنۇسقا ئوخشاش ئولتۇرار. ①

ئەگەر خۇدا قەھرى - غەزەپ قىلىچىنى قىنىدىن سۇغارسا، پەيغەم - بەر بولسۇن، ئەۋلىيا بولسۇن، ھەممىسى بېشىنى ئىچىگە تىقىۋالىدۇ. ئەگەر مېھرىۋانلىق قېشىنى مىدىرلىتىپ قويسا، يامانلارمۇ ياخشىلار بىلەن بىر دەرىجىدە بولىدۇ.

قەھرىنى ياغدۇرسا ھەق قىيامەتتە،
بىكاردۇر ھەرنىچۇك پەيغەمبەر ئوزرى.
مەرھەمەت يۈزىدىن پەردىنى ئالسا،
شەقىگە ② ھەم تېگەر كېچىرىم نۇرى.

① رىۋايەت بويىچە، يۇنۇس پەيغەمبەر كىتىنىڭ قارىغا چۈشۈپ قېلىپ 40 كۈندىن كېيىن سالامەت چىققان.

② شەقى - تەلىيى ئوڭدىن كەلمىگەن شۇم ئادەم.

كىمكى دۇنيانىڭ تەربىيىسى بىلەن ئوغرا يولدا ماڭمىسا،
ئاخىرەتتە ئازاپقا قالىدۇ. ”تەھىق بىز ئۇلارغا ئەڭ چوڭ ئازاپ
(جەھەننەم ئازاۋى) دىن بۇرۇن دۇنيادىكى بەزىبىر يېنىكىرەك
ئازاپلارنى تېتىتىپ قويمىز.“^①

كۈچلۈكلەر جازاسىدۇر ئاۋال پەند، كېيىن زەنجىر،
پەندىنى ئىشتمىسەڭ، زەنجىردە ئوزەڭنى كور.

بەختىيار كىشىلەر ئوز قىلمىشلىرى كەلگۈسى ئەۋلاتلارغا ئۈلگە
بولۇشتىن بۇرۇنلا ئۆتمۈشتىكى ئەجداتلارنىڭ ئىش-ھەركەتلىرىدىن
ساۋاق ئالىدۇ. ئوغرىلارمۇ قولنى قىسقارتىۋەتمىگىچە^② قولنى
قىسقارتمايدۇ.

دان قېشىغا بارمىغاي قۇش زادىلا،
باشقا قۇش ياتسا توزاقتا بىر كورۇپ.
باشقىلار كورگەن بالادىن ئال ساۋاق،
بولما ئىبرەت باشقىغا قىڭغىر يۇرۇپ.

① قۇرئان، 32 - سۇرە، 21 - ئايەت.

② شەرىئەتنىڭ ھوكمى بويىچە ئوغرىلىق قىلغانلارنىڭ قولى كېسىلىدۇ.

ئىرادە قۇلىغى پاڭ يارىتىلغان كىشى نەسسەتگە قانداقۇ قۇلاق
سالالسىۇن؟ بەخت ئارغامچىسى بىلەن يېتەكلەنگەن كىشى ئالغا
ماڭماي نىمە قىلسۇن؟!

ھەقىقەت دوستلىرىغا قاراڭغۇ تۇنمۇ
گوياكى يوپ-يورۇق بىر كۈندۈز كۈنى.
سانادەت ئەڭ كۈچلۈك بىلەكتە ئەمەس،
ساخاۋەتلىك ئاللا بەرمىسە ئۇنى.

* * *

زارلىناي كىمگە سېنىڭدىن؟ يوق ئىگەم سەندىن بولەك،
يوق پەقەت سېنىڭ قولۇڭدىن ئۈزگە ئۈستۈن قول-بىلەك.
سەن يېتەكلىگەن كىشىنى ئازدۇرالماس ھەچكىشى،
قالدۇرۇپ قويساڭ بىراۋنى، يوق كىشى ماڭدۇرغىدەك.

يامان ئاقىۋەتكە قالدىغان پادىشاھدىن كېلىچىكى بەختلىك بولغان
گاداي ياخشى.

خوشاللىق بەخش ئەتسە ئاقىۋەت بىر غەم
ياخشىدۇر شاتلىقتىن تارتساڭ سەن ئەلەم.

102

ئاسماندىن يەرگە نىمەت ياغىدۇ، يەردىن ئاسمانغا چاڭ-توزان
ئورلەيدۇ. قاچا-ئىدىشنىڭ ئىچىدە نىمە بولسا تېشىغا شۇ نەرسە
تېشىپ چىقىدۇ.

مېنىڭ خۇلقۇم ساڭا گۈرۈنسىمەن ناچار،
گۈزەل خۇلقۇمنى قولدىن بەرمە زىنھار.

103

خۇدايى تا ئالا (ئۆز بەندىلىرىنىڭ كەمچىلىكلىرىنى) كورۇپ
تۇرسىمۇ ياپىدۇ، لېكىن خوشنا ئادەم ھىچنىمىنى كورمەستىنلا غەۋغا
كوتىرىدۇ.

ۋاي، خۇدا كورسەتمىسۇن! غايىپنى بىلسە گەر كىشى،
بىر بىرىنىڭ دەستىدىن ئارام تاپالماس ھەر كىشى.

104

ئالتۇن دىگەن كاندىكى مەدەندىن قېزىپ ئېلىنىدۇ، بېخىلىنىڭ
قولدىن بولسا جېنىنى سۇغۇرۇۋالغاندىن كېيىنلا ئېلىش مۇمكىن.

پەسكەشلەر يەپ-ئىچمەي، تۇتىدۇ مەھكەم،
ئىپتاركى: "يىگەندىن ئۈمىت ياخشىراق".
كورسەن بىر كۈنى دۇشمىنى خوشال،
چۈنكى زەر قىپقالغان، ئۇ قۇچقان تۇپراق!

105

كىمكى قول ئاستىدىكىلەرگە كەڭ قوساق بولمىسا، ئۆزىدىن
ئۈستۈنلەرنىڭ جەۋرىگە ئۇچرايدۇ.

بولالماس ھەر بىلەكتە كۈچ-قۇۋۋەت،
زەئىپلەر قولىنى يەنجىشكە قۇدرەت.
زەئىپلەر كوڭلىگە بەرمىگن ئازار،
ساڭا ھەم يەتكۈسى كۈچلۈكتىن دىشۋار.

106

ئەقىللىق كىشى جىدەل بولغان يەردىن قاچىدۇ، ئەمما قەيەردە
تېچلىق بولسا شۇ يەرگە لەنگەر^① تاشلايدۇ، چۈنكى ئاۋالقى جاي
تېچلىق-ئامانلىقتىن يىراقتا، كېيىنكى جايدا ھوزۇر-ھالاۋەت
ياندىلا.

① لەنگەر- كېمىنى توختىتىش ئۈچۈن ئىشلىتىدىغان يوغان زەنجىرلىك
ئەسۋاپ.

107

قىمارۋازغا (ئۇتۇش ئۈچۈن) ئۈچ ئالتىلىك، كېرەك، لېكىن ئۈچ بىرلىك كېلىپ قالىدۇ.

مەيداندىن مىڭ مەرتە ياخشىدۇر ئوتلاق،
ئات قولىدا بولماس تىزگىنى بىراق.

108

بىر دەرۋىش كېچىلىك ئىبادەتتە مۇنداق دەيتتى: ”ئەي خۇدا،
يامانلارغا رەھمەت قىل، ياخشىلارغا رەھىمتىڭنى قىلىپ بولغانسەن،
چۈنكى ئۇلارنى ياخشى قىلىپ ياراتقانسەن.“

109

كىيىمىگە گۈل-كەشتە تىكتۈرۈپ، بارمىغىغا ئۇزۇك سالغان ئەڭ
دەسلەپكى كىشى جەمىشت^① ئىدى. كىشىلەر سوراشتى: ”نېمىشقا
ھەممە زىننەتنى سول قولۇڭغا بەردىڭ، ھالبۇكى، پەزىلەت ئوڭ
تەرەپتە ئىدىغۇ؟“ ئۇ جاۋاپ بەردى: ”ئوڭ قولغا ئوڭ بولغانلىق
زىننەتنى يېتەرلىك!“

① جەمىشت — قەدىمقى ئىراننىڭ ئەپسانىۋى بىر پادىشاھى.

فەرىدۇن دىدىكى، چىن رەسسامغا
نەقىش قىل چېدىرغا مۇنۇنى تولۇق:
”ياخشى بول يامانغا، ئەي ھۇشيار كىشى،
ياخشىلار ئۆزلىرى ئۇلۇغ ھەم قۇتلۇق!“

110

بىر دانىشمەندىن (كىشىلەر) سوراشتى: ”ئوڭ قول شۇنچىلىك
ئارتۇقچىلىققا ئىگە تۇرۇقلۇق، نىمىشقا ئۇزۇكنى چېپ قولىنىڭ بارمى-
غىغا سالىدۇ؟“ ئۇ جاۋاب بەردى: ”بىلمەمسەن، پەزىلەت ئىگىلىرى
ھەمىشە مەھرۇملۇقتا بولىدۇ.“

رىزىق بىلەن نېسىۋە ياراتقان ئاللا
بەخش ئېتەر پەزىلەت ياكى بەخت ساڭا.

111

بېشىنىڭ كېتىشىدىن قورقىمىغان ۋە پۇل - مېلىدىن ئۈمىت ئۈزگەن
كىشى پادىشالارغا نەسىھەت قىلسۇن.

موۋەھھىدكە^①سەن زەرنى توكتۇڭ نىمە،
بېشىغا قىلىچ - شەمشەر تۇتتۇڭ نىمە.

① موۋەھھىد - خۇدانىڭ بىرلىكىگە يۈتكۈچى.

كىشىدىن ئۈمىت ياكى قورقۇنچى يوق،
بۇ— تەۋھىد^① ئاساسى، بۇنى بىل ئوچۇق.

112

شاھنىڭ مەۋجۇت بولۇپ تۇرۇشى ئەسلىدە زالىملارنى توساش
ئۇچۇن، ساقچى— ئەمەلدارلارنىڭ بولۇشى ئوغرى— كاللا كېسەرلەرنى
يوق قىلىش ئۇچۇن، قازى بولسا ئالدامچى مۇتھەمىلەرنىڭ مەسلىد—
ھەتچىسى. ھەققە بوي سۇنغۇچى ئىككى دەۋاگەر ھەرگىز قازىنىڭ
ئالدىغا بارمايدۇ.

كىشىلەر ھەققىنى بەرمەك بولسا كوڭلۇڭدە زەرۇر،
ياخشىدۇر ۋاقتىدا بەرمەك، جەڭ— جىدەل دىلغا چاپا.
ئوزلۇڭدىن ياخشىلىقچە باج— خىراجى بەرمىسە،
كۈچ بىلەن ئالغاي ئۇنى، قويغاي جەرىمانە يانا.

113

ھەممە كىشىنىڭ چىشى ئاچچىق— چۇچۇك نەرسىلەردىن قامسا،
قازىلارنىڭ چىشى تاتلىق نەرسىدىن قامايدۇ.

قازى بەش تال تەرخەمەكنى ئالسا گەر سەندىن پارا،
سەن ئۇچۇن مولاپ بىرەر ئون باغچىنى مۈلك ئورنىدا.

① تەۋھىد— خۇدانىڭ بىرلىگى ئەقىدىسى.

قېرىپ قالغان پاهىشە خوتۇن ئوزىنىڭ قىلغان - ئەتكەنلىرىگە توۋا قىلماي نىمە قىلسۇن، ئىشتىن بوشتىلغان ساقچى ئەمەلدارى خەلققە زۇلۇم قىلغانلىغىغا توۋا قىلماي نىمە قىلىدۇ؟

نەپسىنى يىققان يىگىتنى ھەق يولىدا شىر دىگىن،
قېرىلاردا يوق ھەۋەس، چىقالمىغاي خاس ئويىدىن.

بىر ھەكىمدىن (كىشىلەر) سوراشتى: خۇدايى تائالا شۇنچىلىك ئاتىغى چىققان مەۋلىك دەرەخلەرنى ياراتتى، ئەمما نىمىشقا ئۇلارنىڭ ھىچقايسىسىغا "ئازاد" دىگەن سۈپەت بېرىلمەيدۇ، پەقەت مۇسسى بولمىغان سەرۋ دەرەخىگە بېرىلىدۇ؟ ئېيتىڭچۇ، بۇنىڭ ھىكمىتى نىمە؟ ھەكىم دىدى: ھەرقانداق دەرەخ بەلگىلىك شەرت - شارائىت ۋە مۇئەييەن ۋاقىتقا باغلىق، ئەنە شۇ شەرت بولغاندا كوكىرىپ ياشىنايدۇ، شەرت - شارائىتى بولمىغاندا سولۇشقا باشلايدۇ. سەرۋ دەرەخىدە بۇلارنىڭ ھىچبىرى يوق، شۇڭا ئۇ ھەممە ۋاقىت ياشىرىپ تۇرىدۇ، "ئازاد"لارنىڭ سۈپىتى ئەنە شۇنداق.

كوڭۇل بەرمىگىن ھەرگىز ئوتكۈنچى بۇ دۇنياغا،
خەلىپە ئوتتۇپ كەتسە، دەجلە بىلەن قالار باغداد.

ئەگەر كەلسە قولۇڭدىن، خورما ئوخشاش سېمى بول،
بولمىغاندا بۇ ئىمكان، سەرۋ كەبى بول ئازاد.

116

ئىككى كىشى ھەسرەت بىلەن ئولۇپ كېتىدۇ؛ بىرى بار تۇرۇپ
يەپ-ئىچمىگەن، يەنە بىرى بىلىمگە ئىگە بولۇپ تۇرۇقلۇق ھېچ
ئىش قىلمىغان.

خاتىمە

گۈلىستان كىتاۋى تامام بولدى، ئاللا ياردەمدە بولدى! ئىسمى ئۇلۇغ ياراتقۇچىنىڭ مەدەتتى ئارقىسىدا، مۇئەللىپلەرنىڭ ئادىتى بويىچە، ئۆتكەن شائىرلارنىڭ شېئىرلىرىنى ئىستىئارە تەرىقىسىدە قوبۇل قىلىپ بىزەش بۇ توپلامدا قوللىنىلدى.

كونا جەندەڭنى ياماپ كىيىش ياخشى،
خار بولۇر تون سوراپ كىيسە كىشى.

سەئىدىنىڭ كوپىنچە سوزلىرى ھەزىل - چاقچاق ۋە كىشىنىڭ بەھ-رىنى ئاچىدىغان خاراكتىرغا ئىگە. شۇ سەۋەپتىن يىراقنى كورمەيدىغانلار ئاغزىغا كەلگەننى دەپ ۋالاقشىدۇ، گويا (بۇ كىتاپنى ئوقۇشقا) مىڭنى بىھۇدە سەرپ قىلىش ۋە بىكاردىن چىراغ ئىسنى يۇتۇش ئاقىللارنىڭ ئىشى ئەمەسمىش! لېكىن بۇ كىتاۋىم ساپىدىل كىشىلەرگە قارىتىلغان، ئۇلارنىڭ روشەن پىكىرلىرى ئۇچۇن شۇ نەرسە مەخپى قالمىسۇنكى، شىپالىق ۋەز - نەسەھەت مەرۋايىتىلىرى نەپىس ئىبارە يىپىغا تىزىلدى، ئۇلارنىڭ زېرىكىشلىك تەبىئىتى قوبۇل قىلىش دولتىدىن مەرۇم بولۇپ قالماسلىغى ئۇچۇن، نەسەھەتنىڭ ئاچچىق دورىسى چاقچاقنىڭ ھەسلىگە ئارىلاشتۇرۇلدى.

بىز نەسەھەتنى جايدا يەتكۈزدۇق،
بۇ بىلەن بىر بولۇك چاغنى ئوتكۈزدۇق.
بىراۋلار مەيلى قىلمىسا رىغبەت،
ئەلچىنىڭ بۇرچى خەۋەر بېرىشلا پەقەت.

* * *

مەرھەمەت سورىغىن خۇدادىن، ئەي نەزەر سالغان كىشى،
بۇ كىتاب مۇئەللىپىگە، ھەم ئوزۇڭ ئۇنى كەچۈر.
بۇ كىتابتىن تاپ ئوزۇڭگە قايسى بولسا پايدىلىق،
سوڭرە كاتىپىنى دۇئادا ئەسكە ئال، (بۇ ھەم زورۇر).

本书根据德黑兰1971年波英对照版本和莫斯科1959年波俄对照版本，并参考人民文学出版社1980年汉文版本译出。

بۇ كىتاب 1971- يىلى تېھراندا نەشر قىلىنغان پارىسچە -
ئىنگلىزچە نۇسخىسى بىلەن 1959- يىلى موسكۋادا نەشر قىلىن-
غان پارىسچە - رۇسچە نۇسخىسىغا ئاساسەن، 1980- يىلى 1- ئايدا
خەلق ئەدەبىياتى نەشرىياتى تەرىپىدىن نەشر قىلىنغان
خەنزۇچە نۇسخىسىدىن پايدىلىنىپ تەرجىمە قىلىندى.

شەيخ سەئىدى

گۈلىستان

تەرجىمە قىلغۇچى: رەھىمتۇللا جارى

مەسئۇل مۇھەررىرلىرى: خوجائابدۇللا ئوسمان
تېيىپجان ئېلىمىپوپ

مىللەتلەر نەشرىياتى تەرىپىدىن

نەشر قىلىندى

شىنخۇا كىتاپخانىسى تەرىپىدىن تارقىتىلدى

مىللەتلەر باسما زاۋۇدىدا بېسىلدى

1984- يىلى 6- ئايدا 1- قېتىم نەشر قىلىندى

1984- يىلى 6- ئايدا بېيجىڭدا 1- قېتىم بېسىلدى

قاتتىق مۇقاۋىلىنىڭ باھاسى: 1.20 يۈەن

ئاددى مۇقاۋىلىنىڭ باھاسى: 0.68 يۈەن

萨 迪

蔷薇园

(维吾尔文)

热·加里译

霍加阿不都拉 校订
铁依甫江

民族出版社出版 新华书店发行

民族印刷厂印刷

开本：850×1168毫米1/32 印张：10 3/4

1984年6月第1版

1984年6月北京第1次印刷

精装本印数：0001—5,500册 定价：1.20元

平装本印数：0001—45,500册 定价：0.68元

书号：M10049(4)160